

استحكامِ پاکستان



تالیف

ڈاکٹر اسرار احمد

شائع کردہ:

تنظیمِ اسلامی

مرکزی دفتر: A-67 علامہ اقبال روڈ، گڑھی شاہولا ہور۔ 54000
 فون: 36316638, 36313131, 36293939، فیکس: 36313131
 ای میل: markaz@tanzeem.org www.tanzeem.org

بِسْمِ اللّٰهِ الرَّحْمٰنِ الرَّحِیْمِ

پیش لفظ

زیر نظر کتاب میں جو مضامین بیان ہوئے ہیں وہ متفرق طور پر اور اختصار کے ساتھ گزشتہ دس پندرہ سال کے دوران خطابات جمعہ اور عام تقاریر خصوصاً مختلف مقامات کی بار ایسوسی ایشنز اور نپا (Nipa) لاہور کے مختلف کورسز میں بارہا بیان ہوئے ہیں..... لیکن گزشتہ ماہ اگست میں یہ مضامین پہلے ۲/ تاریخ کو لاہور میں واپڈا ہاؤس کے کچا کھچ بھرے ہوئے آڈیٹوریوم میں ایک تین گھنٹے کی نشست میں اور پھر چند ہی روز بعد ۷/ اور ۸/ اگست کو راولپنڈی اور اسلام آباد کے سنگھم پرائجن فیض الاسلام کے ہال میں ڈھائی ڈھائی گھنٹے کی دو نشستوں میں بیان ہوئے..... تو اس پر خود میرے اندر بھی یہ داعیہ شدت کے ساتھ پیدا ہوا کہ انہیں تحریری صورت میں بڑے پیمانے پر مسلمانان پاکستان اور خاص طور پر اُس نوجوان نسل کے سامنے لایا جائے جو قیام پاکستان کے پس منظر اور قافلہ ملی کی اصل منزل مقصود کے بارے میں شدید ذہنی انتشار سے دوچار ہے..... ساتھ ہی اس کا شدید تقاضا رُفقاء و احباب کی جانب سے بھی ہوا۔

ادھر میں ادیب یا مصنف تو سرے سے ہوں ہی نہیں، اگر کبھی کسی زمانے میں مقصد زندگی کے ہاتھوں مجبور ہو کر اظہار مافی الضمیر کے لیے قلم کا ذریعہ اختیار کیا بھی تھا تو گزشتہ دس سال سے تو یہ سلسلہ بھی بالکل منقطع تھا۔ چنانچہ اس عرصے کے دوران جو کچھ میرے نام سے شائع ہوا وہ اصلاً میرے خطابات اور دروس تھے، جنہیں ٹیپ کی ریل سے صفحہ قرطاس پر میرے بعض رُفقاء کا ربا لخصوص رفیق مکرّم شیخ جمیل الرحمن صاحب نے منتقل کیا تھا..... لہذا دال میں خواہش پیدا ہوئی کہ خاص اس مقصد سے حرمین شریفین کا سفر کیا

جائے اور وہاں کسی پُرسکون گوشے میں بیٹھ کر ان خیالات کو قلمبند کرنے کی کوشش کی جائے..... اور اس خواہش نے رفتہ رفتہ ”ارادہ“ کی صورت اختیار کر لی۔

رہا یہ معاملہ کا اس ارادے کی تکمیل اس قدر جلد کیسے ہوئی؟..... تو یہ ایک طویل داستان ہے جس کو تفصیلاً بیان کرنے کی اس وقت کوئی ضرورت نہیں ہے۔ حاصل کلام یہ کہ اللہ کے فضل و کرم سے ماہ اکتوبر ہی میں حرمین کی زیارت بھی نصیب ہو گئی اور ہفتہ ۱۲ تا منگل ۲۲/ اکتوبر ۸۵ء تقریباً دس روز طائف میں برادرم ڈاکٹر شجاعت علی برنی کے مکان پر مطلوبہ سکون میسر آ گیا اور اس عرصے میں کتاب کا مقدمہ اور پہلے تین ابواب ضبط تحریر میں آ گئے! واپس آیا تو دل جہاں جگر کے الفاظ میں ”ہلاک عشرت آغاز“ تھا وہاں یہ خوف بھی مسلط تھا کہ اب اس کی تکمیل پاکستان کی شدید مصروفیات کے علی الرغم کیسے ہوگی کہ اچانک ایک خیال دل میں آیا کہ کیوں نہ اس ”نسیبے از حجاز“ کی اشاعت کسی روز نامے کے ذریعے بلا قسط شروع کر دی جائے۔ اس سے مزید تحریر کا داعیہ تقویت پائے گا اور پاس عہد سے احساسِ فرض دو آتشہ ہو جائے گا۔ اللہ تعالیٰ نے اس کی صورت بھی فوراً پیدا فرمادی۔ رفیق گرامی شیخ جمیل الرحمن صاحب کے دیرینہ تعلقات اور نوجوانی کے دور کی محبت و رفاقت کا رشتہ میر خلیل الرحمن صاحب سے تھا۔ انہوں نے میر صاحب سے یہ وعدہ حاصل کر لیا کہ یہ مضامین ہر جمعہ کو لازماً ”جنگ“ کے جملہ ایڈیشنوں میں بیک وقت شائع ہوں گے۔ میں میر صاحب کا شکر گزار ہوں کہ انہوں نے اپنے اس عہد کو پوری طرح نباہا اور اس طرح ایک تو ان خیالات کی اشاعت و وسیع حلقے میں ہو گئی اور دوسری اور اہم تر بات یہ کہ میرے اندر بھی پاس عہد کی بنا پر مسلسل لکھتے رہنے کا داعیہ برقرار رہا۔

جمعہ ۲۸/ فروری تک جو کچھ اخبار میں چودہ اقساط میں چھپا وہ ساتھ کے ساتھ ماہانہ ”میثاق“ کی چار اشاعتوں میں بھی طبع ہو گیا..... اور اب کتابی صورت میں پیش خدمت ہے۔

چونکہ یہ پیش نظر تالیف کا صرف ”حصہ اول“ ہے، لہذا اس کے خاتمے پر ایک شدید تشنگی کا احساس پیدا ہونا لازمی ہے۔ چنانچہ راقم کا ارادہ ہے کہ بلاتناخیر ”حصہ ثانی“

بھی ضبط تحریر میں لے آیا جائے، جس کا عنوان ’اسلامی انقلاب: کیا اور کیسے؟‘ ہوگا۔
اللہ تعالیٰ سے دعا ہے کہ جیسے اُس نے اپنے خصوصی فضل و کرم سے نصف اوّل کی تکمیل کرادی اُسی طرح نصفِ آخر کی تسوید و اشاعت کے مراحل بھی طے کرادے۔
ہم سب اللہ ہی کے ہیں اور اللہ ہی کی جانب ہم سب کو لوٹ جانا ہے، نہ کوئی خیر اللہ کی توفیق کے بغیر وجود میں آسکتا ہے اور نہ ہی کوئی شر اُس کے اذن کے بغیر ظاہر ہو سکتا ہے اور ہر انسان کے لیے وہی کچھ ہے جس کی اُس نے نیت کی ہو۔
آخر میں پھر دست بدعا ہوں کہ اِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ۔ کے مصداق اللہ ہم سب کو اچھی اور درست بات بھی نصیب فرمائے اور نتیجہ خیر پیدا کرنے والا نیک عمل بھی۔ آمین۔

خاکسار اسرار احمد غفرلہ عنہ

لاہور۔ ۲۱ مارچ ۸۶ء

مندرجات

مقدمہ

- 9 ● پاکستان کی عمر کا چالیسواں سال اور اس کی دینی و تاریخی اہمیت
- 36 ● چند ذاتی وضاحتیں

منظر و پس منظر

- 50 ● باب اول: پاکستان کا عدم استحکام حقیقی اور واقعی یا وہمی و خیالی؟
- 60 ● باب دوم: پاکستان کی اساس
- 70 ● باب سوم: استحکام پاکستان کی ٹھوس بنیاد
- 97 ● باب چہارم: کون سا اسلام؟
- 112 ● باب پنجم: موجودہ مسلمان معاشرے کا اسلام کے ساتھ حقیقی تعلق

تصویر کا روشن رُخ

- 124 ● باب ششم: پاکستان کا معجزانہ قیام
- 134 ● باب ہفتم: قائد اعظم مرحوم کی غیر معمولی شخصیت
- 139 ● باب ہشتم: نصرت و حفاظتِ خداوندی

اسلام کی نشاۃ ثانیہ اور پاکستان

- 148 ● باب نہم: اسلام کا عالمی غلبہ اور پاکستان
- 167 ● باب دہم: 'الف ثانی' کی تجدیدی مساعی اور برصغیر پاک و ہند

خلاصہ مباحث

- 193 ● استحکام پاکستان کا واحد ذریعہ اسلامی انقلاب
- 180 ● باب یازدہم: ایک فیصلہ کن دورا ہا



مقدمہ

① پاکستان کی عمر کا چالیسواں سال

اور اس کی دینی اور تاریخی اہمیت

② چند ذاتی وضاحتیں

بِسْمِ اللَّهِ الرَّحْمَنِ الرَّحِيمِ

حَتَّى

یہاں تک کہ

إِذَا بَلَغَ أَشُدَّهُ

جب وہ اپنی پوری پختگی کو پہنچتا ہے

وَبَلَغَ أَرْبَعِينَ سَنَةً

اور چالیس برس کا ہو جاتا ہے

قَالَ

تو کہتا ہے کہ

رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ

اے میرے پروردگار! مجھے توفیق دے کہ میں ان انعامات کا شکر ادا کروں جو تو نے مجھے اور

میرے والدین پر کئے

وَأَنْ أَعْمَلَ صَالِحًا تَرْضَاهُ

اور ایسے نیک اعمال کرو جو تجھے پسند ہوں

وَأَصْلِحَ لِي فِي ذُرِّيَّتِي

اور میری اولاد کو میرے لیے بھلائی کا ذریعہ بنا

إِنِّي تبتُّ إِلَيْكَ وَإِنِّي مِنَ الْمُسْلِمِينَ

میں تیری طرف رجوع کرتا ہوں..... اور..... میں فرمانبرداروں میں سے ہوں!

پاکستان کی عمر کا چالیسواں سال^(۴۰) اور اُس کی دینی و تاریخی اہمیت

چونکہ ہم بالعموم شمسی تقویم کے عادی ہیں، لہذا عام طور پر یہ خیال کیا جاتا ہے کہ ۱۲/ اگست ۱۹۸۵ء کو پاکستان نے اُنٹالیسواں یوم استقلال منایا ہے۔ گویا اُس روز اس نے اپنی عمر کے اڑتیس سال پورے کر کے اُنٹالیسویں سال میں قدم رکھ دیا ہے، حالانکہ سب جانتے ہیں کہ ہماری دینی تقویم قمری ہے۔ اُس کے حساب سے دیکھا جائے تو کسی قدر مختلف معاملہ سامنے آتا ہے۔ اس لیے کہ پاکستان کا قیام ۲۷/ رمضان المبارک ۱۳۶۶ھ کو عمل میں آیا تھا۔ اس طرح ۲۷/ رمضان المبارک ۱۴۰۵ھ کو اُس کی عمر کے اُنٹالیس سال پورے ہو گئے ہیں اور اُس نے چالیسویں سال میں قدم رکھ دیا ہے۔ (اور ان سطور کی تحریر کے وقت اُس چالیسویں سال کے بھی چار ماہ سے زائد گزر چکے ہیں)

انسان کی پختگی کی عمر، چالیس سال

یہ بات تو قرآن حکیم کا ہر طالب علم اور دینی مزاج کا حامل ہر شخص جانتا ہے کہ انسانی زندگی میں چالیس سال کی عمر کو خصوصی اہمیت حاصل ہے اور انسان کی پختگی کی عمر چالیس برس ہے۔ چنانچہ سورہ احقاف کی آیت نمبر ۱۵ میں یہ الفاظ مبارکہ وارد ہوئے ہیں:

﴿حَتَّىٰ إِذَا بَلَغَ اَشَدَّهُ وَبَلَغَ اَرْبَعِينَ سَنَةً قَالَ.....﴾ (الایۃ)

”یہاں تک کہ جب وہ اپنی پوری پختگی کو پہنچا اور چالیس برس کی عمر کو پہنچ

گیا تو اس نے کہا.....“

ظاہر ہے کہ اس سے مراد جسمانی بلوغت نہیں ہے بلکہ شعوری اور نفسیاتی پختگی^(۱) ہے۔ چنانچہ اُس کے ضمن میں یہ آئیے مبارکہ نص کا درجہ رکھتی ہے۔

آغازِ وحی کی عمر، چالیس سال

اسی طرح اگر اس اُصول کو پیش نظر رکھا جائے کہ ”استثنائاتِ کلیہ“ کو ثابت کرتے ہیں^(۲) تو سب جانتے ہیں کہ قانونِ قدرت یا سنت اللہ یہی رہی ہے کہ نبوت کا ظہور^(۳) یعنی وحی کا آغاز چالیس برس کی عمر میں ہوتا رہا ہے۔ (اس قاعدہ کلیہ سے مستثنیٰ غالباً صرف حضرت مسیح علیہ السلام ہیں، اور ہر شخص جانتا ہے کہ اُن کی تو پوری شخصیت ہی خرقِ عادت^(۴) کی حیثیت رکھتی ہے) چنانچہ نبی اکرم ﷺ کے بارے میں تو صراحت کے ساتھ مذکور ہے کہ:

((عَنِ ابْنِ عَبَّاسٍ قَالَ بُعِثَ رَسُولُ اللَّهِ ﷺ لِأَرْبَعِينَ سَنَةً فَمَكَتَ بِمَكَّةَ ثَلَاثَ عَشْرَةَ سَنَةً يُوحَىٰ إِلَيْهِ ثُمَّ أُمِرَ بِالْهِجْرَةِ فَهَاجَرَ عَشْرَ سِنِينَ وَمَاتَ وَهُوَ ابْنُ ثَلَاثٍ وَسِتِّينَ سَنَةً))

(بخاری و مسلم)

”..... حضرت عبداللہ ابن عباس رضی اللہ عنہ سے روایت ہے، انہوں نے فرمایا کہ رسول اللہ صلی اللہ علیہ وسلم چالیس سال کی عمر میں مبعوث ہوئے۔ اس کے بعد تیرہ برس مکہ میں مقیم رہے اور آپؐ پر وحی نازل ہوتی رہی۔ پھر آپؐ کو ہجرت کا حکم ہوا تو آپؐ نے ہجرت فرمائی اور دس برس (مدینہ میں مقیم) رہے اور تریسٹھ برس کی عمر میں آپؐ نے وفات پائی۔ (اس کو روایت کیا امام بخاریؒ اور امام مسلمؒ دونوں نے)۔“

(۱) "Intellectual And Psychological Maturity" (i)

"Exceptions Prove The Rule" (۲)

(۳) نہ کہ آغاز!!

(۴) یعنی عام قوانینِ طبعیہ کے خلاف ہے

پس ثابت ہوا کہ از روئے قرآن و حدیث انسان کی عقلی و شعوری بلوغت اور جذباتی و نفسیاتی چٹنگی کی عمر چالیس سال ہے۔

بنی اسرائیل کی چالیس سالہ صحرا نوردی اور

چالیس سال کے بعد انقلابِ حال

اب چونکہ افراد ہی سے اجتماعیت وجود میں آتی ہے اور بقول علامہ اقبال:

افراد کے ہاتھوں میں ہے اقوام کی تقدیر

ہر فرد ہے ملت کے مقدر کا ستارا

لہذا قیاس بھی یہی کہتا ہے کہ اجتماعیت انسانیہ میں بھی چالیس برس کی مدت کو اہمیت حاصل ہونی چاہئے، اور قرآن حکیم میں بھی اس کی کم از کم ایک مثال تو نہایت واضح طور پر سامنے آتی ہے۔ چنانچہ سورۃ ماندہ کے چوتھے رکوع میں تفصیلاً مذکور ہے کہ مصر سے ”خروج“ (EXODUS) کے کچھ عرصے کے بعد جب بنی اسرائیل کو ”قتال فی سبیل اللہ“ کا حکم ہوا اور انہوں نے اس سے پہلو تہی اختیار کی اور اللہ کے دو جلیل القدر پیغمبروں یعنی حضرت موسیٰ اور حضرت ہارون علیہما السلام اور ان کے دو وفادار اور تقویٰ شعار ساتھیوں یعنی یوشع بن نون اور کالب بن یفنارحہما اللہ کی کل تشویق و ترغیب اور فرمائش و فہمائش کے جواب میں بالکل دو ٹوک الفاظ میں کہہ دیا کہ:

﴿قَالُوا يَمُوسَىٰ اِنَّا لَنْ نَدْخُلَهَا اَبَدًا مَا دَا مُوٰفِيهَا فَاذْهَبْ اَنْتَ وَرَبِّكَ فَقَاتِلَا اِنَّا هُنَا قَاعِدُونَ﴾ (المائدہ: ۲۴)

”..... انہوں نے کہا: ”اے موسیٰ! ہرگز ہم اس (سرزمین مقدس) میں

داخل نہ ہوں گے جب تک وہ (یعنی عمالقہ) وہاں موجود ہیں۔ پس جاؤ تم

اور تمہارا رب اور تم دونوں جنگ کرو، ہم تو یہیں بیٹھے ہیں گے۔“

تو اس پر ایک جانب تو حضرت موسیٰ علیہ السلام پر اس درجہ بیزاری کی کیفیت طاری

ہوئی کہ انہوں نے بارگاہِ خداوندی میں اپنی بے بسی کے ذکر کے ساتھ اپنی امت سے قطع تعلق کی اجازت طلب کی:

﴿قَالَ رَبِّ إِنِّي لَا أَمْلِكُ إِلَّا نَفْسِي وَأَخِي فَافْرِقْ بَيْنَنَا وَبَيْنَ الْقَوْمِ الْفَاسِقِينَ﴾ (المائدہ: ۲۵)

”موسیٰ نے عرض کیا: اے رب میرے! مجھے تو سوائے اپنی جان اور اپنے بھائی کے (اور کسی پر) کوئی اختیار حاصل نہیں ہے۔ پس علیحدگی فرمادے ہمارے اور ان نافرمان لوگوں کے مابین۔“

اور دوسری جانب اللہ تعالیٰ نے فیصلہ صادر فرمادیا کہ اگر یہ لوگ بزدلی نہ دکھاتے تو ہم ارضِ مقدس ابھی ان کو عطا فرمادیتے، لیکن اُن کے قتال فی سبیل اللہ سے جان چرانے کی بناء پر یہ ارضِ مقدس اُن پر چالیس برس تک حرام رہے گی اور اس عرصے کے دوران یہ اسی صحرائے سینا میں بھٹکتے پھریں گے۔ بفتحوائے الفاظِ قرآنی:

﴿قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ سَنَةً يَتِيمُونَ فِي الْأَرْضِ﴾

(المائدہ: ۲۶)

”..... اللہ نے فرمایا: اب یہ (ارضِ مقدس) ان پر چالیس برس تک حرام رہے گی (اور) یہ زمین میں بھٹکتے (ہی) رہیں گے۔“

تاریخ بتاتی ہے کہ اسی چالیس سال کے عرصے کے دوران حضرت موسیٰ کا بھی انتقال ہو گیا اور حضرت ہارون کا بھی، اور یہ دونوں جلیل القدر پیغمبر اللہ کے دین اور اپنی امت کے ارضِ مقدس پر غلبہ و تمکن کو اپنے جسدِ عنصری کی آنکھوں سے دیکھے بغیر دنیا سے رخصت ہو گئے! لیکن چالیس برس کی مدت کی تکمیل کے بعد بنی اسرائیل کی اُس نئی نسل نے جو صحرا ہی میں پیدا ہوئی اور وہیں پلٹی بڑھی تھی، حضرت یوشع بن نون کی قیادت میں جہاد و قتال فی سبیل اللہ کے مراحل طے کیے اور اس طرح بنی اسرائیل کی تاریخ کے عہد زریں کے آغاز کی تمہید ہوئی۔

بنی اسرائیل اور اُمتِ مسلمہ کے

حالات میں عمومی مشابہت

واضح رہے کہ اگرچہ نظری طور پر تو یہ بات درست معلوم ہوتی ہے کہ جتنے رسول دنیا میں مبعوث ہوئے اتنی ہی مسلمان اُمتیں بھی لازماً وجود میں آئی ہوں گی، خواہ بڑی خواہ چھوٹی، لیکن قرآن حکیم کے مطالعے سے معلوم ہوتا ہے کہ ان میں سے اہم ترین قابل لحاظ اور قابل ذکر اُمتیں دو ہی ہیں: پہلی اُمتِ موسیٰ یعنی بنی اسرائیل اور دوسری اُمتِ محمدؐ یا موجودہ اُمتِ مسلمہ!

نبی اکرم صلی اللہ علیہ وسلم کی متعدد احادیث سے معلوم ہوتا ہے کہ ان دونوں میں بڑی گہری مماثلت پائی جاتی ہے۔ چنانچہ ایک جانب خارج سے وارد واقع ہونے والے حالات و واقعات کے ضمن میں نبی اکرم صلی اللہ علیہ وسلم سے یہ الفاظِ مبارکہ منقول ہیں:

﴿لِيَأْتِيَنَّ عَلَىٰ أُمَّتِي كَمَا أَتَىٰ عَلَىٰ بَنِي إِسْرَائِيلَ حَدُّوَالنَّعْلِ

بِالنَّعْلِ﴾ (ترمذی عن عبد اللہ بن عمرو)

”میری اُمت پر بھی مصائب و حوادث اسی طرح واقع ہوں گے جیسے بنی

اسرائیل پر ہوئے بالکل، ایسے جیسے ایک جوتی دوسری جوتی سے مشابہ ہوتی

ہے۔“

اور دوسری جانب امت کے داخلی احوال و کوائف اور اعمال^(۱) و اشغال کے ضمن

(۱) ان سطور کے راقم نے جب اس حدیثِ نبوی علیٰ صاحبہا الصلوٰۃ والسلام کی روشنی میں اُمتِ مسلمہ کی تاریخ کا بنظرِ غائر جائزہ لیا تو اسے اُمت کی گزشتہ چودہ سو سالہ تاریخ کے دوران دوبارہ عروج اور دوبارہ تاراج کا یقینہ وہی نقشہ نظر آیا جو بنی اسرائیل کی تاریخ کے خلاصے کے ضمن میں سورۃ بنی اسرائیل کے پہلے رکوع میں بیان ہوا ہے۔ چنانچہ اب سے ٹھیک گیارہ سال قبل راقم نے اپنے اسی مشاہدے اور غور و فکر کے نتیجے کو میثاقِ بابت اکتوبر نومبر ۱۹۷۴ء میں شائع کر دیا تھا اور اب وہ تحریرِ راقم کی تالیف ”سراقلندیم“ میں بطور مقدمہ شامل ہے اور برادرِ مڈاکٹر ابصار احمد کے قلم سے اس کا انگریزی ترجمہ

میں آپ نے یہ فرمایا ہے کہ:

﴿لَتَتَّبِعَنَّ سُنَنَ مَنْ قَبْلِكُمْ شَبْرًا بِشَبْرٍ وَذِرَاعًا بِذِرَاعٍ حَتَّىٰ لَوْ دَخَلُوا حُجْرَ صَبَّ تَبِعْتُمُوهُمْ قِيلَ: يَا رَسُولَ اللَّهِ! الْيَهُودُ وَالنَّصَارَىٰ؟“ قَالَ: ”فَمَنْ؟“﴾

(بخاری و مسلم عن ابی سعید خدری)

”.....حضور صلی اللہ علیہ وسلم نے فرمایا: تم لازماً ان لوگوں (کے طور طریقوں) کی پیروی کرو گے جو تم سے پہلے گزرے ہیں، بالشت کے ساتھ بالشت اور ہاتھ کے ساتھ ہاتھ (کے انداز میں)، یہاں تک کہ اگر وہ گاہ کے بل میں گھسے تھے تو تم بھی ان کی پیروی کرو گے۔ پوچھا گیا: ”حضور کیا یہود اور نصاریٰ (مراد ہیں؟“ فرمایا: ”تو اور کون؟“

(اس حدیث کو امام بخاری اور امام مسلم دونوں نے حضرت ابوسعید خدریؓ سے روایت کیا)

واقعہ یہ ہے کہ اس حدیث مبارک کی عظمت اور صد فی صد حقانیت کا کسی قدر اندازہ اُس وقت ہوتا ہے جب انسان بنی اسرائیل پر اللہ تعالیٰ کی جانب سے عائد شدہ اُس مفصل فرد جرم کی روشنی میں اُمتِ مسلمہ کی موجودہ دینی و اخلاقی اور ایمانی و عملی حالت کا جائزہ لیتا ہے جو سورہ بقرہ کے چھٹے رکوع سے شروع ہو کر پندرہویں رکوع کے آغاز تک پھیلی ہوئی ہے۔ اس لیے کہ صاف محسوس ہوتا ہے کہ کوئی نظری و فکری، اعتقادی و ایمانی اور اخلاقی و عملی گمراہی ایسی نہیں ہے جو سابقہ اُمت میں پیدا ہوئی ہو اور موجودہ اُمتِ مسلمہ اس سے بچی رہ گئی ہو۔ یہاں تک کہ کبھی کبھی تو بالکل ایسے لگتا ہے جیسے کہ یہ سارا خطاب ”در حدیث دیگران“ کے انداز میں اصلاً اُمتِ محمد ﷺ ہی سے ہو رہا ہے۔

برصغیر کے مسلمانوں کی تاریخ اور تاریخ بنی اسرائیل کے ابتدائی دور کے مابین حیرت انگیز مماثلت

متذکرہ بالا کلی مشابہت اور مماثلت کے ساتھ ساتھ بعض جزوی مشابہتوں کا معاملہ مزید حیران کن ہے۔ بالخصوص برصغیر پاک و ہند کی مسلمان قوم کی ماضی قریب کی تاریخ اور ملتِ اسلامیہ پاکستان کے موجودہ احوال و کوائف اور تاریخ بنی اسرائیل کے اولین دور کے حالات و واقعات کے مابین جو مشابہت اور مماثلت پائی جاتی ہے اُس کو شائد کوئی دوسری نظیر پوری انسانی تاریخ میں نہ مل سکے۔

بنی اسرائیل کی معجزانہ نجات

سب جانتے ہیں کہ حضرت یوسف علیہ السلام کے زمانے میں آباد ہونے کے بعد کئی صدیوں تک بنی اسرائیل مصر میں نہایت عیش و آرام کے ساتھ رہے۔ اس کے بعد تدریجاً حالات میں انقلاب آیا اور اُن پر شائد و مصائب کے اُس دور کا آغاز ہو گیا جو حضرت موسیٰ علیہ السلام کی بعثت سے منصلاً قبل اپنے نقطہٴ عروج (Climax) کو پہنچ گیا۔ بنی اسرائیل اُس زمانے میں جن حالات سے دوچار تھے اُن کی تعبیر قرآن کریم کے متعدد مقامات پر قلیل فرق و تفاوت کے ساتھ ان الفاظ میں ہوئی ہے:

﴿يَسْؤُمُونَكُمْ سُوءَ الْعَذَابِ يُذَبِّحُونَ أَبْنَاءَكُمْ وَيَسْتَحْيُونَ

نِسَاءَكُمْ كُمْ وَفِي ذَلِكُمْ بَلَاءٌ مِّن رَّبِّكُمْ عَظِيمٌ﴾ (البقرہ ۴۹)

”..... وہ پکھاتے تھے تمہیں بدترین عذاب کا مزہ (یہاں تک کہ) ذبح کر

ڈالتے تھے تمہارے بیٹوں کو اور زندہ رکھتے تھے تمہاری عورتوں کو اور اس

میں یقیناً تمہارے لیے تمہارے رب کی جانب سے بڑی آزمائش تھی۔“

(واضح رہے کہ سورہ اعراف کی آیت نمبر ۱۴۱ میں بھی یہ الفاظ مبارکہ جوں کے توں وارد ہوئے ہیں، صرف اس ایک فرق کے ساتھ کہ ”يَذَّبِحُونَ“ کی بجائے ”يَقْتُلُونَ“ کا لفظ استعمال ہوا ہے)، چنانچہ حضرت موسیٰ ؑ کی بعثت ہی اللہ تعالیٰ کے اس ارادے اور مشیت کے ساتھ ہوئی تھی کہ ان کے ذریعے بنی اسرائیل کو اس عذاب سے نجات دلائی جائے، چنانچہ سورہ قصص میں ارشاد ہوتا ہے:

﴿وَنُرِيدُ أَنْ نَمُنَّ عَلَى الَّذِينَ اسْتَضَعُّوا فِي الْأَرْضِ وَنَجْعَلَهُمْ أَئِمَّةً وَنَجْعَلَهُمُ الْوَارِثِينَ ۝﴾ (القصص: ۵)

”..... اور ہم چاہتے تھے کہ احسان فرمائیں ان لوگوں پر جنہیں زمین میں دبا لیا گیا تھا اور بنادیں ان ہی کو سربراہ اور بنادیں ان ہی کو (زمین کا) وارث۔“

اور اگرچہ آنجنابؐ کی بعثت کے مقاصد میں وہ جملہ امور بھی لازمًا شامل تھے جن کے لیے تمام انبیاء و رسل مبعوث کیے، گئے یعنی دعوت الی اللہ اور شہادت علی الناس، تاہم آپؐ کی بعثت کا ایک خصوصی مقصد بنی اسرائیل کی نجات تھا۔ یہی وجہ ہے کہ منصب رسالت پر فائز ہونے کے بعد فرعون سے اپنی پہلی ہی ملاقات میں حضرت موسیٰ ؑ اور حضرت ہارون ؑ پر مطالبہ پیش فرما دیا کہ:

﴿إِنَّا رَسُولُ رَبِّكَ فَأَرْسِلْ مَعَنَا بِنِيَّاسِ إِسْرَائِيلَ وَلَا نُعَذِّبُهُمْ﴾

(طہ: ۴۷)

”..... ہم دونوں تمہاری جانب تمہارے رب کے پیغامبر ہیں۔ پس بنی

اسرائیل کو ہمارے ساتھ جانے دو اور ان کو مت ستاؤ۔“

اس وقت ہمیں اس سے بحث نہیں ہے کہ حضرت موسیٰ علیہ السلام کی دعوت و تبلیغ، انداز و تیشیر اور فرمائش و نہمائش پر فرعون اور آل فرعون کی جانب سے کیا رد عمل ظاہر ہوا۔ اور کس طرح ”تِسْعَ آيَاتٍ بَيْنَاتٍ“ (بنی اسرائیل: ۱۰۱) یعنی نو عظیم معجزات دیکھنے کے باوجود دع

مرض بڑھتا گیا جوں جوں دوا کی

کے مصداق نہ صرف یہ کہ اُن کے کفر و اعراض اور تعالیٰ و استکبار میں اضافہ ہوتا چلا گیا، بلکہ خود بنی اسرائیل پر اُن کے تشدد کی شدت بڑھتی چلی گئی۔ بہر حال یہ طویل داستان جس نتیجے پر منج ہوئی وہ یہ ہے کہ بنی اسرائیل کو اللہ تعالیٰ نے پے بہ پے معجزات کے ذریعے نجات عطا فرمائی۔ چنانچہ اُن کی نگاہوں کے سامنے حضرت موسیٰ علیہ السلام کے عصا کی ایک ہی ضرب سے سمندر پھٹا جس سے اُن کے بچ نکلنے کی سبیل پیدا ہوئی۔ پھر عین اُن کی نگاہوں کے سامنے اُن کا دشمن پورے لاؤ لشکر سمیت غرق ہوا، پھر عصا کی ایک ہی ضرب سے ایک چٹان سے اُن کے لیے پانی کے بارہ چشمے پھوٹ نکلے، بے آب و گیاہ بیابان میں اُن کے لیے من و سلویٰ کی صورت میں غذا نازل فرمائی گئی، انہیں دُھوپ کی شدت و تمازت سے بچانے کے لیے غمام کا اہتمام کیا گیا۔ بعد ازاں الواح کی صورت میں تورات عطا فرمائی گئی، اور اُس کی پیروی اور شریعت کی پابندی کا عہد و میثاق لیتے ہوئے کوہ طور کو ان کے سروں پر معلق کر دیا گیا۔

ابتدائی کم ہمتی اور بعد کی عزیمت کا سبب

موضوع زیر بحث کے اعتبار سے اصل غور طلب مسئلہ یہ ہے کہ ہجرت سے قبل مصر میں آل فرعون کے ساتھ بھی ”نِسْعَ آيَاتٍ بَيْنَتِ“ کا مشاہدہ چشم سر کر چکے اور پھر سفر ہجرت کے دوران متذکرہ بالا جملہ آیات و معجزات کا مشاہدہ ہی نہیں تجربہ کر چکنے کے باوجود بنی اسرائیل نے اللہ کے جلیل القدر پیغمبر اور اپنے عظیم نجات دہندہ کے ساتھ مسلسل نافرمانی اور اذیت رسانی کا وہ طرز عمل کیوں اختیار کیا، جس پر رسول کو یہ فریاد کرنی پڑی کہ:

﴿يَقَوْمِ لِمَ تَوَدُّونَنِي وَقَدْ تَعَلَّمُونَ اَنِّي رَسُولُ اللّٰهِ اِلَيْكُمْ﴾

(الصف: ۵)

”..... اے میری قوم کے لوگو! مجھے کیوں اذیت پہنچا رہے ہو درآں حالیکہ

تم خوب جانتے ہو کہ میں تمہاری جانب اللہ کا رسول ہوں۔“

اس لیے کہ اُن کے اسی طرز عمل کا نقطہ عروج ہے وہ واقعہ جس کا آغاز میں ذکر ہو

چکا ہے، یعنی حضرت موسیٰ علیہ السلام کی تمام تر ترغیب و تحریض اور فرمائش و فہمائش کے باوجود ”قتال فی سبیل اللہ“ سے اعراض و انکار۔ جس کی پاداش میں اُن پر چالیس سالہ صحرا نوردی مسلط کر دی گئی چنانچہ وہ چالیس برس بیابان سینا ہی میں (In The Wilderness Of Sina) بھٹکتے رہے اور ”يَتِيهُونَ فِي الْاَرْضِ“ کی مناسبت سے اُس کا نام ہی ”صحرائے تیبہ“ پڑ گیا۔ پھر اسی مسئلے کا تمہ یا تکملہ ہے یہ سوال کہ وہ کیا چیز تھی جس نے اُسی قوم کی اگلی نسل میں اتنی ہمت و عزیمت پیدا کر دی اور اُس کی اس درجہ کا پاپٹ کر رکھ دی کہ اس کے باوجود کہ وہ حضرت موسیٰ اور ہارون علیہما السلام جیسے جلیل القدر پیغمبروں کی صحبت و معیت سے محروم ہو چکے تھے اور ان کی سربراہی و رہنمائی کے فرائض وہ شخص ادا کر رہا تھا، جس کی نبوت و رسالت کا کوئی صریح ثبوت کم از کم قرآن حکیم میں موجود نہیں ہے۔ (یعنی حضرت یوشع بن نونؑ) تاہم انہوں نے اس کی سرکردگی میں جہاد و قتال فی سبیل اللہ کے جملہ مراحل بحسن و خوبی طے کیے۔ چنانچہ وہ ارض مقدس جو چالیس برس تک کے لیے ان پر حرام کر دی گئی تھی، اُن کے ہاتھوں فتح ہوئی اور ان کے دورِ غربت کا خاتمہ اور دورِ عروج کا آغاز ہو گیا؟

ظاہر ہے کہ اس سوال کا صرف ایک ہی جواب ممکن ہے اور وہ یہ کہ جو لوگ حضرت موسیٰ علیہ السلام کی معیت میں مصر سے نکلے تھے، وہ نسلًا بعد نسلِ غلامی کی چکی میں پستے رہنے کے باعث بزدل اور بودے ہو چکے تھے۔ چنانچہ ایک جانب اُن میں سے اکثر کی غیرت و حمیت کچلی جا چکی تھی اور دوسری جانب وہ عزیمت و مقاومت سی عاری اور تہی دست ہو چکے تھے، اور ماضی قریب کی شدید ترین تعذیب (Persecution) نے تو گویا اُن کے حوصلے اور قوتِ ارادی کا جنازہ نکال دیا تھا، چنانچہ وہ مصر میں شدید ترین محنت و مشقت تو کرتے تھے، لیکن خود اپنے عزم و ارادے کی اساس پر نہیں بلکہ آل فرعون کے کوڑوں اور ڈنڈوں کے خوف سے۔ اس کے برعکس بنی اسرائیل کی جس نسل نے جہاد و قتال کی پُر عزیمت راہ اختیار کی وہ، وہ تھی جو آزادی کی فضا میں پیدا ہوئی اور اسی فضا میں پلی بڑھی اور پروان چڑھی، چنانچہ اُن میں غیرت و حمیت کے اوصاف بھی پیدا ہوئے اور عزتِ نفس اور

خودداری کے احساسات بھی۔ اور اس سونے پر سہاگے کا کام کیا صحرا کی پُر صعوبت زندگی نے جس سے اُن میں سخت کوشی اور جھانکشی کی عادت پیدا ہوئی اور بقول علامہ اقبال مرحوم۔

فطرت کے مقاصد کی کرتا ہے نگہبانی
یا بندۂ صحرائی یا مرد کہستانی

مسلمانانِ ہند پر انگریز کی دو سو سالہ غلامی کے اثرات

ان حقائق کی روشنی میں اب ذرا غور کیجئے مسلمانانِ ہند کی ماضی قریب کی تاریخ اور ملت اسلامیہ پاکستان کی موجودہ صورتِ حال پر!

صنم خانہ ہند میں اسلام کا ورودِ اوّل ۱۲ء میں ہوا اور اس وقت سے لے کر ۱۷۵۷ء تک یعنی ایک ہزار سال سے زائد عرصہ برصغیر پر مسلمانوں نے جزوی یا کلی طور پر حکومت کی! اس کے بعد لگ بھگ دو سو برس انگریز کی غلامی میں گزرے اور اس دو صد سالہ غلامی کے دوران برصغیر کے بعض علاقوں میں مسلمانوں کی کم و بیش آٹھ اور بعض علاقوں میں لگ بھگ چھ نسلیں بیت گئیں اور کیسے ممکن تھا کہ اس کے اثرات و نتائج کا ظہور نہ ہوتا۔

یہ درست ہے کہ ان دو سو برسوں کے دوران انگریز کی جانب سے بڑے پیمانے پر ظلم و تشدد، قتل و غارت اور لوٹ مار کا معاملہ تو ایک ہی بار ہوا یعنی ۱۸۵۷ء کی جنگِ آزادی کی ناکامی کے بعد۔ اس سے قبل کے سو سالہ دور میں یا میدانِ جنگ میں کھلے مقابلے کا معاملہ رہا یا میدانِ سیاست کے دجل و فریب، بدعہدی و بے وفائی اور مکاری و دسیسہ کاری کا۔ اور بعد کے نوے سالوں کے دوران بھی اگرچہ دینی حمیت اور جذبہٴ حریت سے سرشار بے شمار مسلمان، بالخصوص علماء کرام، قید و بند کی صعوبتیں جھیلتے، جیل خانوں میں تعذیب و تشدد کا نشانہ بنتے، پھانسی کے پھندوں میں جھولتے یا جس دوام لہجور دریا نے شور کی سزائیں پاتے نظر آتے ہیں، لیکن ظاہر ہے کہ اُن کی کل تعداد ہندوستان کے مسلمانوں کی مجموعی تعداد کے اعتبار سے آٹے میں نمک کے برابر بھی نہیں بنتی۔ تاہم عہدِ حاضر کے اس بدترین استعمال نے ایک جانب مسلمانانِ برصغیر کی بحیثیتِ مجموعی غیرت و حمیت اور خودداری و

عزت نفس کو کھپنے کے لیے وہ تمام حربے استعمال کیے جو ہمیشہ سے استعماری قوتوں کا معمول رہے ہیں۔ یعنی:

﴿إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعِزَّةَ أَهْلِهَا
أَذِلَّةً﴾ (النمل: ۳۴)

”یقیناً بادشاہ جب کسی بستی (یا ملک) میں (فاتحانہ) داخل ہوتے ہیں تو اس میں فساد برپا کر دیتے ہیں اور اس کے باعزت لوگوں کو ذلیل کر ڈالتے ہیں۔“

جس کی بہترین تعبیر کی ہے علامہ اقبال مرحوم نے اپنے ان اشعار میں

آ بتاؤں تجھ کو رمز آ یہ ”إِنَّ الْمُلُوكَ“
سلطنت اقوامِ غالب کی ہے اک جادوگری
خواب سے بیدار ہوتا ہے ذرا محکوم اگر
پھر سلا دیتی ہے اُس کو حکمراں کی ساحری!
جادوئے محمود کی تاثیر سے چشم ایاز
دیکھتی ہے حلقہ گردن میں سازِ دلبری!
از غلامی فطرتِ آزاد را رسوا مکن
تا تراشی خواجه از برہمن کافر تری!

نتیجتاً ان دو سوسالوں کے دوران ع

”حمیت نام تھا جس کا گئی تیور کے گھر سے!“

کے مصداق اسلامیانِ ہند کا جو فرد یا گروہ غیرت و حمیت اور عزتِ نسل کے اعتبار سے جتنا، ”ہلکا“ ہوتا چلا گیا اتنا ہی اوپر اٹھتا اور سرکارِ دربار میں ”باعزت“ بننا چلا گیا اور جن کے قدموں میں غیرت و حمیت کی بیڑیاں رہ گئیں، وہ معاشرتی و معاشی اعتبار سے پست سے پست تر ہوتے چلے گئے۔ اور دوسری جانب عہد حاضر کے اس ”فرعونِ جدید“ نے ”يَذِبُونَ أَبْنَاءَ كُومٍ وَيَسْتَحْيُونَ نِسَاءَ كُومٍ“ کی ایک نئی اور بظاہر بڑی معصوم اور بے

ضرر لیکن حقیقتاً حد درجہ مؤثر اور تیر بہدف صورت اختیار کی۔ یعنی ایک نئے نظام تعلیم کے ذریعے انگریزی زبان اور مغربی تہذیب و تمدن کی ترویج اور اس ”ثقافتی انقلاب“ کے ذریعے نئی نسلوں کا اپنے ماضی سے کامل انقطاع جو قومی و ملی سطح پر قتل عام سے ہرگز کم نہیں اور گویا ”يُقْتَلُونَ اَبْنَاءَ كُمْ“ کی جدید اور مہذب صورت ہے۔ بقول اکبر الہ آبادی مرحوم

یوں قتل سے بچوں کے وہ بدنام نہ ہوتا

افسوس کہ فرعون کو کالج کی نہ سوچھی

قومی و اجتماعی سطح پر اس ”کردار کشی“ کا جو نتیجہ نکلا اُسے کسی صاحب درد نے یوں

بیان کیا کہ

میں نے دیکھا ہے کہ فیشن میں اُلجھ کر اکثر

تم نے اسلاف کی عزت کے کفن بیچ دیئے!

نئی تہذیب کی بے روح بہاروں کے عوض

اپنی تہذیب کے شاداب چمن بیچ دیئے!

اور اس جلتی آگ پر تیل کا کام کیا ”آزادی نسواں“ کی اُس تحریک نے جس

نے ہمارے عائلی و سماجی نظام کو توڑ پھوڑ کر رکھ دیا، خاندان کے مقدس ادارے کی چولیس ہلا

دیں، شرم و حیا کا دیوالہ نکال دیا اور عصمت و عفت کے معیارات ختم کر دیئے اور اس طرح

گویا ”وَيَسْتَحْيُونَ نِسَاءَ كُمْ“ کی ایک جدید تفسیر عملاً پیش کر دی۔

پنجاب اور سرحد کا اضافی المیہ

اس اعتبار سے بنظر غائر دیکھا جائے تو صاف نظر آتا ہے کہ وسطی پنجاب اور اس

سے ملحقہ صوبہ سرحد کے علاقے کے مسلمان ہندوستان کے دوسرے علاقوں کے مسلمانوں

کے مقابلے میں زیادہ ہی بد قسمت اور مظلوم ثابت ہوئے، اس لیے کہ اُن پر انگریزوں کی

غلامی سے مصللاً قبل، اولاً سکھوں کی دہشت گردی، لوٹ مار اور قتل و غارت گری اور بعد

ازاں باضابطہ ”سکھا شاہی“ مسلط رہی جو یقیناً ”يَسُوْهُوْكُمْ سُوْءَ الْعَذَابِ“ کی بدترین

صورت تھی۔ نتیجتاً ایک طرف تو اُن کی خودی اور عزتِ نفس زیادہ ہی پامال ہوئی اور اُن کی غیرت و حمیت کچھ زیادہ ہی مجروح ہوئی! اور دوسری طرف انہوں نے انگریز کی آمد کو غنیمت جانا اور اپنی نجات کا ذریعہ سمجھا اور اس طرح

”کہ خود نخچیر کے دل میں ہو پیدا ذوق نخچیری!“

کی صورت پیدا ہو گئی۔ یہی وجہ ہے کہ اس علاقے کے مسلمانوں نے اولاً ۱۸۵۷ء میں انگریز کی مدد کی اور اُن ہی کی مدد سے انگریزوں نے دوبارہ دہلی کو فتح کیا اور ثانیاً یہاں کے ”اعلیٰ“ طبقات نے انگریز کے ”ثقافتی انقلاب“ کا دوسرے علاقوں کے مسلمانوں کی بہ نسبت زیادہ ہی دلی آمادگی سے خیر مقدم کیا اور ان کے دلوں میں انگریز کے خلاف نفرت و بغاوت کے وہ جذبات کبھی پیدا نہ ہو سکے جو بقیہ ہندوستان کے اُن مسلمانوں کے دلوں میں پیدا ہوئے جن سے انگریز نے براہِ راست حکومت چھینی تھی۔

ہندوؤں کی جانب سے انتقامی طرزِ عمل کا اندیشہ

مزید غور کیا جائے تو نظر آتا ہے کہ ہندوستان کی مسلمان قوم کا المیہ دوہرا تھا۔ اس لیے کہ جہاں ایک جانب انگریز کی غلامی کے نتیجے میں اُن کی غیرت و حمیت، ہمت و عزیمت اور خودی اور عزتِ نفس کے سوتے خشک ہو رہے تھے، وہاں دوسری جانب اُن ابنائے وطن کے دلوں میں اُن کے خلاف نفرت و انتقام اور بغض و عداوت کے جذبات پروان چڑھ رہے تھے جن پر انہوں نے ہزار سال سے زائد عرصہ تک حکومت کی تھی۔ نفرت و انتقام کے اس جذبہ کو اولین شہ تو اگرچہ بیرونی استعمار ہی سے ملی، تھی لیکن بعد ازاں یہ خود ایک تناور درخت کی صورت اختیار کر گیا تھا اور اس کی جڑیں زمین میں بہت گہری اتر گئی تھیں اور آزادی ہند سے متصلاً قبل تو یہ جذبہ نفرت و انتقام ایک خوفناک عفریت کی مانند چنگھاڑتا ہوا بڑھتا نظر آ رہا تھا۔ اس سب پر مستزاد یہ کہ مسلمانانِ ہند اپنے ابناءِ وطن کے مقابلے میں تعداد کے اعتبار سے تو ایک تہائی تھے ہی، تعلیم و تنظیم اور سرمایہ و وسائل کے اعتبار سے بھی بہت پیچھے تھے۔ نتیجتاً ایک شدید خوف اور سراسیمگی کی حالت اُن پر طاری ہو گئی تھی۔

پاکستان کا معجزانہ قیام اور معجزے کا فوری سبب

ان حالات میں واقعہ یہ ہے کہ برصغیر میں بسنے والے مسلمانوں کی اکثریت کا بیک وقت انگریزوں کی بالفعل موجود اور ہندوؤں کی ممکنہ قابل حذر غلامی سے نجات پا کر ایک آزاد اور خود مختار ملک کا مالک بن جانا، اور دنیا کے نقشے پر وقت کی عظیم ترین مسلمان مملکت کا دفعۃً ظہور ہرگز ایک معجزے سے کم نہ تھا۔ اور یہ معجزہ بھی، جیسے کہ ہم انشاء اللہ بعد میں تفصیلاً واضح کریں گے صرف ایک ہی واقعہ کے معجزانہ ظہور کی حیثیت نہیں رکھتا، بلکہ بنی اسرائیل کی تاریخ کے متذکرہ بالا سلسلہ معجزات کے مانند متعدد معجزات کا مجموعہ ہے۔

آگے بڑھنے سے پہلے اس سوال کا جواب بھی سامنے آ جانا چاہئے کہ یہ معجزہ

کیوں رونما ہوا؟

جن لوگوں کی نگاہیں ”یَعْلَمُونَ ظَاهِرًا مِّنَ الْحَيَاةِ الدُّنْيَا“ (الروم: ۷) کے مصداق صرف ”ظاہر“ تک ہی محدود رہتی ہیں اور جن کا غور و فکر حیاتِ دنیوی اور نظام کائنات گویا آفاق و انفس کے ضمن میں صرف مادی اسباب و علل اور ان کے نتائج و عواقب ہی تک محدود رہتا ہے، انہیں تو شاید یہ بہت دور کی کوڑی نظر آئے لیکن جو اس نظامِ عالم کے ”باطن“ سی بھی کسی قدر شناسا ہیں اور یہ جانتے ہیں کہ پورا سلسلہ اسباب ایک مسبب الاسباب تبارک و تعالیٰ کے ارادہ و مشیت کی زنجیروں میں جکڑا ہوا ہے، وہ اگر قرآن حکیم کی آیات بینات پر غور کریں تو اس حقیقت کو پالیں گے کہ یہ اللہ عز و جل کی سنت ثابتہ رہی ہے کہ جب کوئی فرد اور بالخصوص کوئی قوم اللہ سے کوئی وعدہ کرتے ہوئے کسی چیز کا سوال کرتی ہے تو اللہ اُسے وہ چیز عطا فرما کر ایک موقع ضرور عنایت فرماتا ہے کہ وہ اپنے قول کی صداقت اور وعدے کی سچائی ثابت کر سکے۔

قومی و اجتماعی سطح پر تو اس سنت اللہ کی جانب واضح اشارہ تاریخ بنی اسرائیل کے ضمن ہی میں موجود ہے۔ چنانچہ سورہ اعراف کی آیت نمبر ۱۲۹ میں حضرت موسیٰ علیہ السلام کا یہ قول نقل ہوا ہے:

﴿عَسَىٰ رَبُّكُمْ أَنْ يُهْلِكَ عُدُوَّكُمْ وَيَسْتَخْلِفَكُمْ فِي الْأَرْضِ
فَيَنْظُرَ كَيْفَ تَعْمَلُونَ ۝﴾

”..... قریب ہے کہ تمہارا رب تمہارے دشمن کو ہلاک کر دے اور تمہیں
زمین میں خلافت عطا فرما دے اور پھر دیکھے کہ تم کیا روش اختیار کرتے
ہو۔“

اور شخصی و انفرادی سطح پر منافقین مدینہ کے ایک گروہ کے رویے کے ضمن میں اس
سنت اللہ کی جھلک نظر آتی ہے۔ چنانچہ سورہ توبہ کی آیات ۷۵، ۷۶ میں مذکور ہے:
﴿وَمِنْهُمْ مَنْ عَاهَدَ اللَّهُ كُنُفًا أَنْتُمْ مِنْ فَضْلِهِ لَنْصَدَّقَنَّهُ وَلَنْكُونَنَّ
مِنَ الصَّالِحِينَ۔ فَلَمَّا أَتَاهُمْ مِنْ فَضْلِهِ بَخِلُوا بِهِ وَتَوَلَّوْا وَهُمْ
مَعْرِضُونَ ۝﴾

”..... اُن میں سے بعض وہ بھی ہیں، جنہوں نے اللہ سے عہد کیا تھا کہ اگر
وہ ہمیں اپنے فضل سے (دولت) عطا فرمائے گا تو ہم خوب خیرات کریں
گے اور لازماً نیک لوگوں میں سے ہو جائیں گے۔ پھر جب اللہ نے اُن کو
اپنے فضل سے نوازا تو انہوں نے اس میں بخل کیا اور رُخ موڑ لیا پہلو تہی
کرتے ہوئے۔“

خوب اچھی طرح جان لینا چاہئے کہ قیام پاکستان کا معجزہ بھی اسی سنت اللہ کے
تحت ظاہر ہوا۔ اس لیے کہ ہر شخص جانتا ہے کہ تحریک پاکستان کے عوامی اور جذباتی دور میں
جو ۱۹۴۵ء تا ۱۹۴۷ء دو سالوں پر مشتمل ہے پورا برصغیر از درّہ خیبر تا راس کماری اور از کرمان تا
چاؤگام اس نعرے سے گونج اُٹھا تھا کہ ”پاکستان کا مطلب کیا؟ لا الہ الا اللہ“ اور تحریک کے
زعماء و عمائد کے صریح اور بانگ دہل اعلانات و بیانات پر مستزاد جمعہ اور عیدین کے عظیم
اجتماعات میں کروڑوں مسلمانوں نے گڑ گڑا گڑ گڑا کر دعائیں کی تھیں اور عہد کیا تھا کہ اے
اللہ! ہم اس دوہری غلامی سے نجات پا کر صرف تیرے بندے بن کر رہیں گے اور تیرے
اور تیرے نبی صلی اللہ علیہ وسلم ہی کے دین پر عمل پیرا ہوں گے۔ واقعہ یہ ہے کہ یہ اسی عہد و

میثاق کا نتیجہ تھا کہ دیکھتے ہی دیکھتے حالات کا رخ بدل گیا، کایاپلٹ کر رہ گئی اور زنجیریں کھلتی چلی گئیں۔ بقول اقبال ۛ

غلامی میں نہ کام آتی ہیں شمشیریں نہ تدبیریں
جو ہو ذوق یقین پیدا تو کٹ جاتی ہیں زنجیریں!

قیام پاکستان کے بعد کا طرزِ عمل

ملت اسلامیہ پاکستان کا آزادی کے بعد کا طرزِ عمل بھی حضرت موسیٰ علیہ السلام کے ساتھیوں کے طرزِ عمل سے بہت مشابہ و مماثل ہے۔ نتیجتاً جس صورتِ حال سے وہ دو چار ہوئے اور جس کیفیت میں وہ تاحال مبتلا ہیں وہ بھی نہ صرف بنی اسرائیل کے مشابہ و مماثل بلکہ بعض اعتبارات سے اُن سے بھی بدتر اور مایوس کن ہے۔

موسىٰ ؑ کے ساتھیوں کی آزمائش تو بڑی کڑی تھی اس لیے کہ انہیں ”ملک“ کے حصول کے لیے جنگ کی دعوت دی گئی تھی، جس پر اُن کی کئی سو سالہ غلامی کے اثرات کا ظہور ”بزدلی“ کی صورت میں ہوا۔ یہاں بغیر جنگ و قتال دو وسیع و عریض خطوں پر مشتمل ایک عظیم الشان مملکت عطا فرمادی گئی تھی اور اب صرف اپنے قول کی صداقت اور وعدہ کی سچائی ثابت کرنے کی ضرورت تھی، لیکن افسوس کہ یہاں دو صد سالہ غلامی کے اثرات کا ظہور ”وعدہ خلافی“ کی صورت میں ہوا اور ملت اسلامیہ پاکستان بحیثیت مجموعی اپنی تمام دعاؤں اور التجاؤں اور درخواستوں اور عرضداشتوں کو بھلا کر اور کل عہد و میثاق اور قول و قرار کو فراموش کر کے آزادی کے مادی ثمرات اور دنیوی انعامات سمیٹنے کے ضمن میں ہکا بکا و تنافس اور مقابلہ و مسابقت کی دوڑ میں لگن ہی نہیں گم ہو کر رہ گئی۔ چنانچہ یہاں سزا بھی دوہری ملی۔

بے یقینی اور بے مقصدیت کا صحرائے تہیہ

ایک بے یقینی اور بے مقصدیت کے صحرائے تہیہ میں سرگردانی کی کیفیت جس کی شدت میں مسلسل اضافہ ہوتا چلا گیا اور تاحال ہو رہا ہے۔ یہ اسی کا نتیجہ تھا کہ پاکستان دو لخت ہوا اور نہ صرف یہ کہ مشرقی پاکستان مغربی پاکستان سے علیحدہ ہوا، بلکہ اُس نے اپنا نام

بھی تبدیل کر لیا اور اس طرح گویا اپنے تعارف و تشخص ہی کو بدل ڈالا اور اپنے ماضی سے کم از کم وقتی طور پر لا تعلقی اختیار کر لی اور یہ بھی اسی کا مظہر ہے کہ تاحال یہ دونوں خطے ملکی، قومی اور سیاسی و دستوری سطح پر عدم توازن اور عدم استحکام کا شکار ہیں اور فانی کے اس شعر کا مصداق کامل بنے ہوئے کہ ے

ہم تو فانی جیتے جی وہ میت ہیں بے گور و کفن
غربت جس کو راس نہ آئی اور وطن بھی چھوٹ گیا!

یا اس شعر کا کہ ے

سنی حکایت ہستی تو درمیان سے سنی
نہ ابتدا کی خبر ہے نہ انتہا معلوم!

جس کی منطقی انتہا یہ ہے کہ ے

”نہ ابتدا کی خبر ہے نہ انتہا معلوم
رہا یہ وہم کہ ہم ہیں سو یہ بھی کیا معلوم!“

چنانچہ ایک طرف اپنا حال یہ ہے کہ تحریک پاکستان کے اغراض و مقاصد ہی بحث و نزاع کا موضوع اور اختلاف و انتشار کا عنوان بنے ہوئے ہیں اور اس ضمن میں بڑوں کے پیدا کردہ انتشار ذہنی کا نتیجہ یہ ہے کہ نئی نسل حیران و پریشان ہے کہ ”پاکستان کیوں معرض وجود میں آیا تھا؟“ اور آیا اُس قافلہ ملی کی کوئی منزل مقصود تھی بھی یا نہیں جس نے پاکستان حاصل کیا؟ بلکہ یہاں تک کہ آیا تقسیم ہند کا کوئی جواز تھا بھی کہ نہیں؟ نتیجتاً ملی و قومی سطح پر ہم اندھیرے میں ٹاک ٹوئیاں مار رہے ہیں، چنانچہ زعماء و قائدین اور اصحاب فکر و دانش تک کی سعی و جہد اور تگ و تنازع کا حال اس مصرعہ کا مصداق ہے کہ ے

”آہ! وہ تیر نیم کش جس کا نہ ہو کوئی ہدف!“

تو بے چارے عوام کا کیا تصور اگر وہ اس شعر کے مصداق کامل بن گئے ہوں کہ

چلتا ہوں تھوڑی دور ہر اک تیز رو کے ساتھ
پہچانتا نہیں ہوں ابھی راہبر کو میں

اور اس صورتِ حال کا نقطہٴ عروج یہ ہے کہ اپنی عمر کے چالیسویں سال میں بھی ریاست کے دستورِ اساسی کے اعتبار سے ”سلطنتِ خداداد پاکستان“ ہنوز روزِ اوّل است“ کا نقشہ پیش کر رہی ہے اور اس شعر کی مصداق اتم ہے کہ

اس سوچ میں کلیاں زرد ہوئیں اس فکر میں غنچے سوکھ گئے
آئینِ گلستان کیا ہوگا؟ دستورِ بہاراں کیا ہوگا؟

اور دوسری طرف اغیار پھبتیاں چست کر رہے ہیں۔ چنانچہ کوئی کہتا ہے کہ پاکستان تا حال کسی تشخص کی تلاش میں ہے، (۱) اور کوئی فیصلہ صادر فرمادیتا ہے کہ پاکستان اپنا جواز کھو چکا ہے، (۲) اور کوئی اس سے بھی آگے بڑھ کر فیصلہ کن انداز میں پیشگوئی کر دیتا ہے کہ پاکستان ٹوٹنے ہی والا ہے اور اس کے حصے بخرے ہونے ہی والے ہیں۔ (۳)

نفاقِ عملی اور پستیِ کردار

دوسری سزا جس سے ملت اسلامیہ پاکستان اس وقت دوچار ہے وہ یہ کہ ایک قلیل اقلیت کو چھوڑ کر پوری قوم ”نفاقِ عملی“ کی اُس کیفیت میں مبتلا ہو چکی ہے جس کا نقشہ نبی اکرم صلی اللہ علیہ وسلم کی ان احادیث مبارکہ میں سامنے آتا ہے۔

۱۔ ((عن ابی ہریرہ قال قال رسول اللہ صلی اللہ علیہ وسلم
”ایة المنافق ثلاث:“: ذاد مسلّم، وإن صامَ وصَلَّى وزعمَ أنَّه
مسلّمٌ ثمّ اتفقا ”اذا حدّثَ کذّبَ واذا وعدَ أخلفَ واذا ائتمنَ
خانَ)) (بخاری و مسلم)

”..... حضرت ابو ہریرہ رضی اللہ تعالیٰ عنہ سے روایت ہے آنحضور صلی اللہ علیہ وسلم نے فرمایا: ”منافق کی نشانیاں تین ہیں۔“ یہاں امام مسلم نے مزید الفاظ روایت فرمائے ہیں کہ ”خواہ وہ روزہ رکھتا ہو اور نماز پڑھتا ہو

(۱) "Pakistan is Still in Search of an Identity"

(۲) "Pakistan Has Lost its Rationale"

(۳) "Pakistan is at the Verge of Disintegration or Further Blakanisation"

اور اپنے آپ کو مسلمان سمجھتا ہو۔“ اس کے بعد بخاری و مسلم کے متفق علیہ الفاظ ہیں کہ: ”جب بولے جھوٹ بولے، جب وعدہ کرے خلاف ورزی کرے اور جب امانت کا حامل بنایا جائے خیانت کا ارتکاب کرے۔“

۲۔ ((وعن عبد الله ابن عمرو قال قال رسول الله عليه وسلم: أَرْبَعٌ مَنْ كُنَّ فِيهِ كَانَ مُنَافِقًا خَالِصًا وَمَنْ كَانَتْ فِيهِ خَصْلَةٌ مَنَّهُنَّ كَانَتْ فِيهِ خَصْلَةٌ مِنَ النِّفَاقِ حَتَّى يَدَعَهَا: إِذَا ائْتَمَرَ خَانَ وَإِذَا حَدَّثَ كَذَبَ وَإِذَا عَاهَدَ غَدَرَ وَإِذَا خَاصَمَ فَجَرَ)) (متفق علیہ)

.....” حضرت عبداللہ ابن عمرو ابن العاص رضی اللہ عنہما سے روایت ہے کہ نبی اکرم صلی اللہ علیہ وسلم نے فرمایا: ”چار باتیں جس شخص میں موجود ہوں گی، وہ خالص منافق ہوگا اور جس میں ان میں سے کوئی ایک خصلت ہوگی اس میں اسی کی نسبت سے نفاق ہوگا، یہاں تک کہ اُسے چھوڑ دے۔ جب امانت کا حامل بنایا جائے خیانت کا ارتکاب کرے، جب بات کرے جھوٹ بولے، جب عہد کرے تو بے وفائی کرے اور جب (کسی سے) جھگڑے تو آپے سے باہر ہو جائے۔“

چنانچہ یہ اسی کا مظہر ہے کہ ہم قومی و ملی سطح پر اخلاق کا دیوالہ نکل جانے کی کیفیت (Moral Crisis) سے دوچار ہیں۔ آٹے میں نمک کی حیثیت کے حامل افراد کو علیحدہ رکھتے ہوئے واقعہ یہ ہے کہ قومی اور اجتماعی سطح پر صداقت و امانت اور شرافت و مروت کا جنازہ نکل چکا ہے۔ اور ایفائے عہد اور پاس امانت کا دُور دُور تک نشان نہیں ملتا۔ انفرادی اعتبار سے خالص خود غرضی اور عریاں مفاد پرستی کا دور دورہ ہے اور قومی مصالح اور ملی مفادات سے کسی کو کوئی غرض نہیں رہی، معاملات میں بد عہدی اور بددیانتی، بلکہ باضابطہ مکاری اور چال بازی کی گرم بازاری ہے۔ تجارت اور لین دین میں دھوکے اور فریب سے بھی بڑھ کر کھانے پینے کی چیزوں، حتیٰ کہ ادویات تک میں ملاوٹ گویا معمولی بات بن کر رہ گئی ہے۔ سرکاری

محکموں اور دفتروں میں رشوت ستانی کا بازار تو گرم ہے ہی، باضابطہ اذیت رسانی اور لوگوں کی عزت نفس کو مجروح کرنا تفریح اور مشغلے کی صورت اختیار کر گئے ہیں۔ اور معاشرتی اور سماجی سطح پر سنگدلی اور سفاکی نے ڈیرے جمالیے ہیں تو سیاسی و حکومتی سطح پر بھی جھوٹ اور وعدہ خلافی نے Order of the Day کی صورت اختیار کر لی ہے اور ہر سوچنے سمجھنے والا اور حساس شخص حیران و پریشان ہے کہ

یہ ڈرامہ دکھائے گا کیا سین
پردہ اٹھنے کی منتظر ہے نگاہ!

نفاقِ عملی کا سبب اور اس کا قابلِ حذر انجام

”نفاقِ عملی“ کی یہ کیفیت جس کا ہلکا سا نقشہ سطور بالا میں کھینچا گیا ہے، براہ راست نتیجہ ہے اللہ کے ساتھ کیے ہوئے عہد کی خلاف ورزی کا۔ چنانچہ اس سے قبل سورہ توبہ کی آیات ۷۵، ۷۶ کے حوالے سے نفاق کی جس خاص قسم کا ذکر ہوا ہے، اُس کے بارے میں آیت نمبر ۷۷ میں صراحت موجود ہے کہ یہ بدعہدی کی سزا کے طور پر وجود میں آیا تھا۔ ارشاد ہوتا ہے:

﴿فَاعْقَبْهُمْ نِفَاقًا فِي قُلُوبِهِمْ إِلَى يَوْمِ يَلْقَوْنَهُ بِمَا أَخْلَفُوا اللَّهَ مَا وَعَدُوهُ وَبِمَا كَانُوا يَكْذِبُونَ ۝﴾ (توبہ)

”..... تو اللہ نے سزا کے طور پر اُن کے دلوں میں نفاق پیدا کر دیا اُس دن تک کے لیے جب وہ اس کے حضور حاضر ہوں گے، یہ سبب اس کے کہ انہوں نے اللہ سے جو وعدہ کیا تھا اُس کی خلاف ورزی کی اور بوجہ اس جھوٹ کے جو وہ بولتے تھے۔“

اس آئے مبارکہ میں ایک لرزہ طاری کر دینے والی وعید بھی ہے کہ ”یہ نفاق اب اس دن تک قائم رہے گا جس دن یہ لوگ اللہ کے حضور میں پیش ہوں گے۔“ اس پر قیاس کرتے ہوئے ملتِ اسلامیہ پاکستان کے مستقبل کے بارے میں یاس اور نا اُمیدی کے گھٹا ٹوپ اندھیرے نگاہوں کے سامنے چھا جاتے ہیں اور اس ضمن میں اس سے بھی بڑھ کر لرزہ

انگیز ہے اسی سورہ مبارکہ کی آیت نمبر ۱۱۰، وَهِيَ هَذِهِ:

﴿لَا يَزَالُ بُنْيَانُهُمُ الَّذِي بَنَوْا رِيبَةً فِي قُلُوبِهِمْ إِلَّا أَنْ تَقَطَّعَ قُلُوبُهُمْ﴾

”..... (نفاق کی) جو عمارت ان لوگوں نے تعمیر کر لی ہے اب یہ ان کے دلوں میں شکوک و شبہات کی صورت میں ہمیشہ برقرار رہے گی۔ الا یہ کہ اُن کے دل (خود) ہی ٹکڑے ٹکڑے ہو جائیں۔“

اور اس سے ذہن بے اختیار منتقل ہو جاتا ہے اُن متذکرہ بالا پیشگوئیوں کی طرف جو پاکستان کے مستقبل کے بارے میں دُنیا کے بہت سے سیاسی تجزیہ نگار کر رہے ہیں کہ یہ اپنی یک جہتی اور سالمیت کو برقرار نہیں رکھ سکے گا اور مستقبل قریب میں مزید حصے بخرے ہونے کے عمل (Balkanisation) سے دوچار ہو جائے گا۔

﴿اللَّهُمَّ رَبَّنَا أَعِزَّنَا مِنْ ذَلِكَ﴾

”اے اللہ! اے ہمارے رب! ہمیں اس انجام سے بچا اور اپنی پناہ میں رکھ۔“

الغرض، بے یقینی اور بے مقصدیت کے دھندلکوں پر انفرادی اور اجتماعی اخلاق کے اس دیوالہ پن اور نفاقِ عمل کے گھٹا ٹوپ اندھیروں نے بالکل ”ظَلَمْتُ بَعْضَهَا فَوْقَ بَعْضٍ“^(۱) کی کیفیت پیدا کر دی ہے اور ملک و ملت کے مستقبل کو نہایت تاریک بنا کر رکھ دیا ہے، اور حالات و واقعات کے اس ”صغریٰ“ کو قوموں کے عروج و زوال کے ضمن میں قدرت کے اٹل اُصولوں اور اسباب و علل اور عواقب و نتائج کے باہمی لزوم کے ”کبریٰ“ کے ساتھ جوڑ کر قیاس کیا جائے تو حاصل سوائے مایوسی اور نا اُمیدی کے اور کچھ نہیں بنتا اور حساب کتاب کے کسی بھی قاعدے سے اُمید کی کوئی کرن نظر نہیں آتی۔

(۱) سورہ نور آیت نمبر ۲۰ ”اندھیرے ہیں ایک دوسرے کے اُوپر تدرتہ۔“

پاکستان کی عمر کا چالیسواں سال اور اُمید کی ایک کرن

یاس و نوامیدی کی اس شدت کے عالم میں، حال ہی میں، راقم الحروف کے شعورِ باطنی کے پردے پر، چالیس سال کی مدت کے حوالے سے اُمید کی ایک کرن جگمگائی ہے اور اس اچانک انتقالِ ذہنی نے کہ ملت اسلامیہ پاکستان نے اپنی عمر کے چالیسویں سال میں قدم رکھ دیا ہے۔ تاریخِ بنی اسرائیل کے متذکرہ حوالے کے ناطے میرے نہاں خانہ قلب میں اُمید کا ایک چراغ روشن کر دیا ہے اور اس خیال نے زور باندھا ہے کہ ہماری بھی وہ نئی نسل جو قیامِ پاکستان کے بعد آزادی کی فضا میں پیدا ہوئی اور آزادی ہی کی فضا میں پروان چڑھی، تا آنکہ اب شعوری پختگی کی عمر کو پہنچ چکی ہے اور اگرچہ فی الوقت اپنے بڑوں کے پیدا کردہ انتشارِ ذہنی و فکری کے باعث ”زوالِ علم و عرفان“ سے بھی دوچار ہے اور اُن ہی کی کوتاہی عمل اور نقضِ میثاق سے پیدا شدہ صورت حال کی بناء پر اخلاقی اور عملی اعتبار سے بھی قابلِ رشک حالت میں نہیں ہے۔ تاہم غلامی کے منحوس اثرات سے بہر حال محفوظ رہی ہے، لہذا غیرت و حمیت اور جرأت و ہمت کے اعتبار سے یقیناً کچھلی نسل سے بہتر حالت میں ہے۔ نہ ”ندرتِ افکار“ سے بالکل تہی دست ہے نہ ”جرأتِ کردار“ سے محروم محض۔ اگر کسی طرح اُسے بھولا ہوا سبق یاد دلا دیا جائے اور اُس منزل کی از سر نو نشاندہی کر دی جائے، جس کے حصول کے لیے آج سے نصف صدی قبل برصغیر پاک و ہند کی ملت اسلامیہ نے سفر کا آغاز کیا تھا تو کیا عجب کہ ملت اسلامیہ پاکستان کی عمر کا یہ چالیسواں سال ایک فیصلہ کن موڑ (Turning Point) کی حیثیت حاصل کر لے اور ع

”کبھی بھولی ہوئی منزل بھی یاد آتی ہے راہی کو“

کے مصداق بے یقینی اور بے مقصدیت کے ”صحرائے تہیہ“ میں بھٹکنے والا یہ قافلہ بھی از سر نو

مقصد و منزل کا سراغ پا کر ایک عزمِ تازہ اور ولولہ نو کے ساتھ ع

”ہوتا ہے جادۂ پیا پھر کارواں ہمارا“

کی شان سے سرگرم سفر ہو جائے۔

میرے دل میں دفعۃً جگمگانے والی امید کی اس روشنی کو بھی تقویت حاصل ہوتی ہے۔ قرآن حکیم ہی کے ایک مقام سے جہاں نبی اکرم صلی اللہ علیہ وسلم کو حکم ہوا ہے کہ لوگوں کے کان کھول دیں اور ڈنکے کی چوٹ فرمادیں کہ اگر تم اپنے اعراض و انکار کی موجودہ روش پر قائم رہے تو عذاب الہی لازماً آ کر رہے گا۔ اگرچہ میں یہ نہیں جانتا کہ وہ گھڑی آیا ہی چاہتی ہے اور عذاب بالکل تمہارے سروں پر آچکا ہے یا ابھی کچھ دور ہے اور حکمت خداوندی اور مشیت ایزدی میں ابھی تمہارے لیے کچھ مزید مہلت باقی ہے۔

ارشاد ہوتا ہے:

﴿فَإِنْ تَوَلَّوْا فَقُلْ أَذْنَبْتُمْ كُمْ عَلَىٰ سَوَاءٍ وَإِنْ أَدْرِي أَقْرِبُ أَمْ

بَعِيدٌ مَّا تُوْعَدُونَ ۝﴾ (الانبیاء: ۱۰۹)

”..... پھر اگر وہ روگردانی کریں تو آپ صاف کہہ دیں کہ میں نے تم سب کو برابر خبردار کر دیا ہے۔ اب میں نہیں جانتا کہ جس (عذاب الہی) کا تم سے وعدہ کیا جا رہا ہے وہ بالکل قریب ہے یا (ابھی کسی قدر) دور ہے۔“

اور۔

﴿وَإِنْ أَدْرِي لَعَلَّهُ فِتْنَةٌ لَّكُمْ وَمَتَاعٌ إِلَىٰ حِينٍ ۝﴾ (ایضاً: ۱۱۱)

”..... اور میں نہیں جانتا شاید کہ یہ (مہلت) تمہارے لیے مزید ایک آزمائش اور ایک وقت معین تک مزید فائدہ اٹھالینے کا موقع ہو۔“

گویا عین ممکن ہے کہ اللہ تعالیٰ ابھی ملت اسلامیہ پاکستان کو بھی مزید مہلت عطا کرے اور اصلاح احوال اور تلافی مافات کا ایک اور موقع عنایت فرمائے تا آنکہ وہ صورت پیدا ہو جائے کہ:

﴿لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ﴾

(الانفال: ٤٢)

”.....تا کہ جسے مرنا ہے وہ مرے (لیکن) قیامِ حجت کے بعد اور جسے جینا ہے وہ جئے (لیکن) حجت (اور بصیرت) کے ساتھ۔“

لیکن اس کے لیے لازم ہے کہ حقائق کا جرأت کے ساتھ سامنا کیا جائے، ماضی کا بے لاگ جائزہ ہو اور گزشتہ ناکامیوں اور نامرادیوں کے اسباب و علل کا بھرپور اور امکانی حد تک معروضی تجزیہ کیا جائے اور اس کے ضمن میں نہ کسی کے ادب و احترام کو حائل ہونے دیا جائے، نہ کسی کی محبت اور عقیدت کو آڑے آنے دیا جائے، پھر حال کے عوارض و امراض کی صحیح اور گہری تشخیص کی جائے اور اس سارے مواد کو سامنے رکھ کر ایک حقیقت پسندانہ لائحہ عمل تیار کیا جائے اور پھر اللہ تعالیٰ کی نصرت تائید کے بھروسے پر عملی جدوجہد کا آغاز کر دیا جائے۔

چنانچہ اسی مقصد کے تحت راقم الحروف نے پیش نظر تحریر کو سپرد قلم کرنے کا ارادہ کیا تھا اور خاص اسی مقصد کے لیے اُس نے حجاز مقدس کا سفر اختیار کیا۔ اور اللہ کا شکر ہے کہ آج ۲/صفر المظفر ۱۴۰۶ھ کو بمقام طائف اس طویل تحریر کا ”مقدمہ“ مکمل ہو گیا۔

اللہ گواہ ہے کہ اس سے نہ کسی کی دل شکنی و دل آزادی مقصود ہے، نہ کسی کی توہین و تنقیص اور نہ کسی گزری ہوئی شخصیت پر سب و شتم مطلوب ہے، نہ کسی حاضر و موجود شخصیت کی کردار کشی! بلکہ مقصود صرف اور صرف اصلاح ہے، اپنی امکانی حد تک۔

﴿إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ﴾

(ہود: ۸۸)

”.....میرا کوئی ارادہ نہیں ہے سوائے اصلاح کے، جس حد تک میرے امکان میں ہو، اور نہیں حاصل ہے مجھے کوئی توفیق مگر صرف اللہ ہی کے سہارے۔“

تتمہ

دو باتیں اچانک یاد آئیں:

ایک یہ کہ حضرت شیخ الہند مولانا محمود حسن رحمۃ اللہ علیہ و قدس سرہ العزیز کے بعد جن علماء کرام کو پاک و ہند میں شہرت حاصل ہوئی، اُن میں سے جامع معقول و منقول..... اور جامع شریعت و طریقت ہونے کے اعتبار سے اہم ترین اور منفرد ہستی، اعمی مولانا سید مناظر احسن گیلانی نے اپنی یگانہ روزگار تالیف ”النبی الخاتم“ (صلی اللہ علیہ وسلم) میں آنحضور صلی اللہ علیہ وسلم کی حیات طیبہ میں یوم طائف کو ”فیصلہ کن موڑ“ (Turning Point) قرار دیا ہے۔ کیا عجب کہ اس تحریر کے اس سرزمین پر سپرد قلم کیے جانے کے پس پردہ بھی کوئی راز ہو۔

﴿وَاللَّهُ يَعْلَمُ وَأَنْتُمْ لَا تَعْلَمُونَ﴾ (البقرہ: ۲۱۶)

”..... اور اللہ (ہر چیز) جانتا ہے جب کہ تم (کچھ بھی) نہیں جانتے۔“

دوسری یہ کہ آج سے ٹھیک بیس سال قبل نومبر ۱۹۶۵ء میں والد محترم مرحوم کے انتقال (بتاریخ ۱۱/نومبر) سے پیدا شدہ رنج اور صدمے سے نڈھال ہو کر طبیعت کی بحالی کے لیے راقم نے وادی کاغان کا سفر اختیار تھا۔ وہاں سے واپسی پر راقم ایبٹ آباد میں اپنے ایک عزیز کے مکان پر مقیم تھا کہ اچانک خیال آیا کہ آج ۲۶/نومبر ہے گویا بڑے بھائی صاحب کی اُمتالیسویں سالگرہ یا عمر فانی کے چالیسویں سال کا پہلا دن! اس پر ذہن بے اختیار سورہ اتحاف کی محولہ بالا آیت نمبر ۱۵ کی جانب منتقل ہوا اور میں نے بھائی صاحب کے نام وہیں سے ایک خط ارسال کیا، جس میں اس آیت مبارکہ کو ”ہدیہ اخلاص“ کے طور پر پیش کیا۔ (بعد ازاں میں نے اس آیت مبارکہ کی خوبصورت کتابت کرائی اور اسے ”میشاق“ میں بھی ایک سے زائد بار شائع کیا اور بہت سے رفقاء و احباب کو بھی جو چالیس سال کی عمر کے لگ بھگ ہوتے تھے، ہدیہ پیش کیا)۔

آج ٹھیک بیس سال بعد رقم اس آیت مبارکہ کو ملت اسلامیہ پاکستان کی
خدمت میں اُس کی عمر کے چالیسویں سال کے آغاز کے موقع پر پیش کر
رہا ہے ع

گر قبول افتدز ہے عزو شرف!

خاکسار اسرار احمد غنی عنہ
طائف، ۲/ صفر المظفر ۱۴۰۶ھ



چند ذاتی وضاحتیں

آگے بڑھنے سے قبل دو باتیں بطور تمہید عرض کرتی ہیں جن کی حیثیت ”ذاتی

وضاحتوں، (Points of Personal Explanation) کی ہے:

پہلی یہ کہ میرے بارے میں یہ بات عام طور پر بھی مشہور ہے اور خود میں نے بھی اس کا بارہا اظہار کیا ہے کہ میں معروف معنی اور مروجہ مفہوم کے اعتبار سے ہرگز ایک سیاسی آدمی نہیں ہوں۔ چنانچہ میں نے جو دو تنظیمی ہئیتیں قائم کی ہیں ان میں سے ایک یعنی انجمن خدام القرآن کے بارے میں بھی سب جانتے ہیں کہ وہ ایک خالص علمی و تعلیمی اور تدریسی و تربیتی ادارہ ہے جس کا سیاست سے کوئی تعلق نہیں ہے، اور اس تعلیم و تدریس اور نشر و اشاعت کے ضمن میں بھی اُس کا کل مرکز و محور قرآن حکیم ہے۔ پھر اس کا نام خود ظاہر کر رہا ہے کہ یہ کوئی سیاسی جماعت تو کیا سرے سے جماعت ہی نہیں ہے بلکہ محض ایک انجمن (Society) ہے اور اس کی سرگرمیوں کا مظہر اتم ”قرآن اکیڈمی“ ہے، جو معروف معنی میں صرف ایک ”ادارہ“ (Institution) ہے۔ اسی طرح ”تنظیم اسلامی“ کے نام سے میں نے جو ”جماعت“ قائم کی ہے وہ اگرچہ محدود معنی میں انجمن یا ادارہ نہیں ہے بلکہ باضابطہ ”جماعت“ ہے، لیکن اُس کا بھی یہ پختہ فیصلہ ہے کہ وہ کبھی ملکی انتخابات میں حصہ نہیں لے گی۔ لہذا یہ بھی مروجہ مفہوم کے اعتبار سے سیاسی جماعت نہیں ہے اور یہی وجہ ہے کہ مارشل لاء کے ساڑھے آٹھ سالہ دور میں نہ اس پر کوئی پابندی لگی، نہ اس کی سرگرمیوں پر کوئی روک ٹوک ہوئی۔

اس پس منظر میں جب پیش نظر تحریر میں بعض سیاسی امور پر تفصیلی گفتگو لوگوں کے سامنے آئے گی تو اس سے ہو سکتا ہے کہ بعض لوگوں کو ”تضاد“ (Contradiction) کا احساس ہو۔

اس کا اصل سبب یہ ہے کہ ”سیاست“ اگرچہ فی الاصل ایک نہایت وسیع مفہوم کی حامل اصطلاح ہے، لیکن پوری دنیا میں بالعموم اور ہمارے یہاں بالخصوص اس کا ایک ہی محدود مفہوم رائج ہے۔ یعنی انتخابات میں حصہ لے کر حکومت کے حصول یا اس پر اثر انداز ہونے کی کوشش۔ چنانچہ اس کے باوجود کہ پوری دنیا میں یہ امر مسلم ہے کہ صحافت سیاست کا اہم ترین شعبہ ہے۔ اس لیے کہ یہ رائے عامہ کو ایک خاص رخ پر ہموار کرتی ہے جس کا براہ راست اثر انتخابات پر پڑتا ہے، تاہم مروجہ معنی میں صحافیوں کو سیاسی آدمی کہیں بھی قرار نہیں دیا جاتا۔ اس اشکال کو اس طرح آسانی حل کیا جاسکتا ہے کہ سیاست کو دو شعبوں میں منقسم سمجھا جائے۔ ایک نظری یا بالواسطہ سیاست اور دوسرے عملی یا براہ راست سیاست، ان میں جہاں تک مؤخر الذکر یعنی عملی سیاست کا تعلق ہے اس نے عہد حاضر اور بالخصوص مغربی ممالک میں ایک پیشہ (Profession) کی حیثیت اختیار کر لی ہے، لہذا یہ ہر شخص کے کرنے کا کام نہیں ہے بلکہ صرف پیشہ ور سیاستدانوں کی جولانگاہ ہے۔ لیکن جہاں تک مقدم الذکر یعنی نظری سیاست کا تعلق ہے تو کم از کم نظری اعتبار سے یہ ہر باشعور انسان کے لیے لازمی ہے، اس لیے کہ ملک اور قوم کے معاملات پر غور و فکر اور ان کو درپیش مسائل کے لیے سوچ بچار اور ان کی فلاح و بہبود کے لیے دماغ، درمے، سخن کوشش ہر باشعور شہری کا فرض عین ہے اور اس سے اغماض و اعراض یقیناً ملک اور قوم سے بدعہدی اور بے وفائی کے مترادف ہے۔ یہ نظری یا بالواسطہ سیاست کس قدر اہم اور مؤثر بلکہ فیصلہ کن ہو سکتی ہے، اس کا اندازہ ماضی قریب میں یورپ کے ممالک اور زمانہ (حال میں امریکہ میں یہودیوں کے عمل دخل سے لگایا جاسکتا ہے کہ اگرچہ اپنی تعداد کی قلت کے باعث وہ براہ راست عملی سیاست میں دخل نہیں ہو سکتے، لیکن ذرائع ابلاغ پر اپنے قبضہ و تسلط کے ذریعے وہ امریکہ جیسے عظیم ملک کی سیاست کو کنٹرول کرتے ہیں۔ یہاں تک کہ بقول اقبال

فرنگ کی رگ جاں پنجہ یہود میں ہے!

مزید غور کیا جائے تو ”عملی سیاست“ کے بھی دو مختلف انداز ممکن ہیں: ایک کو ”انتخابی سیاست“ سے تعبیر کیا جاسکتا ہے اور دوسرے کو ”انقلابی سیاست“ سے۔ ان دونوں

کے مابین حد فاصل اس طرح قائم ہوتی ہے کہ اگر کسی انسان کے نزدیک اُس کے ملک میں قائم معاشرتی، معاشی اور سیاسی نظام (Politico-Socio-Economic System) بحیثیت مجموعی اور اپنی جڑ بنیاد کے اعتبار سے صحیح ہے تو ملک و قوم کی بہتری کے ضمن میں صرف ایک کام باقی رہ جاتا ہے کہ اُس نظام کو چلانے کے لیے بہتر سے بہتر ہاتھ فراہم کیے جائیں اور اس میں زیادہ سے زیادہ کچھ جزوی اور فروعی پالیسیوں کے ضمن میں اختلاف واقع ہو سکتا ہے، اس صورت میں ضرورت صرف اس کی ہوگی کہ ”انتخابی سیاست“ میں حصہ لے کر صرف ”حکومت“ کی تبدیلی کی کوشش کی جائے۔ اس کے برعکس اگر کسی کے نزدیک ملک میں بالفعل قائم و رائج نظام بحیثیت مجموعی غلط اور بلحاظ اساس نظری باطل (False) اور باعتبار تشکیل عملی مبنی بر امتیازات (Discriminative) ہے، یا ظالمانہ اور متشددانہ (Unjust and Suppressive) ہے، یا استحصالی (Exploitative) ہے، تو اس کے لیے مسئلہ صرف ”حکومت“ کی تبدیلی کا نہیں ہوگا بلکہ پورے نظام کی تبدیلی کا ہوگا، جس کے لیے انتخابی سیاست قطعاً غیر مفید اور بالکل لاجواب حاصل ہے۔ اس کے لیے اصلاً ایک انقلابی عمل درکار ہوگا جسے ہم ”انقلابی سیاست“ سے بھی تعبیر کر سکتے ہیں۔

الْحَمْدُ لِلَّهِ کہ گزشتہ نصف صدی کے دوران بہت سے اربابِ دانش اور اصحابِ قلم کی کاوش و محنت کے نتیجے میں یہ حقیقت تو کم از کم تعلیم یافتہ لوگوں کے سامنے بالکل نگر کر آچکی ہے کہ اسلام صرف ایک ”مذہب“ نہیں بلکہ ایک کامل ”دین“ ہے اور اس میں جہاں ”مذہب“ کے جملہ معروف اجزاء یعنی ”عقائد“ عبادات اور بعض معاشرتی رسومات موجود ہیں، وہاں انسان کی اجتماعی زندگی کے وہ تینوں گوشے بھی شامل ہیں جن کو موجودہ دنیا میں عام طور پر حیاتِ انسانی کے ”لا دینی میدان“ (Secular Field) سے تعبیر کر دیا جاتا ہے یعنی ایک مکمل اور متوازن معاشرتی نظام، ایک عادلانہ اور منصفانہ معاشی نظام اور ایک مساویانہ اور حریت پر اور سیاسی نظام۔ اب اگر واقعہ یہ ہے کہ سیاست اسلام کا جزو ہے تو یہ کیسے ممکن ہے کہ کوئی باشعور مسلمان خالص غیر سیاسی ہو۔

علامہ اقبال مرحوم نے اس حقیقت کو ان الفاظ میں بیان کیا تھا

جدا ہو دیں سیاست سے تو رہ جاتی ہے چنگیزی

راقم کے نزدیک ان الفاظ میں بھی، غالباً وزن و بحر کی مجبوریوں کے باعث، حقیقت کی تعبیر میں کسر رہ گئی ہے۔ اس لیے کہ اس سے محسوس ہوتا ہے کہ جیسے سیاست کوئی بالاتر اور عظیم تر حقیقت ہے اور دین اس کا ایک جزو، جبکہ واقعہ یہ ہے کہ کم از کم اسلام کی حد تک اصل بالا و برتر اور جامع و غالب حقیقت ”دین“ ہے اور ”سیاست“ محض اس کا ایک شعبہ اور جزو ہے جو تمام تر دین کے ”تابع“ ہے۔ البتہ اسلام کے نقطہ نظر سے یہ شعبہ یا جزو بھی ہرگز نہ غیر اہم ہے نہ حقیر۔ اس لیے کہ ایک حدیث نبوی علی صاحبہ الصلوٰۃ والسلام کے مطابق سابقہ امت مسلمہ یعنی بنی اسرائیل میں سیاست کی پوری ذمہ داری خود انبیاء کرام علیہم السلام کے کندھوں پر رہی۔ ﴿كَانَتْ بَنُو إِسْرَائِيلَ تَسُوسُهُمُ الْأَنْبِيَاءُ﴾ (رواہ مسلم)۔ اور خود نبی اکرم صلی اللہ علیہ وسلم کے بارے میں مغربی مفکرین اور مصنفین میں سے بعض نے فی الواقع تحسین و ستائش کے انداز میں اور بعض بد بختوں نے ہجو بلح کے انداز میں تسلیم کیا ہے کہ آپ نہایت ماہر اور عظیم سیاستدان (Statesman) تھے۔ چنانچہ عہد حاضر کے مشہور ترین عالم فلسفہ تاریخ ٹائن بی (Tyonbee) نے تو آنحضرت صلی اللہ علیہ وسلم کی کامیابی کا سہرا ہی تمام تر آپ کی سیاستدانی (Statesmanship) کے سر باندھا، ہے (نقل کفر کفر نہ باشد۔ ورنہ اُس کے نزدیک بحیثیت نبی تو آپ ناکام ہو گئے تھے)۔⁽¹⁾ اسی طرح پروفیسر منگلگری واٹ نے بھی آنحضرت صلی اللہ علیہ وسلم کی سیاستدانی، امور حکومت کی واقفیت و مہارت، معاملہ فہمی و موقع شناسی، دورانہدیشی و پیش بندی، انتظام و انصرام اور پیشگی اہتمام اور بروقت اقدام کو شاندار خراج تحسین ادا کیا ہے، اور واقعہ یہ ہے کہ اس ضمن میں تحسین و ستائش کا کوئی لفظ اور اسلوب ایسا نہیں رہا، جو اُس نے استعمال نہ کر لیا ہو۔ اگرچہ اُس نے بھی نہایت لطیف (Subtle) انداز میں ”مکہ والے محمدؐ (Mohammad At Makkah) اور ”مدینہ والے محمدؐ“ (Mohammad At

(1) "Mohammad Failed as a PROPHET But Succeeded as a

(Madina) کے مابین تضاد (Contrast) پیدا کر کے ایک ہجو لیلح کی صورت پیدا کی ہے۔ اس ضمن میں غالباً سب سے زیادہ سچائی اور راست بازی کے ساتھ اور سب سے بڑھ کر جامع اور حقیقت سے نزدیک ترین انداز ڈاکٹر مائیکل ہارٹ کا ہے، جو انہوں نے اپنی تالیف ”The 100“ میں اختیار کیا ہے کہ آنحضور صلی اللہ علیہ وسلم کونسل آدم کی عظیم ترین شخصیت قرار دینے کی وجہ یہ بیان کی ہے کہ ”آپ نسل انسانی کی واحد شخصیت ہیں جو بیک وقت مذہب اور سیاست کے دونوں میدانوں میں انتہائی کامیاب ہیں۔“^(۱)

بنابریں محمد صلی اللہ علیہ وسلم کے کسی ”باشعور امتی“ کے لیے یہ ہرگز ممکن نہیں ہے کہ وہ خالص ”غیر سیاسی“ انسان ہو۔ چنانچہ الحمد للہ کہ شعوری زندگی کے آغاز سے لے کر آج تک راقم کی زندگی میں کوئی ایک دن بھی ایسا نہیں آیا جو خالص غیر سیاسی حالت میں گذرا ہو۔ ایک ہائی سکول کے طالب علم کی حیثیت سے میں نے اپنی بساط کے مطابق تحریک پاکستان میں بھرپور حصہ لیا، پھر ۴۷ء تا ۵۷ء جماعت اسلامی کی تحریک سے عملاً منسلک رہا، جب کہ جماعت مروجہ معنی کے اعتبار سے بھی ایک سیاسی جماعت قرار پا چکی تھی۔ اُس سے علیحدگی اختیار کی تو اس بنیاد پر کہ پاکستان میں اسلام ”انتخابی سیاست“ کے ذریعے نہیں بلکہ صرف ”انقلابی عمل“ کے ذریعے قائم کیا جاسکتا ہے۔ اور وہ دن اور آج کا دن میری توانائیوں اور صلاحیتوں حتیٰ کہ میرے اوقات کا بھی بہتر اور بیشتر حصہ ”اسلامی انقلاب“ کے اساسی لوازم (Basic Prerequisites) کی تکمیل کی سعی و جہد میں صرف ہو ہے۔ اور اس دوران میں بھی میں نے کم از کم نظری و فکری سطح پر وقتی سیاست میں بھی بھرپور حصہ لیا ہے۔ چنانچہ تحریر اور تقریر دونوں کے ذریعے امکانی حد تک قوم اور ملک کو درپیش مسائل کے ضمن میں اپنی رائے کے اظہار میں کبھی کوتاہی نہیں کی۔

(i) "My Choice of Mohmmand to Lead The World`s Most Influential Persons May Surprise Some Readers and May be Questioned by Others, but he was THE ONLY man in history Who was supremely Successful on both the religious and secular Levels." (The 100: Page.33)

قصہ مختصر یہ کہ میں ”خالص غیر سیاسی“ آدمی کبھی نہیں رہا، اگرچہ مروجہ انتخابی سیاست کے میدان سے ضرور کوسوں دُور بھاگتا ہوں۔

دوسری تمہیدی وضاحت یہ کہ میرے بارے میں یہ بات بھی بالعموم معلوم و مشہور ہے کہ ماضی میں میرا نہایت گہرا تعلق جماعت اسلامی کے ساتھ رہا ہے۔ چنانچہ خود میں نے بھی نہ صرف یہ کہ کبھی اسے چھپایا نہیں بلکہ بارہا اس کا ڈنکے کی چوٹ اور علی رؤس الاشہاد اعتراف و اعلان کیا ہے کہ اگرچہ میرے شعور کی سب سے زیریں اور تحتانی سطح پر تو نقش ہیں علامہ اقبال مرحوم و مغفور کی ملی شاعری کے اثرات، تاہم میرے ذہن اور فکر کی تفصیلی تشکیل میں سب سے زیادہ دخل جماعت اسلامی کے دینی فکر اور مولانا مودودی مرحوم و مغفور اور مولانا امین احسن اصلاحی کی تصانیف کو حاصل ہے۔ اُدھر جماعت اسلامی کا تحریک پاکستان سے تعلق ایک اختلافی اور نزاعی مسئلہ ہے اور اگرچہ جماعت کے زعماء و عمائدین بہت زور دے کر کہتے ہیں کہ جماعت کبھی پاکستان کی مخالف نہیں رہی، بلکہ بعض سادہ لوح بزرگ تو اس سے بڑھ کر یہ دعویٰ بھی کر گزرتے ہیں کہ قیام پاکستان کے ضمن میں قائد اعظم محمد علی جناح کے بعد سب سے بڑھ کر حصہ مولانا مودودی کا ہے۔ لیکن عام طور پر یہ بات تسلیم نہیں کی جاتی اور ان دعوؤں کی یا تو شدت کے ساتھ تردید کی جاتی ہے، یا کم از کم انہیں مسکرا کر یا ہنس کر ٹال دیا جاتا ہے۔

اس ضمن میں فی الوقت میں اس بحث کی تفصیل میں نہیں جانا چاہتا کہ اصل معاملہ کیا ہے، بلکہ صرف یہ وضاحت کرنا چاہتا ہوں کہ تقسیم ہند سے قبل میرا جماعت اسلامی کے ساتھ کوئی عملی تعلق نہیں تھا، بلکہ میں اپنی عمر اور بساط کے مطابق عملاً تحریک پاکستان ہی کا ایک ادنیٰ کارکن اور مسلم سٹوڈنٹس فیڈریشن کا ورکر اور عہدیدار تھا۔ اور اگرچہ میں اُس وقت بھی اپنے محدود فہم کی حد تک جماعت اسلامی کی تحریک اور مولانا مودودی کے فکر سے متعارف ہو چکا تھا، اور مجھے اُس کے ساتھ ایک گونہ اتفاق اور کسی قدر ہمدردی بھی تھی۔ چنانچہ جب مسلم لیگ اور فیڈریشن کے حلقوں میں جماعت اسلامی اور مولانا مودودی پر تنقید ہوتی تھی تو میں اُن کی جانب سے اپنے امکان بھر مدافعت بھی کرتا تھا، تاہم میرا عملی تعلق کل کا

کل تحریک مسلم لیگ اور مسلم سٹوڈنٹس فیڈریشن کے ساتھ تھا۔

اس سلسلے میں بعض واقعات کو ریکارڈ پر لے آنا مناسب سمجھتا ہوں۔ میرا بچپن مشرقی پنجاب (اور اب بھارت کے صوبہ ہریانہ) کے ایک ضلع ”حصار“ میں گزرا ہے، جو متحدہ پنجاب کے پسماندہ ترین اضلاع میں سے تھا۔ اور جس کا اکثر و بیشتر حصہ کچھ عرصہ قبل دریائے گنگھگر کے خشک ہو جانے کے بعد صحرا کی صورت اختیار کر چکا تھا اور میری یادداشت کے مطابق پورا ضلع اکثر قحط و خشک سالی کا شکار رہتا تھا اور اس کی بنا پر آفت زدہ علاقہ (Calamity Stricken Area) قرار دیا جاتا تھا۔ چنانچہ حکومت کی طرف سے تقاوی قرضوں کی صورت میں کاشتکاروں کی مدد کا سلسلہ عموماً جاری رہتا تھا۔ تعلیمی اعتبار سے بھی پورے ضلع کی پسماندگی کا عالم یہ تھا کہ اُس کے طول و عرض میں کالج صرف ایک تھا اور وہ بھی قصبہ بھوانی کے مالدار بیوں کا قائم کردہ ہندو قومی کالج۔ پورے ضلع میں ہائی سکول بھی میرے اندازے کے مطابق آٹھ دس سے زیادہ نہیں ہوں گے، جن میں دو تین ہندوؤں کے قومی سکول تھے بقیہ سب گورنمنٹ سکول تھے۔ چنانچہ حصار ڈسٹرکٹ مسلم سٹوڈنٹس فیڈریشن بھی کل کی کل ہائی سکول کے طلبہ پر مشتمل تھی اور میں نویں جماعت کے طالب علم کی حیثیت سے اُس کا جنرل سیکرٹری تھا، اور نہ صرف یہ کہ اپنے قصبے یعنی حصار میں اس کی سرگرمیوں میں بڑھ چڑھ کر حصہ لیتا تھا، بلکہ اکثر سرسہ اور ہانسی کے قصبات کے دوروں پر بھی جاتا رہتا تھا۔ اس ضمن میں اہم ترین واقعہ یہ ہے کہ ۱۹۶۶ء میں اسلامیہ کالج لاہور کے حبیبیہ ہال میں پنجاب مسلم سٹوڈنٹس فیڈریشن کا جو تاریخی جلسہ منعقد ہوا تھا جس سے قائد اعظم مرحوم نے خطاب فرمایا تھا، اس میں ضلع حصار کے دو مندوبین میں سے ایک میں تھا (دوسرے دسویں جماعت کے طالب علم عبدالواحد تھے، جن کے بارے میں اب مجھے یہ معلوم نہیں کہ وہ کہاں ہیں) مجھے خوب یاد ہے کہ اس موقع پر ہمارے قیام کا انتظام میکلوڈ روڈ کے لکشمی چوک سے متصل ایک ہوٹل میں کیا گیا تھا جس کے اور میکلوڈ روڈ کے مابین ایک خالی پلاٹ تھا جس میں بانسوں کا بہت بڑا سٹاک تھا۔ اگر فیڈریشن کا اُس دور کا ریکارڈ کہیں محفوظ ہو تو اس میں اُس اجلاس کے ضلعی مندوبین کی حیثیت سے شرکت کرنے والے طلبہ کے پاسپورٹ سائز کے فوٹو، جو پہلے ہی

طلب کر لیے گئے تھے ضرور موجود ہوں گے اور اُن میں ایک تصویر اس خاکسار کی بھی ہوگی۔
 قصہ مختصر یہ کہ قبل از آزادی ہند جماعت اسلامی کا تحریک پاکستان کے ساتھ تعلق
 مثبت تھا یا منفی، اس سے قطع نظر راقم کو اس پر فخر ہے کہ تحریک پاکستان کے ننھے کارکنوں میں
 اس کا نام بھی شامل ہے اور یہ کیسے نہ ہوتا جب کہ راقم کے شعور کی سب سے زیریں اور تختانی
 سطح پر، جیسا کہ اس سے قبل عرض کیا جا چکا ہے، سب سے گہرے اور امنٹ نقوش مثبت تھے
 مصوٰر پاکستان علامہ اقبال مرحوم کی ملی شاعری کے۔ ساتھ ہی یہ عرض کر دوں کہ پاکستان
 میں آزادی کے بعد سے اب تک جو حالات رُونا ہوئے اُن کی بناء پر کبھی کبھی مایوسی کی
 شدت کے عالم میں دوسرے بہت سے لوگوں کی مانند میرے ذہن و شعور کے سامنے بھی یہ
 سوالیہ نشان اُبھرا کہ پاکستان کا قیام دُرست اقدام تھا بھی کہ نہیں؟ لیکن الحمد للہ کہ ہمیشہ
 صورت یہ رہی کہ جب بھی میں نے از سر نو صغریٰ کبریٰ جوڑ کر حساب لگایا نتیجہ یہی برآمد ہوا
 کہ پاکستان کا قیام صحیح اور درست تھا۔ یہ دوسری بات ہے کہ بعد میں ہم سے اجتماعی سطح پر
 کوتاہی کا صدور ہوا جس کی سزا ہمیں پہلے بھی بھگتنی پڑی اور تاحال بھی بھگتنی پڑ رہی ہے۔

اس ضمن میں ”یادش بخیر“ پروفیسر یوسف سلیم چشتی مرحوم و مغفور کی مثال بہت اہم
 ہے۔ سب جانتے ہیں کہ وہ علامہ اقبال کے مصاحبین اور تحریک پاکستان کے شعلہ بیان
 مقررین میں نہایت اہم مرتبہ و مقام کے حامل تھے اور خود اُن کے قول کے مطابق قائد اعظم
 سے اُن کا قریبی تعلق تھا، اور اُن کے اور متعدد مسلمان والیان ریاست کے مابین نجی پیغام
 رسانی اور چندوں کی ترسیل کا ذریعہ وہ تھے۔ اسی طرح ازپشاور تا پونا جہاں بھی کبھی
 کوئی انتخابی معرکہ گرم ہوتا تھا اُن کو طلب کیا جاتا تھا۔ اُن کی ”ہلکیت“ کی شدت کا اندازہ
 اس واقعہ سے لگایا جاسکتا ہے جو خود انہوں نے بیان فرمایا کہ ایک موقع پر سیالکوٹ کے کسی
 دینی جلسے میں وہ بھی بحیثیت مقرر مدعو تھے اور مولانا سید حسین احمد مدنیؒ بھی۔ اور اتفاقاً
 دونوں کا قیام کسی ایک ہی مکان میں تھا۔ مولانا مدنیؒ کو جب معلوم ہوا کہ چشتی صاحب بھی
 وہیں پر مقیم ہیں تو انہوں نے چشتی صاحب کو پیغام بھجوایا کہ وہ اُن سے ملاقات کے خواہشمند
 ہیں، لیکن اس پر چشتی صاحب کا جواب یہ تھا کہ میرے اور آپ کے راستے بالکل جدا بلکہ

متضاد سمت میں ہیں، لہذا میں آپ سے ملاقات میں وقت ضائع نہیں کرنا چاہتا۔ لیکن یہی پروفیسر یوسف سلیم چشتی پاکستان میں پیش آمدہ حالات و واقعات سے اس درجہ مایوس اور دل گرفتہ ہوئے کہ ۶۶ء کے بعد سے تو میں خود گواہ ہوں کہ اپنے انتقال کے وقت تک وہ بر ملا اس رائے کا اظہار کرتے رہے کہ سع

مری تعمیر میں مضمحل ایک صورت خرابی کی

کے مصداق پاکستان کا قیام ہی غلط تھا۔ اور یہ کہ ”ہم نے مسلم لیگ کا ساتھ دے کر جھک ماری اور بھاڑ جھونکا۔“ میرا چونکہ پروفیسر صاحب مرحوم کے ساتھ بھی گہری نیاز مندی کا تعلق رہا ہے، بلکہ منظر عام سے ایک طویل عرصہ کی ”غیبوت“ کے بعد پبلک پالیٹ فارم پر اُن کا ظہور میری ہی قائم کردہ مرکزی انجمن خدام القرآن لاہور کے زیر اہتمام منعقد ہونے والی سالانہ کانفرنسوں کے ذریعے ہوا تھا اور مجھے اس اعتراف میں بھی کوئی باک نہیں ہے کہ میں نے اُن کے علم و فضل اور خصوصاً اُن کے وسیع خزائنہ معلومات سے بہت استفادہ کیا، اور اُن کے لیے میرے دل میں آج بھی ادب اور احترام بلکہ احسان مندی کے جذبات پوری شدت کے ساتھ موجود ہیں۔ تاہم قیام پاکستان کے ضمن میں اُن کی رائے کی تبدیلی اور اُس میں اس قدر شدت میری دانست میں ہرگز درست نہیں تھی، بلکہ اُن کے مزاج کی اسی جذباتیت اور حساسیت کا مظہر تھی جو بالعموم شدت اخلاص کا نتیجہ ہوتی ہے۔ البتہ مولانا حسین احمد مدنیؒ کی شان میں اپنے مزاج کی اسی جذباتیت کے باعث جن گستاخیوں کا ارتکاب اُن سے مسلم لیگ کے ساتھ عملی وابستگی کے دوران ہو گیا تھا اُن پر اُن کی پشیمانی اور توبہ و استغفار یقیناً درست تھا۔ اس لیے کہ محض سیاسی اختلاف پر کسی کے خلوص و اخلاص پر حملہ کرنا بالخصوص مولانا مدنیؒ ایسی عظیم دینی و روحانی شخصیت کی شان میں گستاخی کا ارتکاب یقیناً بہت بڑی غلطی تھی۔ چنانچہ اس موضوع پر اُن کی ایک طویل تحریر جسے مولانا مدنیؒ کے حلقہ ارادت سے تعلق رکھنے والے جرائد بھی شائع کرنے میں متامل و متردد تھے، اولاً میں نے ہی ”بیثاق“ (شمارہ جنوری ۷۲ء) میں شائع کی تھی۔

پروفیسر یوسف سلیم چشتی صاحب پر تو قیام پاکستان کے بعد کے حالات و

واقعات کی بناء پر مایوسانہ رد عمل کی کیفیت مستقل طور پر قائم ہو گئی تھی۔ تحریک پاکستان کے مخلص اور بے لوث کارکنوں میں ایسی اور بھی بہت سی مثالیں لازماً موجود ہوں گی، لیکن جہاں تک مختلف مواقع پر عارضی مایوسی اور بددلی کا تعلق ہے تو اس کی مثالیں تو بے شمار ہیں۔ چنانچہ پاکستان کے پہلے اور آخری شیخ الاسلام حضرت مولانا شبیر احمد عثمانیؒ سے بھی بہت سے مایوسانہ اقوال منسوب کیے جاتے ہیں، اور فیلڈ مارشل محمد ایوب خان مرحوم کے عہد حکومت میں فروری ۶۸ء میں عید کے چاند کے ضمن میں جو اختلاف اور اس سے پیدا شدہ ہنگامہ داروگیر برپا ہوا تھا، اُس کے موقع پر خود راقم نے مولانا احتشام الحق تھانوی مرحوم ایسے کٹر مسلم لیگی کی زبان سے یہ الفاظ جامعہ اشرفیہ لاہور کے ایک اجتماع میں سنے تھے کہ ”اب جو حالات پیش آرہے ہیں انہیں دیکھ کر تو خیال ہوتا ہے کہ غالباً اُن علماء کرام کی رائے زیادہ درست اور صائب تھی جو قیام پاکستان کے خلاف تھے۔“

اس ضمن میں ہر اعتبار سے ”آخری“ مثال پروفیسر مرزا محمد منور کی ہے جو اس مرتاپا از ظاہر تاباطن اور از اول تا آخر خالص مسلم لیگی اور پاکستانی ہیں۔ ۶۹/۷۰ء میں جو حالات و واقعات پاکستان میں رونما ہوئے اُن سے وہ بھی وقتی طور پر اس درجہ مایوس اور دلگیر ہوئے کہ انہوں نے ایک فارسی غزل لکھی جس کا عنوان ہی یہ تھا کہ سع
کہ رہو اریقین ما بہ صحرائے گماں گم شد

اس غزل کو راقم نے اولاً اگست ۷۰ء کے ”میتاق“ میں شائع کیا تھا اور بطور قند مکر دوبارہ ۸۲ء میں یعنی ٹھیک بارہ سال بعد شائع کیا۔ اپنی اس غزل پر ایک تعارفی نوٹ بھی مرزا صاحب نے خود اپنے قلم سے تحریر فرمایا تھا۔ ملاحظہ ہو:

”غزل کا پس منظر سیاسی ہے۔ برصغیر تقسیم ہوا۔ بڑی نیک خواہشات کے ساتھ مسلم قوم نے تقسیم کی تحریک کے ساتھ تعاون کیا تھا، مگر بوجہ نتائج حسب تمنا برآمد نہ ہوئے۔ جب بھی کوئی بہتری کی صورت پیدا ہوتی ساتھ ہی ساتھ کوئی خرابی بھی در آتی۔ اے کاش! قائد اعظم کی طرح کا کوئی

”مرد امین“ پھریل جاتا۔ منور۔“

غزل خاصی طویل تھی لیکن اُس کا لُب لباب ان اشعار میں سامنے آ جاتا ہے

کھ

”چہ دارد سعی ما سُودے نمی یا بیم مقصودے
کہ برگ و خس بیاور دیم و شاخ آشیاں گم شد
خنک روزے بود یا بیم اگر خضر ہدایت را
کہ رہوار یقین ما بہ صحرائے گماں گم شد!!“^(۱)

الغرض! ملت اسلامیہ پاکستان گزشتہ ۳۸، ۳۹ سالوں کے دوران ”صحرائے
تبیہ“ میں بھٹکنے کی جس کیفیت سے دوچار رہی ہے اُسی کی بناء پر بہت سے مخلص لوگوں کے
دلوں میں تو مایوسی کے شدید اندھیارے مستقل طور پر مسلط ہو گئے جس کے نتیجے میں وہ شدید
ردِ عمل کا شکار ہو کر رہ گئے اور بہت سے دوسرے لوگوں کے دلوں پر مختلف مواقع پر عارضی
طور پر بددلی کی کیفیت طاری ہوتی رہی جس کے منحوس اثرات سے وہ اپنے آپ کو بدقت
تمام ہی بچا سکے۔ اور ان مؤخر الذکر لوگوں میں ان سطور کا عاجز و حقیر راقم بھی شامل ہے۔
چنانچہ واقعہ یہ ہے کہ کبھی تو ملت اسلامیہ پاکستان ہی نہیں موجودہ پوری عالمی اُمت مسلمہ کے
مستقبل سے شدید مایوسی ہو جاتی ہے اور ایسے محسوس ہونے لگتا ہے کہ شاید سات آٹھ
صدیوں بعد تاریخ پھر اپنے آپ کو دہرانے والی ہے اور

ہے عیاں فتنہ تاتار کے افسانے سے
پاسباں مل گئے کعبے کو ضم خانے سے

کے مصداق قدرت ایک بار پھر پوری موجودہ امت مسلمہ کو ”رد“ کر کے اسلام کا جھنڈا کسی

(۱) ہماری سعی و کوشش کا کیا حاصل! کہ پوری کوشش کے باوجود ہم اپنے مقصود کو حاصل نہیں کر پاتے۔
صورت حال یہ ہے کہ ہم آشیانہ بنانے کے لیے تینکے اور پتے جمع کرتے ہیں تو اس شاخ ہی کو گم پاتے ہیں
جس پر آشیانہ تعمیر کرنا تھا۔ وہ دن کتنا دل فریب ہو گا جب ہمیں کوئی خضر ہدایت میسر آئے گا، کیونکہ اب تو
حال یہ ہو گیا ہے کہ ہمارے یقین کار ہوار صحرائے گماں میں گم ہو چکا ہے۔

نئی قوم کے ہاتھوں میں تھمانے والی ہے۔ کبھی پھر اُمید کا دامن ہاتھ میں آجاتا ہے اور اللہ کے فضل و کرم سے بہتری کی توقع قائم ہو جاتی ہے۔ اب بھی حقیقت یہ ہے کہ جب بھی نگاہ حالات و واقعات کی جانب اُٹھتی ہے مایوسی اور نا اُمیدی کی شدت کے باعث اُمید کا دامن ہاتھ سے بالکل مع

”کہ دامنِ خیال یار چھوٹا جائے ہے مجھ سے!“

کی سی کیفیت کے ساتھ چھوٹا محسوس ہوتا ہے۔ لیکن جب ذہن ارادہ و مشیت ایزدی کے مظہر خرقِ عادت و واقعات کی ایک مسلسل زنجیر کی جانب منتقل ہوتا ہے تو اُمید کے نئے چراغِ دل میں روشن ہو جاتے ہیں اور محسوس ہونے لگتا ہے کہ پاکستان کا ظہور اسلام کے اُس عالمی غلبے کی خدائی تدبیر کے طویل المیعاد سلسلے کی اہم کڑی ہے، جس کی خبر جناب صادق و صدوق صلی اللہ علیہ وسلم نے دی تھی۔

گویا ان سطور کو ناچیز راقم اپنے شعور کے بالکل آغاز ہی سے ”پاکستانی“ ہے اور عارضی اور وقتی طور پر پے در پے مایوسیوں اور نا اُمیدیوں سے دوچار ہونے کے باوجود آج بھی پاکستان کے تابناک مستقبل اور شاندار تقدیر (Destiny) پر یقین رکھتا ہے۔ اگرچہ ظاہر ہے کہ اُس منزل مقصود تک پہنچنے کے لیے ملت اسلامیہ پاکستان اور بالخصوص اُس کی نوجوان نسل کو شدید محنت و مشقت اور پیہم جدوجہد کرنی ہوگی اور سخت امتلا و امتحان اور ایثار و قربانی کے مراحل طے کرنے ہوں گے۔ بقول حضرت علیؑ

”بقدر الكد تکتب المعالی
ومن طلب العلی سهر اللیالی
ومن طلب العلی من غیر کدّ
اضاع العمر فی طلب المحال“

منظر و پس منظر

چند تلخ، مگر — سنگین حقائق

اپنے بھی خفا مجھ سے ہیں، بیگانے بھی ناخوش
میں زہر ہلاہل کو کبھی کہہ نہ سکا تھا!

باب اوّل

پاکستان کا عدم استحکام
حقیقی اور واقعی یا وہمی و خیالی

باب دوم

پاکستان کی اساس

باب سوم

استحکامِ پاکستان کی ٹھوس بنیاد

باب چہارم

کون سا اسلام؟

باب پنجم

موجودہ مسلمان معاشرے کا
اسلام کے ساتھ حقیقی تعلق

پاکستان کا عدم استحکام

حقیقی و واقعی یا وہمی و خیالی؟

عالمی سطح پر پاکستان کا شمار بالعموم غیر مستحکم یا بالقوہ مائل بہ انتشار خطوں میں ہوتا ہے۔ چنانچہ پروفیسر زائرنگ جو طویل عرصے تک پاکستان میں مقیم رہے اور پاکستان کے اعلیٰ ترین سرکاری تربیتی ادارے (اسٹاف کالج لاہور) سے وابستہ رہے، اُن کا ایک مضمون غیر ملکی جرائد کے حوالے سے پاکستان کے اخبارات میں بھی شائع ہو چکا ہے، جس میں انہوں نے برملا اور واضح الفاظ میں ان خیالات کا اظہار کیا ہے کہ پاکستان تاحال اپنے جداگانہ تشخص کا جواز ثابت نہیں کر سکا ہے، لہذا عنقریب مزید حصے بخرے ہونے کے عمل سے دوچار ہو جائے گا۔ اعاذنا اللہ من ذلك!!

ادھر داخلی طور پر ایک جانب تو بانی پاکستان کا یہ جملہ تمام ذرائع ابلاغ کے ذریعے مسلسل نشر ہوتا ہے کہ ”پاکستان ہمیشہ قائم رہنے کے لیے بنا ہے۔“ اور دوسری طرف صورت واقعی یہ ہے کہ ذرا ہوا تیز چلتی ہے تو پاکستان کی کشتی ہچکولے کھانے لگتی ہے، اور سیاسی حالات میں ذرا مد و جزر کی کیفیت پیدا ہوتی ہے تو خواص و عوام سب کے ذہن ہی نہیں زبان تک پر یہ سوال آجاتا ہے کہ ”پاکستان باقی بھی رہے گا یا نہیں؟“

لہذا اس امر کا پوری حقیقت پسندی کے ساتھ جائزہ لینے کی ضرورت ہے کہ آیا پاکستان کا مبینہ عدم استحکام حقیقی اور واقعی ہے یا ع

”یہ ہوائی کسی دشمن نے اڑائی ہوگی!“

کے مصداق محض دشمنوں کی اس سازش کا مظہر ہے کہ اس طرح پاکستان کی مسلمان قوم کے دلوں میں بے یقینی کی کیفیت پیدا کر کے اجتماعی قوت ارادی (Collective Will) کو مضمحل

کیا جائے۔

راقم کے تجزیے کے مطابق پاکستان کا عدم استحکام وہی وخیالی نہیں حقیقی اور واقعی ہے اور اس کے دلائل اور شواہد ہمارے ماضی اور حال دونوں میں جا بجا موجود ہیں۔ اور جہاں تک ”پاکستان ہمیشہ قائم رہنے کے لیے وجود میں آیا ہے!“ یا اس قسم کے دوسرے اقوال کا تعلق ہے تو یہ اگرچہ

”تری آواز کے اور مدینے!“

کے مصداق نہ صرف پاکستان بلکہ پوری دنیا کے ایک ایک مسلمان کے دل کی تمنا اور آرزو ہے، لیکن اس معاملے میں حقائق کا انداز بالکل قرآن حکیم کے الفاظ مبارکہ ﴿تِلْكَ آيَاتُ اللَّهِ قُلْ هَاتُوا بُرْهَانَكُمْ إِنْ كُنْتُمْ صَادِقِينَ﴾ کا سا ہے! (سورہ بقرہ، آیت: ۱۱۱) ”یہ ان کی خواہشات ہیں، کہیے پیش کرو اپنی دلیل اگر تم سچے ہو۔“ تو آئیے کہ ذرا ان حقائق کا جائزہ لیں۔

1- سانحہ مشرقی پاکستان

سب سے پہلی تلخ حقیقت جو سامنے آتی ہے وہ یہ کہ وہ پاکستان جو ۱۹۴۷ء میں عالم وجود میں آیا تھا اب کہاں ہے؟ اُس نے تو چودہ سال قبل داستانِ پارینہ کی صورت اختیار کر لی تھی اور اب اُسے (Pakistan That Was!) کے الفاظ سے یاد کیا جاتا ہے۔ تو اِس ”جو تھا نہیں ہے“ پر ”جو ہے نہ ہوگا!“ کو کس دلیل سے بعید از قیاس قرار دیا جاسکتا ہے؟^(۱)

یاد کیجئے کہ سقوطِ مشرقی پاکستان کے سانحہ پر صرف ملت اسلامیہ پاکستان ہی نہیں پورا عالم اسلام ہل کر رہ گیا تھا اور جہاں پوری امت مسلمہ پر سکتہ ساطاری ہو گیا تھا، وہاں لاکھوں انسان دھاڑیں مار مار کر روئے تھے۔ یہاں تک کہ حرمین شریفین کی فضا لوگوں کی آہ و بکا اور نالہ و شیبون سے گونج اُٹھی تھی۔ اس لیے کہ اُس موقع پر صرف یہی نہیں ہوا تھا کہ مشرقی

(۱) ع ”جو تھا نہیں ہے، جو ہے نہ ہوگا، یہی ہے ایک حرفِ محرمانہ“ اقبال

پاکستان مغربی پاکستان سے علیحدہ ہو گیا تھا، اگر بات صرف اتنی ہوتی تو اتنا عظیم صدمہ نہ ہوتا۔ بلکہ اس علیحدگی کے جلو میں اُس بدترین شکست کا کلنگ کا ٹیکہ ملت اسلامیہ پاکستان کی پیشانی پر لگا تھا جسے تاریخ عالم کی عظیم ترین ہزیموں میں شمار کیا جاسکتا ہے۔ واقعہ یہ ہے کہ بیسویں صدی عیسوی کے آغاز میں سلطنت عثمانیہ کے خاتمے، خلافت کی منسوخی اور عالم عرب کے ٹکڑے ٹکڑے ہو کر اغیار کے غلبہ و تسلط میں جکڑے جانے کے جو کچھ کے امت مرحومہ کو لگے تھے، اُس کے دردِ عالم میں صدی کے وسطی حصے میں مختلف ملکوں میں آزادی کی تحریکوں کی کامیابی سے کچھ کمی آئی ہی تھی اور زخم کچھ مندمل ہوئے ہی تھے کہ ۶۷ء میں دُول عرب کی شرمناک اور ذلت آمیز شکست اور پھر ۷۱ء میں سقوطِ مشرقی پاکستان کی صورت میں دُنیا کی عظیم ترین مسلمان مملکت کی رسوا کن ہزیمت نے زخموں کو از سر نو تازہ ہی نہیں مزید گہرا کر دیا۔ اور ان زخموں پر نمک چھڑکنے کی خدمت ہمارے اپنے مشرقی پاکستانی بھائیوں نے اس طرح سرانجام دی کہ اپنا نام ہی بدل ڈالا اور ”پاکستان“ کے لیبل کو اپنی پیشانی سے اُتار کر خلیج بنگال میں پھینک دیا اور اس طرح اپنی کم از کم گذشتہ پینسٹھ سال کی تاریخ سے اعلانِ برأت کر دیا۔ (واضح رہے کہ مسلم لیگ کا قیام ۱۹۰۶ء میں ڈھا کہ ہی میں عمل میں آیا تھا) اور یہی نہیں بلکہ اس سے بھی بڑھ کر یہ کہ ”بنگلہ دیش“ کے پہلے وزیر خارجہ ڈاکٹر کمال حسین نے اعلان کیا کہ ”اگرچہ آبادی کے لحاظ سے اس وقت دُنیا میں مسلمانوں کی سب سے بڑی تعداد بنگلہ دیش میں ہے، لیکن ہم بنگلہ دیش کو ایک ”مسلمان ملک“ کہلوانا پسند نہیں کریں گے، اِنَّا لِلّٰہِ وَاِنَّا اِلَيْہِ رَاجِعُوْنَ! گویا کم از کم وقتی طور پر تو پاکستان ہی سے نہیں اسلامی تشخص سے بھی بیزاری پیدا ہو گئی تھی۔

حقیقت یہ ہے کہ اللہ تعالیٰ نے زندگی کی بقا اور تسلسل کے لیے ذہنِ انسانی میں نسیان اور بھول کا حفاظتی آلہ (Safety Valve) لگا رکھا ہے۔ ورنہ

یادِ ماضی عذاب ہے یا رب!

چھین لے مجھ سے حافظہ میرا!!

کے مصداق زندگی اجیرن ہو جاتی، اس لیے کہ اب بھی جب کبھی خیال آ جاتا ہے کہ ہمارے

ایک لاکھ کے لگ بھگ کڑیل جوان اُن ہندوؤں کے قیدی بن گئے تھے جن پر ہم نے تقریباً ایک ہزار سال تک حکومت کی تھی تو دن کا چین اور رات کی نیند حرام ہو جاتی ہے۔ اور خصوصاً جب وہ نقشہ نگاہوں کے سامنے آتا ہے کہ پاکستان کی فوج اور دیگر سروسز کے جوانوں اور افسروں کو بالکل بھیڑوں اور بکریوں کی طرح ٹرکوں پر لاد کر مشرقی پاکستان سے وسطی ہند (مدھیہ پردیش) کے نظر بندی کے باڑوں (Concentration Camps) تک لے جایا گیا تھا تو دل خون کے آنسو روتا ہے اور رنج و الم کی کوئی حد نہیں رہتی۔ ایک مختصر سی جنگ کے نتیجے میں اتنی بڑی شکست اور خصوصاً اتنی ذلت و رسوائی کی تاریخ انسانی میں کم از کم راقم کی حد تک تو صرف ایک ہی مثال ملتی ہے اور وہ ہے چھٹی صدی قبل مسیح میں بخت نصر کے ہاتھوں یروشلم کی تباہی اور اُس کے بعد چھ لاکھ یہودیوں کا بھیڑوں اور بکریوں کے گلوں کے مانند ہانک کر بابل لے جایا جانا، راقم کے نزدیک ہمارا المیہ اُس سے ہرگز کم نہیں، اس لیے کہ اُن چھ لاکھ میں عورتیں بھی تھیں، بچے بھی تھے اور بوڑھے بھی تھے اور جنگ کے قابل مردوں کی تعداد ہرگز ایک لاکھ سے متجاوز نہیں ہو سکتی۔

بہر حال سقوط مشرقی پاکستان کا حادثہ فاجعہ پاکستان کے عدم استحکام کا منہ بولتا ثبوت ہے اور آئندہ کے لیے ایک تازیانہ عبرت کے طور پر مناسب ہے کہ اس کی یاد کبھی کبھی تازہ کر لی جائے!

”تازہ خواہی داشتن گرداغ ہائے سینہ را

گاہے گاہے باز خواں این قصہ پارینہ را!“

2- سرزمین بے آئین

پاکستان کے عدم استحکام کا دوسرا جیتا جاگتا ثبوت یہ ہے کہ قمری تقویم کی رو سے اپنی عمر کی چالیسویں سال میں قدم رکھ چکنے کے باوجود یہ ملک تاحال سرزمین بے آئین کی حیثیت رکھتا ہے اور ع

نموشی گفتگو ہے، بے زبانی ہے زباں میری

کے مصداق ہے آئینی ہی اس کا آئین اور بے دستوری ہی اس کا دستور ہے۔
 راقم الحروف اپنے زمانہ طالب علمی میں جب کہ وہ اسلامی جمعیت طلبہ پاکستان کا
 ناظم اعلیٰ تھا، ”عزم“ کے نام سے جمعیت کے سرکاری جریدے (Organ) کی ادارت کا
 ذمہ دار تھا۔ اس میں ایک صفحہ مستقل طور پر پاکستان کے زیر تدوین دستور کے بارے میں
 لکھے جانے والے مضامین اور خطوط کے لیے مخصوص کر دیا گیا تھا اور اُس کا عنوان اس شعر کو
 بنایا گیا تھا کہ

”اس سوچ میں کلیاں زرد ہوئیں، اس فکر میں غنچے سوکھ گئے

آئین گلستان کیا ہو گا، دستور بہاراں کیا ہو گا“

ذرا تصور کیجئے کہ یہ ۵۳-۵۲ء کی بات ہے گویا اس پر پوری ملٹ صدی بیت چکی
 ہے، لیکن آج بھی صورت حال جوں کی توں ہے اور اس میں ہرگز کوئی فرق واقع نہیں ہوا۔
 اس لیے کہ قیام پاکستان کے فوراً بعد خان لیاقت علی خان مرحوم کی بی پی سی رپورٹ (Basic
 Principles Committee Report) کے رد ہو جانے کے بعد دستور سازی میں جو کئی
 سال کا وقفہ اور خلار ہا تھا وہ خدا خدا کر کے ۵۶ء میں ختم ہوا تھا، لیکن ۵۶ء کے دستور کو واقعاً
 دن کی روشنی دیکھنی نصیب ہی نہیں ہوئی۔ پھر ۶۲ء کا دستور آیا اور صرف چند سال قائم رہ کر ختم
 ہو گیا۔ اس کے بعد ۳ء میں مسٹر بھٹو نے واقعاً ایک عظیم کارنامہ سرانجام دیا تھا کہ دن رات
 محنت کر کے اس پارلیمنٹ کا اتفاق رائے (Consensus) حاصل کر لیا تھا جس کی نمائندہ
 حیثیت غیر متنازعہ تھی، یہاں تک کہ آج تک بھی اُس کے بارے میں اس پہلو سے کسی نے
 حرف زنی نہیں کی کہ جن انتخابات کے ذریعے وہ وجود میں آئی تھی وہ قابل اعتماد نہ تھے!
 لیکن افسوس کہ اولاً خود انہوں نے اس میں پے پے ترامیم کر کے اُس کا حلیہ بگاڑ دیا اور
 اُس کی غیر متنازعہ حیثیت کو بھی مجروح کر دیا۔ اور اس سلسلے میں وہ اپنی مجرد عدی قوت
 (Brute Majority) کو جس بھونڈے طور پر بروئے کار لائے اُس نے واقعہ یہ ہے کہ اُن کی
 اپنی حیثیت کو شدید نقصان پہنچایا۔ اور پھر ۷۷ء کے مارشل لاء نے اُسے اولاً ساڑھے آٹھ
 سال تک معطل رکھا اور پھر ترامیم کے ذریعے اُس کے پورے نقشے ہی کو بدل کر رکھ دیا۔ اور

اگرچہ حال ہی میں اُس پر طویل بحث و مباحثہ اور گفت و شنید اور ”کچھ لو اور کچھ دو“ (Give and take) کے اصول پر سمجھوتے کے بعد پارلیمنٹ سے مہر تصدیق مثبت کرائی ہے، لیکن کون نہیں جانتا کہ اس پارلیمنٹ کی حیثیت ہرگز غیر متنازعہ نہیں ہے۔ اور مارشل لاء اٹھنے کی دیر ہے کہ اس کے ضمن میں پورا بچہ اختلاف و انتشار (Pandora's Box) ایک دم کھل جائے گا اور آزادانہ تصادم و کشمکش (Free For All) کی وہ کیفیت دوبارہ پیدا ہو جائے گی جو ۷۰ء-۶۹ء میں پیدا ہو چکی ہے اور پھر اللہ ہی بہتر جانتا ہے کہ اس صورت حال کا نتیجہ کیا برآمد ہوگا۔ اس لیے کہ اتنی بات تو ریکارڈ پر موجود ہے اور سب ہی کو معلوم ہے کہ ملک کی متعدد سیاسی جماعتوں اور اہم سیاسی شخصیتوں نے بارہا کہا ہے کہ اگر ایک بار ۷۳ء کا دستور ختم ہو گیا تو پھر دوبارہ پاکستان کا دستور کبھی نہ بن سکے گا۔ واللہ اعلم!! واعاذنا اللہ من ذلك!!

3- کنفیڈریشن کا شوشہ

عدم استحکام کا ایک تیسرا مظہر اور مسلسل بے دستوری اور بے آئینی کا ایک نتیجہ یہ ہے کہ اب ملک کے متعدد اور مسلم سیاسی اہمیت کے حامل رہنما بر ملا کنفیڈریشن کا مطالبہ کر رہے ہیں اور اس کے لیے ایک باضابطہ اتحاد ”سندھی، بلوچی، پنجتون فرنٹ“ کے نام سے وجود میں آچکا ہے۔ اور یہ فرنٹ تو ملک سے باہر بنا ہے اور اس میں شریک زعماء اس وقت خود اختیار کردہ جلاوطنی کی زندگی گزار رہے ہیں۔ لیکن ”عین باب الاسلام“ یعنی سندھ کے قلب میں بیٹھ کر ایک شخص اس سے بھی آگے بڑھ کر بر ملا کہہ رہا ہے کہ ”اب وقت آ گیا ہے کہ پاکستان کو توڑ دیا جائے!“ اور کنفیڈریشن کے نعرے پر طغیہ بصرہ کرتا ہے: ”ہمیں کنفیڈریشن ضرور مطلوب ہے، لیکن پاکستان کے اندر نہیں بلکہ اس سے باہر“۔ ”اور اس سے بھی ایک قدم مزید آگے بڑھا کر ڈنکے کی چوٹ کہتا ہے کہ ”ہم مارشل لاء کی تائید اسی لیے کرتے ہیں کہ اصل میں پاکستان اسی کے ذریعے ٹوٹے گا اور ہم ایم آر ڈی کی تائید اسی لیے نہیں کرتے کہ وہ جمہوریت کی علمبردار ہے، اور جمہوریت پاکستان کے بقا کا ذریعہ بن جائے گی۔“ واضح رہے کہ مجھے اس وقت اُن صاحب کے کسی قول کی صحت یا عدم صحت سے

کوئی بحث نہیں ہے، بلکہ یہ تذکرہ صرف ع
 ”قیاس کن زگلستان من بار مرا!“
 کے قبیل سے ہے۔

4- بھارت کا استحکام

عربی مقولے ”تَعْرِفُ الْأَشْيَاءَ بِأَضْدَادِهَا“ (چیزوں کی حقیقی معرفت اُن کی مخالف اور متضاد اشیاء کے حوالے سے حاصل ہوتی ہے) کے مطابق اپنی اس حالت کا موازنہ کیجئے بھارت کے ساتھ، جو پاکستان کا پیدائشی دشمن ہے۔ اس لیے کہ اُس نے ذہناً اور قلباً پاکستان کو ایک دن کے لیے بھی قبول نہیں کیا۔ کون نہیں جانتا کہ ہندوؤں کے نقطہ نظر سے بھارت کی موجودہ تقسیم عارضی ہے اور اُن کے دلوں میں اس اُمید کے چراغ روشن ہیں کہ وہ دن زیادہ دُور نہیں جب بھارت پھر ”اکھنڈ“ ہو جائے گا۔ اُن کے صحافی اور دانشور پاکستان آ کر برملا کہتے ہیں کہ ”ہم نے پاکستان کو تو ضرور تسلیم کیا ہے، لیکن نظریہ پاکستان کو ہرگز تسلیم نہیں کیا۔“ یہ گویا نہایت لطیف اور ڈپلومیٹک انداز ہے یہ کہنے کا کہ ہم پاکستان کو تسلیم نہیں کرتے۔

غور طلب امر ہے کہ بھارت بھی ہمارے ہی ساتھ — بلکہ ہم سے ایک دن بعد آزاد ہوا تھا لیکن اُس نے جھٹ پٹ دستور بنایا اور اس کی گاڑی ایمر جنسی کے ایک مختصر سے وقفے کے سوا چالیس سال ہونے کو آئے کہ کبھی اُس دستور کی پٹری سے نہیں اتری۔ حالانکہ وہ اگر ہم سے دس گنا بڑا ہے تو اُس کے مسائل ہم سے پچاس گنا زیادہ پیچیدہ اور گھمبیر ہیں۔ چنانچہ تسلی ولسانی اور تہذیبی و ثقافتی تقسیم تو وہاں پاکستان کے مقابلے میں کم از کم دس گنا زیادہ ہے ہی، اس پر مستزاد ہے وہ مذہبی تقسیم جس نے وہاں کے مسائل کو مزید کئی گنا زیادہ کر دیا ہے۔ جب کہ ہمارے یہاں کم از کم اس ”بچے کھچے پاکستان“ (What Remains of Pakistan) میں یہ عامل نہ ہونے کے برابر ہے — الغرض معاملہ

وہی ہے کہ

دیکھ کعبے میں شکست رشتہ تسبیح شیخ!
بتلدے میں برہمن کی پختہ زناری بھی دیکھ!

آئینی اور دستوری سطح پر بھارت کی اس ”پختہ زناری“ کے ساتھ ساتھ ایک نظر ڈالیے اسکی صنعتی اور عسکری ترقی پر جس نے اُسے اس علاقے کی چھوٹی سپر پاور کا درجہ دے دیا ہے۔ اور غور کیجئے اس واقعی صورت حال پر کہ دونوں عالمی طاقتیں اُس کی خوشنودی کے حصول کے لیے ایک دوسرے سے بازی لے جانے کی سرتوڑ کوشش کر رہی ہیں۔ چنانچہ جناب آغا شاہی جو غالباً پاکستان کی تاریخ میں طویل ترین عرصے تک پاکستان کے وزیر خارجہ رہے ہیں، اپنی ایک تحریر میں صاف لکھ چکے ہیں کہ راجیو گاندھی کے دورہ امریکہ کے موقع پر یہ طے پا گیا ہے کہ امریکہ بھارت کو جنوبی ایشیا کی منی سپر پاور (Mini Super Power) تسلیم کرتا ہے اور اُس کی حیثیت کو کسی بھی اعتبار سے نہ چیلنج کرے گا نہ مجروح کرنے کی کوشش کرے گا۔ چنانچہ وہ وقت قریب ہے کہ امریکہ پاکستان کو مجبور کرے گا کہ وہ بھارت کے ساتھ اُس کی شرائط پر صلح کرے۔ الغرض! بھارت کا یہ ”استحکام“ بھی پاکستان کے ”عدم استحکام“ کے ضمن میں ایک تقویٰ عامل کی حیثیت رکھتا ہے۔

عدم استحکام کا سبب

سوال یہ پیدا ہوتا ہے کہ سبب

”ہوئی تاخیر تو کچھ باعث تاخیر بھی تھا!“

کے مصداق اس عدم استحکام کا سبب کیا ہے؟ میرے نزدیک اس کا ایک سبب اصلی اور بنیادی ہے، اور ثانوی درجے میں اس اساسی سبب کے کچھ ثمرات و نتائج ہیں، جنہوں نے جلتی پرتیل کا کام کیا ہے۔

اس کا اصل سبب یہ ہے کہ پاکستان ایک نظریاتی ریاست کی حیثیت سے عالم وجود میں آیا تھا، لیکن افسوس کہ اس میں بسنے والوں نے اس کے وجود میں آنے کے فوراً بعد اُس نظریے ہی کو فراموش کر دیا۔ یہ بالکل ایسے ہے کہ کسی درخت کی جڑ سوکھ جائے اور اُسے پانی نہ دیا

جائے، اس کے نتیجے میں وہ لازماً مرجھا جائے گا اُس کے پتے جھڑ جائیں گے، شاخیں سوکھ جائیں گی اور کچھ عرصے بعد اُس میں سے ایک سوکھے تنے کے سوا اور کچھ باقی نہ رہے گا۔ چنانچہ بعینہ یہی صورت حال پاکستان کو درپیش ہے۔

اس سے بھی آگے بڑھ کر واقعہ یہ ہے کہ پاکستان کا حصول برصغیر کی ملت اسلامیہ کے قافلہ ملی کی اصلی اور آخری منزل نہیں بلکہ پہلا ”پڑاؤ تھا“ اور اس امر کی شدید ضرورت تھی کہ اس کے قافلہ سالار اپنے شرکاء سفر کو پوری شدت سے یاد دلاتے رہتے کہ سع

”چلے چلو کہ وہ منزل ابھی نہیں آئی!“

لیکن افسوس کہ اس بدنصیب قافلے کے رہنماؤں کی اکثریت نے خود ہی پہلے پڑاؤ پر پہنچ کر اصل منزل کو فراموش کر دیا۔ چنانچہ جب خود رہنما ہی اُس پڑاؤ کو اصل منزل قرار دے کر محو استراحت ہو گئے تو عوام کا تو کہنا ہی کیا؟ اُن کی اکثریت نے بھی اگر سع

”بابر بہ عیش کوش کہ عالم دوبارہ نیست“

کی عامیانه شرح کو طرز زندگی بنا لیا تو اُن سے کیا گلہ؟ اور کیسا شکوہ!

اس اصل اور اساسی سبب کے نتیجے میں جب ذہنی و فکری انتشار، اخلاقی و عملی اختلال اور سیاسی و انتظامی بحران پیدا ہوا تو اولاً کچھ ہوشیار اور چالاک سرکاری ملازمین (Civil Servants) نے زمام حکومت اپنے ہاتھ میں لے لی اور جب اُس کے نتیجے میں سع

”مرض بڑھتا گیا جوں جوں دوا کی!“

کے مصداق انتشار و اختلال مزید بڑھ گیا، تو آخر کار ملک کے منظم ترین ادارے یعنی فوج نے عوام کو سیاسی اعتبار سے نابالغ اور سیاسی جماعتوں اور رہنماؤں کو بدقتماش اور آوارہ قرار دے کر ملک و ملت کی سرپرستی (Guardianship) کا بوجھ اپنے کاندھوں پر اٹھالیا۔ یہ دوسری بات ہے کہ اس سے بھی صورتحال میں کوئی بہتری تو نہ پیدا ہو سکتی تھی نہ ہوئی۔ لیکن اس کی کوکھ سے مزید پیچیدگیوں اور خرابیوں نے جنم لے لیا۔ جن میں سے سب سے بڑی اور خوفناک پیچیدگی یہ ہے کہ چونکہ پاکستان کی مسلح افواج کی ایک عظیم اکثریت ایک خاص

علاقے سے تعلق رکھتی ہے، لہذا دوسرے علاقے کے لوگوں میں یہ احساس کچھ از خود ابھرا اور کچھ ملک و ملت کے دشمنوں نے ابھارا کہ ایک علاقے کے لوگ پورے پاکستان پر حکومت کر رہے ہیں۔ چنانچہ اوّلاً یہ احساس پوری شدت کے ساتھ مشرقی پاکستان میں پیدا ہوا اور اُس کے نتیجے میں ملک دو لخت ہو گیا۔ بعد ازاں یہی احساس ہے جس کی کوکھ سے اس بچے کچھے پاکستان میں سندھی، بلوچی، پنجتون فرنٹ نے جنم لیا ہے اور اگر خدا نخواستہ ان ثانوی اثرات و نتائج سے عہدہ برآ ہونے کی کوشش کے ساتھ ساتھ جلد از جلد پاکستان میں ایک زوردار تحریک ایسی نہ ابھری جو

”سوئے قطاری کشم ناقہ بے زمام را!“

کے انداز میں اس بھولے اور بھٹکے ہوئے قافلے کو اپنی اصل منزل دوبارہ یاد دلادے اور

”ہوتا ہے جادہ پیم پھر کارواں ہمارا!“

کی شان کے ساتھ ایک ”لولہ تازہ“ اور ”عزم نو“ کے ساتھ دوبارہ سرگرم سفر کر دے تو اندیشہ ہے کہ کہیں بدخواہوں کی پیشین گوئیاں صحیح ثابت نہ ہو جائیں اور دشمنوں کے گھروں میں واقعہ گھی کے چراغ نہ جلنے لگیں۔

تو آئیے کہ غور کریں کہ:

پاکستان کی اصل جڑ اور بنیاد کیا ہے؟ اور اس کے استحکام کی بنیاد کون سی چیز بن

سکتی ہے؟؟



پاکستان کی اصل اساس

عالمی سطح پر بھی عام طور پر یہ کہا جاتا ہے کہ پاکستان مذہب کی بنیاد پر قائم ہوا ہے، (بلکہ اس ضمن میں بالکل غلط طور پر اسرائیل کا نام بھی پاکستان کے ساتھ نہتی کر دیا جاتا ہے) اور اندرون ملک بھی یہ بات اتنے زور شور، اس قدر شد و مد اور اس درجہ تکرار و اعادہ کے ساتھ کہی گئی ہے کہ اب عام طور پر تو اس جانب دھیان ہی نہیں دیا جاتا اور بہت سے لوگوں کو اس سے متلی کی سی کیفیت (Nausea) کا احساس ہونے لگتا ہے۔ چنانچہ منبر و محراب سے تو یہ صد تقریباً مسلسل ہی بلند ہوتی رہی ہے اور سیاست کے میدان کے بھی نیم سیاسی اور نیم مذہبی کھلاڑیوں نے اکثر و بیشتر اسی ”نعرے“ کا سہارا لیا ہے۔ لیکن گزشتہ آٹھ برسوں کے دوران خود ایوانِ حکومت سے یہ راگ جس تسلسل اور بلند آوازی کے ساتھ لایا گیا ہے اس نے غالباً سب کو مات دے دی ہے! ————— (اگرچہ اکثر سیاسی مبصرین کی رائے یہ ہے کہ اب یہ نعرہ اپنی معنویت اور تاثیر کھو چکا ہے)۔

دوسری جانب گاہے گاہے کچھ دوسری باتیں بھی سننے میں آتی رہتی ہیں جن کا حاصل یہ ہے کہ پاکستان ہرگز مذہب کی بنیاد پر قائم نہیں ہوا۔ اس کے وجود میں آنے کے اصل اسباب خالص سیاسی تھے یا خالص معاشی!

جہاں تک یادداشت ساتھ دیتی ہے اس بات کو بر ملا اور ڈنکے کی چوٹ کہنے والی پہلی سیاسی شخصیت جناب حسین شہید سہروردی کی تھی، جنہوں نے اس رائے کا اظہار کیا تھا کہ پاکستان خالص معاشی اسباب کی بناء پر قائم ہوا ہے۔ تاہم اُن کی بات کو زیادہ اہمیت اس لیے نہیں دی گئی تھی کہ وہ بذاتِ خود ایک متنازعہ شخصیت تھے اور قیام پاکستان کے تقریباً فوراً بعد ہی انہوں نے مسلم لیگ سے کٹ کر اپنی علیحدہ سیاسی جماعت قائم کر لی تھی۔ لیکن کچھ عرصے بعد جناب نور الامین نے بھی ماہنامہ ”اردو ڈائجسٹ“ میں شائع شدہ ایک طویل انٹرویو میں اسی رائے کا اظہار کیا تو اس کا وزن محسوس کیا گیا اور سوچنے سمجھنے والوں نے کم از

کم یہ ضرور محسوس کیا کہ بات غور و فکر کے قابل ہے۔

ان دونوں حضرات کی رع

”متفرق گردید رائے بوعلی بارائے من!“

کے مصداق متفق علیہ بات اس لیے بھی اہمیت اختیار کر گئی کہ ان دونوں کا تعلق متحدہ پاکستان کے سب سے بڑے صوبے سے تھا، مزید برآں اُسی کے صدر مقام ڈھا کہ کو مسلم لیگ کے ”مولد“ (جائے ولادت) کی حیثیت حاصل تھی اور وہیں مسلم لیگ نے نہ صرف یہ کہ ابتدائی نشوونما پائی تھی، بلکہ طویل عرصے تک حکومت بھی کی تھی۔ مزید برآں یہ صوبہ وہ تھا جو تقسیم ہند سے بہت قبل ایک بار صوبائی تقسیم کا تجربہ بھی کر چکا تھا۔ الغرض اُن دونوں حضرات کی بات ہرگز ایسی نہ تھی کہ نظر انداز کر دی جاتی۔ چنانچہ پاکستان کی نئی نسل نے بلاشبہ ان حضرات کی بات کا اثر قبول کیا۔

یہ دونوں بزرگ تو عرصہ ہوا اس دُنیا سے رخصت ہو گئے۔ بد قسمتی سے گزشتہ دو تین برسوں کے دوران دو اور بزرگ شخصیتوں کی جانب سے بھی اس سے ملتی جلتی رائے سامنے آئی ہے۔ اگرچہ اس بار جو لفظ استعمال ہوا وہ ”معاشی“ نہیں ”سیاسی“ ہے۔ چنانچہ پہلے میاں ممتاز محمد خان دولتانہ نے یہ رائے ظاہر کی کہ تحریک پاکستان ہرگز ایک مذہبی تحریک نہ تھی بلکہ خالص سیاسی تحریک تھی، اور جب اُن پر لے دے ہوئی تو انہوں نے جو وضاحتیں اور معذرتیں پیش کیں وہ بالکل ”عذر گناہ بدتر از گناہ“ کا مصداق تھیں۔ نتیجتاً جس قدر وہ وضاحتیں پیش کرتے گئے اتنے ہی دلدل میں مزید پھنستے چلے گئے۔ بعد ازاں جناب سردار شوکت حیات خان صاحب سامنے آئے اور انہوں نے یہ فرما کر کہ ”پاکستان کا مطلب کیا؟ لا الہ الا اللہ! ہرگز کوئی سنجیدہ اور سوچی سمجھی بات نہیں تھی، بلکہ یہ نعرہ تو چند چھوکروں نے ایجاد کیا تھا!“ گویا بات ہی ختم کر دی۔

کسی کو ان دونوں حضرات کی رائے خواہ کتنی ہی غلط نظر آئے، اس حقیقت کو کسی صورت نظر انداز نہیں کیا جاسکتا کہ یہ دونوں تحریک پاکستان کے کارکنوں اور قائد اعظم کے نوجوان ساتھیوں میں شامل تھے، اور فی الوقت دونوں ہی کا شمار موجودہ نچے کھچے پاکستان

کے بزرگ ترین سیاستدانوں میں ہوتا ہے۔ مزید برآں دونوں کا تعلق اُس صوبے سے ہے جو موجودہ پاکستان میں ہر اعتبار سے عظیم ترین ہے۔

اس صورت حال کا خوفناک ترین نتیجہ یہ نکلا کہ

”شد پریشاں خوابِ من از کثرت تعبیر ہا!“

کے مصداق پاکستان کی نئی نسل شدید ذہنی و فکری انتظار (Confusion) کا شکار ہے اور اُسے نہ اپنے تشخص کا شعور حاصل ہو سکا ہے نہ کسی مقصد یا منزل ہی کا سراغ مل سکا ہے، اور اس کی حالت کم و بیش اُس مسافر کی سی ہے جو گھر سے تو کسی معین کام کے لیے کسی شہر کے سفر کے لیے چل پڑا ہو، لیکن اثنائے سفر میں کسی حادثے کے باعث اُس کی یادداشت زائل ہو جائے اور اب اُسے نہ یہ یاد رہے کہ میرا گھر کہاں ہے اور میں نے سفر کا آغاز کہاں سے کیا تھا؟ اور نہ یہ یاد رہے کہ میں جا کہاں رہا ہوں اور وہاں مجھے کام کیا کرنا ہے؟

لہذا اس امر کی شدید ضرورت ہے کہ پوری سنجیدگی اور زیادہ سے زیادہ حقیقت و واقعیت پسندانہ (Realistic) اور ممکنہ حد تک معروضانہ (Objective) انداز میں غور کیا جائے کہ قیام پاکستان کا اصل سبب کیا تھا؟ تحریک پاکستان کے اصل محرکات کیا تھے؟ اور وطن عزیز کی کوئی حقیقی اور واقعی جڑ بنیاد ہے بھی یا نہیں؟

اور اس جائزے اور تجزیے کے دوران ضرورت ہوگی کہ نہ حقائق کو مسخ کیا جائے، نہ کسی ”آرزو مندانه انداز فکر“ (Wishful Thinking) کو دخل انداز ہونے کا موقع دیا جائے، نہ کسی شخصیت کی عظمت اور محبت و عقیدت کو حائل ہونے دیا جائے اور نہ کسی کی ناراضگی یا رضامندی کا لحاظ کیا جائے، بلکہ اصل حقائق کو جرأت و ہمت کے ساتھ خود بھی قبول کیا جائے اور پوری جرأتِ رندانہ کے ساتھ اُن کا ڈنکے کی چوٹ اظہار و اعلان بھی کیا جائے۔

اس نہایت پیچیدہ اور اُلجھے ہوئے مسئلے کے حل کی آسان ترین صورت یہ ہے کہ پہلے اس کی تین جداگانہ سطحوں (Levels) کا شعور حاصل کر لیا جائے اور پھر ہر سطح پر

حقیقت کے جزوی ادراک کے بعد حقیقت کلی کی جانب پیش قدمی کی جائے۔ اس مسئلے کی تین جداگانہ سطحوں کے لیے بہترین تمثیل زمین پر پانی کی تین مختلف سطحوں کی صورت میں موجود ہے۔ چنانچہ ایک پانی وہ ہے جو سطح زمین پر دریاؤں اور ندی نالوں کی صورت میں بہہ رہا ہے۔ سب جانتے ہیں کہ وہ ظاہر و باہر پانی جو ہر انسان کو چمکھٹم سر نظر آتا ہے یہی ہے۔ پانی کی دوسری سطح وہ ہے جہاں سے اُسے کنوؤں اور ہینڈ پمپوں وغیرہ کے ذریعے نکالا جاتا ہے اور اس کے سوتے کہیں تمیں چالیس فٹ گہرائی پر چل رہے ہوتے ہیں، کہیں ستر اسی فٹ گہرائی پر اور کہیں اس سے بھی نیچے، اور ازمنہ قدیم سے ماضی قریب تک دریاؤں اور ندیوں سے بعد اور فاصلے پر انہی زیر زمین سوتوں کا پانی بقائے حیات کا ذریعہ بنا رہا ہے۔ جب کہ پانی کی تیسری سطح وہ ہے جو سطح زمین سے کئی سو فٹ نیچے ہے اور جہاں سے زمانہ حال میں پینے کے لیے صاف و شفاف پانی ٹیوب ویلوں کے ذریعے نکالا جاتا ہے۔ بالکل اسی طرح پاکستان کی ”ایجاد“ یا ”تکوین“ (Genesis) کے اسباب یا محرکات کو بھی بالکل تین علیحدہ سطحوں (Levels) پر سمجھا جاسکتا ہے:

اس کی پہلی اور نمایاں ترین سطح یہ ہے کہ ”پاکستان اسلام کے نام پر قائم ہوا تھا“ چنانچہ یہ ”ظاہر و باہر“ حقیقت ہے جس سے انکار ممکن نہیں، بجز اس کے کہ کوئی سخت ڈھٹائی ہی پر اتر آئے اور حقیقت واقعی کے انکار پر کمر کس لے۔ اس کی حیثیت اُس نوشتہ دیوار (Writing On The Wall) کی ہے، جو ہر شخص کے سامنے رہتی ہو اور جس سے صرف نظر ممکن نہ ہو۔ یہی وجہ ہے کہ یہ بات پوری دنیا میں تسلیم کی جاتی ہے، قطع نظر اس سے کہ کسی کو پسند ہو یا نہ پسند!

یہ ایک ناقابل تردید حقیقت ہے کہ پورے برصغیر کے مسلمانوں کو از درہ خیر تار اس کمارى اوزار مکران تا چٹاگانگ مسلم لیگ کے جھنڈے تلے جمع کرنے والا نعرہ بہر صورت ”پاکستان کا مطلب کیا؟ لا الہ الا اللہ! ہی تھا اور اس سے ہرگز کوئی فرق واقع نہیں ہوتا کہ اس کے الفاظ بزرگوں نے متعین کیے تھے یا نوجوانوں نے ترتیب دے لیے تھے۔

پھر بات صرف ایک نعرے کی نہیں ہے بلکہ اُن واضح وغیر مبہم اور واضح و شگاف و برملا

بیانات و اعلانات کی ہے، جن کے ذریعے پاکستان کے بانی و موسس اور تحریک پاکستان کے ”قائد اعظم“ نے مسلمانوں کی قومیت کی اساس ”مذہب“ کو، پاکستان کی منزل ”اسلام“ کو اور پاکستان کا دستور ”قرآن“ کو قرار دیا تھا اور قیام پاکستان کا مقصد یہ بیان کیا تھا کہ ہم پاکستان کے ذریعے عہد حاضر میں اسلام کے اصول حریت، مساوات اور اخوت کی جدید تفسیر اور عملی نمونہ پیش کرنا چاہتے ہیں۔ اس حقیقت سے انکار کوئی نہایت ڈھیٹ شخص ہی کر سکتا ہے کہ ان اعلانات کے بغیر نہ مسلم لیگ ایک عوامی جماعت بن سکتی تھی، نہ برصغیر پاک و ہند کے طول و عرض میں بسنے والے مسلمان ایک پلیٹ فارم پر جمع ہو سکتے تھے۔ یہ حقیقت اتنی ظاہر و باہر اور سطح زمین پر بہنے والے دریاؤں اور ندیوں کے پانی کے مانند اتنی عیاں ہے کہ اس پر قلم و قرطاس کا مزید صرف تحصیل حاصل کے ذیل میں آئے گا۔

تو اب آئیے دوسری سطح کی جانب جس کا صحیح تعین ایک سوال کی صورت میں کیا جا سکتا ہے اور وہ یہ کہ ”تحریک پاکستان کا اصل جذبہ محرکہ کیا تھا؟“ ہر شخص یہ محسوس کرے گا کہ یہ سوال نہایت گہرا ہے اور اس کا جواب دینا آسان کام نہیں ہے۔ مزید برآں یہ کہ اس سوال کے جواب میں پوری دیانت اور خلوص و اخلاص کے باوجود اختلاف کی بڑی گنجائش موجود ہے۔

ان سطور کے عاجز و حقیر راقم کے نزدیک اس سوال کا ایک منفی جواب تو بادی تاہل سامنے آ سکتا ہے اور اس پر اتفاق (Consensus) بھی زیادہ مشکل نہیں ہے، البتہ تحریک پاکستان کے اصل محرکہ کی مثبت تعین و اتفاقاً آسان نہیں۔

شاید بہت سے قارئین اس پر چونک جائیں اور حیران ہوں کہ راقم بھی اُن لوگوں کی رائے کو درست سمجھتا ہے جن کے نزدیک تحریک پاکستان کا اصل عامل اور جذبہ محرکہ ”مذہبی“ نہیں کچھ اور تھا۔ اس ”کچھ اور“ پر تو گفتگو بعد میں ہوگی سردست راقم اپنے آپ کو اس دیانت دارانہ رائے کے اظہار پر مجبور پاتا ہے کہ تحریک پاکستان کا اصل جذبہ محرکہ مذہبی نہیں تھا، اور اُس کے نزدیک اس کا بالکل بین اور ناقابل تردید ثبوت یہ ہے کہ تحریک پاکستان کی اصلی قیادت علیا ہرگز ”مذہبی لوگوں“ پر مشتمل نہیں تھی اور اس قاعدہ کلیہ

سے انکار ممکن نہیں ہے کہ کسی تحریک کا اصل جذبہ محرکہ سب سے زیادہ نمایاں اور ”گاڑھی“ صورت میں اُس کی قیادت میں نظر آنا لازم ہے۔

یہ حقیقت اگرچہ کسی قدر تلخ ہے اور اس کا اظہار غالباً بہت سے لوگوں کو ناگوار بھی محسوس ہوگا لیکن ہمیں اپنی قومی زندگی کے چالیسویں برس میں تو اتنا ”بالغ“ ہو جانا چاہئے کہ تلخ حقائق کا اعتراف ہی نہیں اعلان بھی کر سکیں۔

اس مرحلہ پر یہ بات واضح رہنی چاہئے کہ شرافت و مروت اور صداقت و دیانت جداگانہ حقیقتیں ہیں اور ”مذہبیت“ ایک جداگانہ حقیقت ہے۔ اس کی نمایاں ترین مثال، ابو طالب سے قطع نظر کہ اُن کا معاملہ اہل سنت اور اہل تشیع کے مابین مختلف فیہ ہے، مطعم بن عدی کی ہے جس نے سفر طائف سے واپسی پر نبی اکرم صلی اللہ علیہ وسلم کی فرمائش پر اپنی امان کے اعلان اور اپنے چھ بیٹوں سمیت ہتھیار بند ہو کر آنحضرت صلی اللہ علیہ وسلم کے بحفاظت مکہ میں داخلے کا اہتمام کیا تھا۔ اگرچہ وہ خود آخری وقت تک ایمان نہیں لایا اور اُس کی موت کفر و شرک ہی پر واقع ہوئی۔

اسی طرح یہ بات بھی پیش نظر رہنی چاہئے کہ اس وقت ہم ایک عوامی تحریک کے بارے میں گفتگو کر رہے ہیں۔ چنانچہ اس ضمن میں زیر بحث، ”مذہبیت“ کا بھی وہ معیار اور تصور قابل لحاظ ہوگا جو عام مسلمانوں میں معروف و مشہور ہو، نہ کہ کسی خاص دانشور کا اپنے ذہن و فکر سے تراشیدہ اور خود اختیار کردہ معیار و تصور۔

اس اعتبار سے دیکھا جائے تو غالباً کوئی ایک شخص بھی اس حقیقت سے انکار نہیں کر سکے گا کہ تحریک پاکستان کی اصل قیادت جن لوگوں کے ہاتھوں میں تھی وہ نہ صرف یہ کہ اس وقت عوامی سطح پر مروجہ تصورات کے مطابق ”مذہبی“ لوگ نہ تھے بلکہ اُن کی اکثریت جدید دور کی مروجہ اصطلاح کے مطابق (Practising Muslims) پر بھی مشتمل نہ تھی۔

اس ضمن میں ایک فیصلہ کن مثال تو اُس واقعے کی صورت میں سامنے آتی ہے جو راقم کو پروفیسر یوسف سلیم چشتی صاحب نے سنایا تھا کہ ۱۹۴۲ء میں جالندھر میں مسلم لیگ کی ہائی کمانڈ کا جو اجلاس سکھوں کے ساتھ گفت و شنید کے اُصول طے کرنے کے لیے منعقد ہوا

تھا اور جس میں مسلم لیگ کے ۲۳ اعلیٰ ترین قائدین شریک تھے، (چشتی صاحب نے بہت سے حضرات کے نام بھی تعین کے ساتھ لیے تھے جو میری نوٹ بک میں درج ہیں لیکن اس وقت اُن کا ذکر کرنا مناسب نہیں سمجھتا!) اُس میں جب مغرب کی نماز کا وقت آیا تو نماز کے لیے جو لوگ اُٹھے وہ کل دو تھے: ایک بیگم مولانا محمد علی جو ہر مرحوم و مغفور جو برقع پوشی کی حالت میں شریک اجلاس تھیں اور دوسرے خود پروفیسر یوسف سلیم چشتی جو اپنی ذاتی حیثیت میں نہیں بلکہ نواب سرشاہنواز مدوٹ کی علالت کے باعث اُن کے نمائندے کی حیثیت سے شریک اجلاس تھے۔ میں چشتی صاحب کی اس روایت کو قبول کرنے میں شاید کچھ تامل کرتا۔ لیکن جب مجھے یاد آیا کہ بالکل یہی کیفیت ۲۲/ فروری ۱۹۷۴ء کے دن لاہور میں منعقد ہونے والی ”عالمی سربراہی کانفرنس“ کے موقع پر پیش آئی کہ مغرب کی نماز کے وقت بھی اجلاس ایسے جاری رہا تھا جیسے کسی کو احساس ہی نہ ہو کہ کون سا وقت آیا اور گزر گیا۔ (اُس وقت غالباً واحد مستثنیٰ ذات شاہ فیصل شہید کی تھی جو مغرب کی نماز ادا کر کے تاخیر ہی سے اجلاس میں شریک ہوئے تھے) تو اس واقعے کی صحت تسلیم کرنے میں بھی کوئی دقت پیش نہ آئی۔

دوسری نہایت پیاری بات وہ ہے جو پیر سید جماعت علی شاہ رحمۃ اللہ علیہ سے منسوب کی جاتی ہے کہ اُن پر کسی نے اعتراض کیا کہ ”آپ اتنی عظیم دینی و روحانی شخصیت کے حامل بلکہ لاکھوں کے دینی و روحانی مقتدا اور ہنما ہو کر ایک داڑھی منڈے شخص (مراد تھے قائد اعظم مرحوم!) کے پیچھے کیسے لگ گئے اور آپ نے کیسے اُسے اپنا رہنما تسلیم کر لیا؟“ تو انہوں نے جواباً ارشاد فرمایا کہ ”بھائی! میں نے محمد علی جناح کو اپنا دینی یا روحانی پیشوا نہیں مانا، بلکہ صرف اپنے قومی مقدمے کے لیے ایک قابل و ماہر اور شریف و دیانتدار وکیل کے طور پر قبول کیا ہے!“ اور اس میں ہرگز کوئی شک نہیں کہ قائد اعظم یقیناً ایک نہایت قابل و ماہر وکیل بھی تھے اور اُن کی دیانت اور امانت پر بھی کوئی حرف اُن کا بدترین دشمن بھی نہیں رکھ سکا۔ اس کے باوجود نہ وہ واقعۃً ”مذہبی“ انسان تھے، نہ ہی انہوں نے کبھی اپنے آپ کو تکلفاً یا تصنعاً اس رنگ میں پیش کرنے کی کوشش کی۔

رہے وہ علماء و مشائخ جنہوں نے تحریک پاکستان کا ساتھ دیا تو خواہ وہ اپنے اپنے مقام پر کسی بھی مرتبے اور حیثیت کے مالک رہے ہوں، واقعہ یہ ہے کہ تحریک پاکستان کی قیادت کے ضمن میں ان کا مقام اولین صف میں نہیں بلکہ ثانوی درجے میں تھا۔ اور ان کی اصل حیثیت ”قائدین“ کی نہیں بلکہ ”معاونین“ کی تھی۔

بہر حال زیر بحث سوال کے اس منفی جواب کے بعد آئیے کہ اس کا مثبت جواب تلاش کرنے کی کوشش کریں:

ہمارے نزدیک اس ضمن میں پوری حقیقت کی جامع تعبیر نہ ”معاشی“ کے لفظ سے ہو سکتی ہے نہ ”سیاسی“ سے، بلکہ اس کی صحیح اور جامع تعبیر کے لیے موزوں ترین لفظ وہی ہے جو پیرسید جماعت علی شاہ کے محولہ بالا قول میں استعمال ہوا ہے یعنی ”قومی“!

تحریک پاکستان اصلاً ایک قومی تحریک تھی اور اُس کا اصل جذبہ محرکہ ایک ”چھوٹی قوم کا یہ ”خوف“ اور ”خداشہ“ تھا کہ اُس سے کئی گنا زیادہ بڑی قوم اُس کے ساتھ برابری اور انصاف کا معاملہ نہیں کرے گی، بلکہ سیاسی اعتبار سے اُسے ”محموم“ بنانے کی کوشش کرے گی، معاشی سطح پر اُس کا استحصال کرے گی اور سماجی و معاشرتی اور تہذیبی و ثقافتی اعتبار سے اُس کے تشخص کو ختم کرنے کی کوشش کرے گی۔ اور اس پر بس نہیں کرے گی بلکہ ہر ممکنہ ذریعے سے اپنی گذشتہ محکومی کا بدلہ لینے اور حساب چکانے کی کوشش کرے گی یعنی اپنی ہزار سالہ غلامی کا انتقام لے گی۔ اور چونکہ یہ ”خوف“ اور اندیشہ ”نہ فرضی تھا نہ خیالی و وہی بلکہ حقیقی اور واقعی تھا، جس کا ادراک و احساس مسلمانان ہند کے ہر طبقے اور ہر شعبہ زندگی سے تعلق رکھنے والے لوگوں کو اپنے ذاتی تجربے کی بنیاد پر ہو رہا تھا لہذا اس تحریک نے جنگل کی آگ کی طرح وسعت اختیار کر لی اور اپنے جداگانہ تشخص کی ضمانت اور اپنے سیاسی و معاشی حقوق کی حفاظت کے لیے برصغیر کی پوری مسلمان قوم مسلم لیگ کے جھنڈے تلے جمع ہو گئی، اور اس نعرے سے برصغیر کا طول و عرض گونج اٹھا کہ ”مسلم ہے تو مسلم لیگ میں آ!“

گویا تحریک پاکستان کا اصل جذبہ محرکہ نہ مذہبی تھا، نہ محدود معنی میں معاشی یا سیاسی بلکہ وہ ایک قومی جذبہ تھا جس نے جملہ تہذیبی و ثقافتی، سماجی و معاشرتی اور معاشی و

سیاسی محرکات کو اپنی لپیٹ میں لے لیا تھا۔

مسئلہ زیر بحث کی تیسری اور سب سے گہری سطح کا تعین اس سوال کی صورت میں ہوتا ہے کہ ”اُس چھوٹی قوم کی قومیت کی بنیاد کیا تھی؟“ جس کے جواب میں ہم لامحالہ وہیں پہنچ جائیں گے جہاں سے چلے تھے، اس لیے کہ یہاں پھر ایک ناقابل تردید حقیقت کا سامنا ہے اور وہ یہ کہ برصغیر کے مسلمان نہ کسی نسل کی بنیاد پر ایک قوم تھے، نہ زبان کی بنیاد پر، پھر نہ اُن کا لباس ایک تھا، نہ اکل و شرب کے ذوق اور طور طریقے ایک تھے، بلکہ اُن کو ایک قوم بنانے والی کوئی قدر مشترک تھی تو صرف ایک یعنی مذہب! یہی وجہ ہے کہ اگرچہ تحریک مسلم لیگ اصلاً ایک مذہبی تحریک نہ تھی، نہ ہی اس کی اصل قیادت مذہبی لوگوں پر مشتمل تھی، لیکن اُسے مسلمانان ہند میں ایک قومی وحدت کے شعور کو بیدار اور اُجاگر کرنے کے لیے سب سے زیادہ انحصار مذہبی جذبے پر کرنا پڑا اور برصغیر کے مسلمانوں کی اکثریت کو ایک پلیٹ فارم پر جمع کرنے کے لیے ریح

”بنی نہیں ہے بادۂ وساغر کہے بغیر!“

کے مصداق مذہبی نعرہ لگانا پڑا یعنی: ”پاکستان کا مطلب کیا؟ لا الہ الا اللہ“۔

ہمیں اس بحث میں جانے کی ہرگز کوئی ضرورت نہیں ہے کہ اس نعرے میں وہ قیادت مخلص تھی یا غیر مخلص، اس لیے بھی کہ نیتوں کا حال صرف اللہ کے علم میں ہے اور ہمیں لوگوں کی نیتوں کو زیر بحث لائے بغیر ساری گفتگو حقائق و واقعات ہی کے حوالے سے کرنی چاہئے، اور اس لیے بھی کہ کسی عوامی تحریک کے ضمن میں اصل فیصلہ کسی خاص یا چند اشخاص کے خیالات و نظریات کی بنیاد پر نہیں ہوتا، بلکہ اس اساس پر ہوتا ہے کہ اُس میں عوام نے شمولیت کس بناء پر اور کس تصور کے تحت کی۔

بنابریں، اس میں ہرگز کوئی شک نہیں کیا جاسکتا اور کسی شبہ کی گنجائش نہیں ہے کہ پاکستان کی اصل اساس سوائے دین و مذہب کے اور کوئی نہیں ہے، اور پاکستان کی واحد جڑ بنیاد صرف اور صرف اسلام ہے۔ اور جس طرح حضرت سلمان

فارسی رضی اللہ تعالیٰ عنہ کے بارے میں روایت ہے کہ جب اُن سے نام دریافت کیا جاتا تو اولاً صرف ایک لفظی جواب دیتے ”سلمان!“ اور اگر عرب کی روایت کے مطابق مزید پوچھا جاتا تھا کہ ”مسلمان ابن؟“..... تو جواباً ارشاد فرمایا کرتے تھے: ”سلمان ابن اسلام“ یعنی میری ولدیت اسلام ہے۔ اسی طرح پاکستان دنیا کا وہ واحد ملک ہے جس کی ولدیت اسلام ہے۔



استحکام پاکستان کی ٹھوس بنیاد

تحریر پاکستان کے محرکات و عوامل، قیام پاکستان کے اسباب و وجوہات اور پاکستان کی اصل جڑ بنیاد کا مسئلہ فی نفسہ نہایت اہم ہے اور پاکستان کے کل زوال و اضمحلال اور انتشار و فکر و عمل کا اصل سبب یہی ہے کہ قومی سطح پر یہ بنیادی مسئلہ ہی متنازعہ اور مختلف فیہ ہو گیا ہے۔ تاہم چلیے، تھوڑی دیر کے لیے فرض کیے لیتے ہیں کہ اصل اہمیت اس کی نہیں، اس لیے کہ اس کا تعلق ماضی سے ہے اور ماضی تاریخ کے دھندلکوں میں غائب ہو چکا ہے اور ہمیں ماضی کے معاملے کو مستقبل کے مورخ کے حوالے کر کے اپنی ساری توجہات کو حال کی بنیاد پر مستقبل کی تعمیر پر مرکوز کر دینا چاہئے۔

اس صورت میں بھی ہمارے غور و فکر کا اصل مرکز و محور یہ سوال ہوگا کہ پاکستان کے استحکام کے لیے حقیقتاً اور واقعاً ٹھوس بنیاد کون سی ہے جسے مضبوط کرنے سے پاکستان مستحکم ہو جائے اور اپنے وجود اور سالمیت کے خلاف حملہ داخلی اور خارجی حملوں کے مقابلے میں اپنا مؤثر دفاع کر سکے؟ یہ سوال ظاہر ہے کہ صرف دینی اور مذہبی نقطہ نگاہ ہی سے اہم نہیں ہے، بلکہ خالص مادی اور دنیوی اعتبار سے بھی نہایت اہم ہے۔ اس لیے کہ یہ ہمارا وطن ہے اور نہ صرف یہ کہ اس وقت ہم اس میں آباد ہیں بلکہ ہماری آئندہ نسلوں کا مستقبل بھی اسی سے وابستہ ہے۔ یہ باعزت ہے تو ہم بھی باعزت ہیں اور خدا نخواستہ یہ ذلیل ہو جائے تو اصل ذلت ہماری ہوگی، یہ آزاد ہے تو ہم آزاد ہیں، یہ غلام ہو گیا تو اصل غلام ہم ہوں گے، یہ خوشحال ہوگا تو ہم خوشحال ہوں گے اور اس پر تنگی آئی تو اس تنگی کا شکار ہم ہوں گے۔ گویا یہ کشتی تیرتی ہے تو ہم تیرتے ہیں اور یہ ڈوب گئی تو ہم غرق ہو جائیں گے۔ لہذا ہر پاکستانی کے لیے لازم ہے کہ وہ پاکستان کے باعزت بقاء اور اس کے استحکام کے مسئلے پر پوری سنجیدگی کے ساتھ سوچ بچار کرے۔

تو آئیے کہ سب سے پہلے اس بات پر غور کریں کہ بالعموم ملکوں کو کن کن جہتوں سے تقویت ملتی ہے اور کن کن عوامل کی بناء پر استحکام حاصل ہوتا ہے اور ان میں سے کون کون سے عوامل ہمیں پاکستان کے استحکام کے لیے دستیاب ہیں جنہیں مزید تقویت دے کر ہم پاکستان کو مستحکم کر سکتے ہیں۔

1- تاریخی عامل

ان میں سے اولین عامل کو ”تاریخی عامل“ (Historical Factor) کے نام سے موسوم کیا جاسکتا ہے۔ یعنی یہ کہ اگر کوئی ملک عرصہ دراز سے ایک ہی نام اور ایک ہی سے حدود اور بعد کے ساتھ قائم ہو تو اُس نام اور اُن حدود کو ایک گونہ ”تاریخی تقدس“ (Historical Sanctity) حاصل ہو جاتا ہے اور یہ اُس کی تقویت کا موجب اور اُس کے استحکام کا سبب بن جاتا ہے، اور اگر کبھی اس پر بحیثیت مجموعی یا اُس کے کسی علاقے پر جزوی طور پر کوئی دوسرا ملک قبضہ کر لیتا ہے تب بھی نہ اُس کا نام بدلتا ہے نہ دنیا یہ تسلیم کرتی ہے کہ وہ علاقہ اب اُس ملک کا حصہ نہیں رہا بلکہ قابض ملک کا جزو بن گیا ہے۔ مثال کے طور پر جب سے دنیا کی تاریخ انسان کے علم میں ہے اُسی وقت سے چین نامی ملک بھی دنیا میں موجود ہے، اور اُس کا نام بھی ہمیشہ سے یہی چلا آ رہا ہے اور اُس کی حدود بھی ہمیشہ تقریباً یہی رہی ہیں۔ یہ اسی کا نتیجہ ہے کہ اگرچہ جاپان نے چین کے بہت بڑے رقبے پر طویل عرصے تک قبضہ کیے رکھا، لیکن یہ نہیں ہوا کہ وہ علاقہ ”چین“ نہ رہا ہو بلکہ ”جاپان“ بن گیا ہو۔ بلکہ چین چین ہی رہا اور جاپان جاپان رہا اور کہنے میں یہی آتا رہا کہ چین کے اتنے رقبے پر جاپان قابض ہے۔

ظاہر ہے کہ یہ تاریخی عامل اور یہ تاریخی تقدس پاکستان کو حاصل نہیں ہے اور اس نام اور ان حدود کے ساتھ تاریخ انسانی میں کبھی کوئی ملک موجود نہیں رہا۔ بلکہ پاکستان کا تو لفظ آج سے پچاس سال قبل تک دنیا کی کسی لغت میں موجود ہی نہیں تھا۔ ذرا غور کیا جائے تو یہ اسی کا مظہر تھا کہ ہمارے مشرقی پاکستانی بھائیوں نے پاکستان کے نام کی قیمت ڈکا بھر بھی نہ سچی اور مغربی پاکستان سے علیحدہ ہوتے ہی اس نام کے لیبل کو اپنی پیشانی سے اتار کر خلیج

بنگال میں غرق کر دیا۔ ورنہ غور کا مقام ہے کہ کیا اس وقت دنیا میں دو جرمنی، دو یمن اور دو کوریا موجود نہیں ہیں؟ اور کیا ان میں سے کوئی ایک بھی اپنے نام کو چھوڑنا گوارا کرے گا؟ ظاہر ہے کہ ہرگز نہیں! یہ اس لیے کہ ان ناموں کی تاریخی حیثیت ہے جس کی بناء پر انہیں ایک شہرت اور نیک نامی (Good Will) حاصل ہے جسے کوئی بھی ہاتھ سے دینے کو تیار نہیں ہوگا۔ جب کہ ”پاکستان“ ایک جدید اور ”حادث“ نام ہے جس کی کوئی خاص قدر و قیمت ابھی قائم نہیں ہوئی۔

واقعہ یہ ہے کہ راقم کے نزدیک اگر مشرقی پاکستان مغربی پاکستان سے علیحدہ ہو جاتا، لیکن اپنے نام کو برقرار رکھتا تو صدمہ تو اس صورت میں بھی ہوتا لیکن اکہرا۔ اور جب اُس نے اپنا نام تک بدل ڈالا تو یہ دوہرے صدمے والی بات ہوئی۔ اس لیے کہ اس طرح ہمارے بنگالی بھائیوں نے نہ صرف خود اپنی پینسٹھ سالہ تاریخ سے اعلان برأت کیا، بلکہ پوری برصغیر پاک و ہند کی ملت اسلامیہ کی توہین کی جس کی مشترکہ و متحدہ جدوجہد سے پاکستان قائم ہوا تھا! یہ بالکل دوسری بات ہے کہ اس پورے معاملے میں اصل مورد الزام ہمارے بنگالی بھائی ہیں یا ہم یا پوری سابقہ ملت اسلامیہ پاکستان!..... اسی طرح

اور بھی دورِ فلک ہیں ابھی آنے والے

ناز اتنا نہ کریں ہم کو ستانے والے

کے مصداق یہ بھی لازمی نہیں کہ مشرقی پاکستان کی یہ قلب ماہیت مستقل اور دائمی ہو۔ اس ضمن میں بنگلہ دیش کے قیام سے لے کر اب تک بھارت کا جو سلوک اُس کے ساتھ رہا ہے اُس کے ردِ عمل کے طور پر الحمد للہ وہاں ”پاکستانیت“ کا احیاء اس حد تک ہو چکا ہے کہ مولوی فرید احمد مرحوم کے صاحبزادے کا یہ بیان سامنے آچکا ہے کہ ہم وہاں آئندہ الیکشن ”مشرقی پاکستان“ کے نام پر لڑیں گے۔

بہر حال یہ رنج اور صدمے والی بات بھی اپنی جگہ اور اسی طرح آئندہ کے امکانات سے بھی قطع نظر، اس وقت کی بحث کے اعتبار سے اصل اہمیت اس حقیقت کی ہے کہ پاکستان کی تقویت کے لیے ”تاریخی تقدس“ کی قسم کا کوئی عامل موجود نہیں ہے۔ اس

ضمن میں مولانا ابوالکلام آزاد مرحوم کا وہ قول بیک وقت دلچسپ بھی ہے اور عبرت انگیز بھی، جو حال ہی میں پاکستان کے بزرگ صحافی میاں محمد شفیع نے ایک روزنامے کے کالموں میں نقل کیا ہے، یعنی یہ کہ ”پاکستان کے معاملے کو ہندوستان پر قیاس نہ کیا جائے، ہندوستان ایک ”ملک“ ہے اس کے حالات کتنے بھی خراب ہو جائیں بہر حال یہ موجود رہے گا، جب کہ پاکستان ایک ”تجزیہ“ ہے جو اگر ناکام ہو گیا تو پاکستان کا نام و نشان مٹ جائے گا۔“ میرے نزدیک اگر یہ روایت درست ہے تو مولانا مرحوم نے ہندوستان اور پاکستان کے درمیان جس فرق کی نشاندہی کی ہے وہ اسی ”تاریخی عامل“ پر مبنی ہے۔

2- جغرافیائی عامل

کسی ملک کو تقویت دینے والا دوسرا عامل جغرافیائی ہے۔ سب جانتے ہیں کہ اگر کسی ملک کی سرحدیں فطری جغرافیائی حدود (Natural Geographical Boundaries) کی صورت میں ہوں تو اس سے بھی اُس ملک کو ایک گونہ حفاظت حاصل ہوتی ہے جو اس کی تقویت کی موجب اور اُس کے دفاع میں مدد و معاون ہوتی ہے۔ کلام اقبال کے پہلے اُردو مجموعے کی پہلی نظم کے پہلے شعر میں یہ حقیقت بڑی خوبصورتی کے ساتھ سامنے آتی ہے۔ یعنی

اے ہمالہ! اے فصیل کشور ہندوستان

چومتا ہے تیری پیشانی کو جھک کر آسماں!

چنانچہ یہ واقعہ ہے کہ موجودہ ساری سائنسی اور تکنیکی ترقی کے باوجود کوہِ ہمالیہ کی حیثیت بھارت کے شمال میں ایک فصیل کی سی ہے۔ اور اگرچہ تقسیم ہند کے بعد ہمالیہ کے انتہائی مشرقی حصے میں چین اور بھارت کے مابین ایک خونریز جھڑپ ہو چکی ہے، جو نتائج کے اعتبار سے بھارت کے لیے نہایت ذلت آمیز اور رُسوا کن ثابت ہوئی تھی۔ تاہم اس سے پہلے کی پوری تاریخ ایسے کسی واقعے سے بالکل خالی ہے اور اب بھی بھارت کو اس جانب سے اندیشہ بہت کم ہے۔

اسی طرح ۶۵ء کی جنگ کے ضمن میں ہمیں خود یہ تجربہ ہو چکا ہے کہ کس طرح ایک وقتی سے جوش اور جذبے کے تحت وجود میں آنے والی بی آر بی کینال بھارت کے بھرپور حملے کے مقابلے میں لاہور کی حفاظت کا ذریعہ بن گئی تھی۔

اس اعتبار سے دیکھا جائے تو ۱۹۷۱ء میں قائم ہونے والا اصل پاکستان تو واقعاً تاریخ کا ایک انوکھا تجربہ نظر آتا ہے، اس لیے کہ وہ ایسے دو خطوں پر مشتمل تھا جو ایک دوسرے سے ایک ہزار میل سے زیادہ فاصلے پر واقع تھے اور ان کے درمیان سمندر نہیں تھا، بلکہ وہ ملک تھا جس کی مستقل حیثیت ’’دشمن کے علاقے‘‘ (Hostile Territory) کی تھی۔ اور غریب مشرقی پاکستان تو تین اطراف سے اُس دشمن کے علاقے میں اس طرح گھرا ہوا تھا کہ کسی جانب بھی کسی فطری و طبعی آڑ (Natural Barrier) کا وجود نہ تھا۔

مشرقی پاکستان کے مسئلے کو علیحدہ رکھتے ہوئے، موجودہ پاکستان کا حال بھی یہ ہے کہ اسے کسی طبعی اور فطری سرحدوں کا تحفظ کسی درجے میں حاصل ہے بھی تو وہ شمال، جنوب اور مغرب میں ہے۔ یعنی شمال میں وہی کوہ ہمالیہ اور کوہ قراقرم، جنوب میں سمندر اور مغرب میں کوہ سلیمان کا پہاڑی سلسلہ، جہاں تک اس کی طویل ترین مشرقی سرحد کا تعلق ہے، جدھر سے اسے سب سے زیادہ تحفظ کی ضرورت ہے اُدھر کسی فطری و طبعی سرحد کا نشان تک موجود نہیں، چنانچہ پنجاب کا میدان اس طرح کا ٹاٹا گیا ہے جیسے لیک کا ٹاٹا جاتا ہے، اور اگر خاردار تاروں کی کوئی باڑ موجود نہ ہو تو معلوم ہی نہیں ہو سکتا کہ کہاں ایک ملک ختم ہو گیا اور دوسرا شروع ہو گیا۔ رہا سابق ریاست بہاولپور اور پھر سندھ کے ریگزار اور صحرا کا تعلق تو اُس کے ٹیلے تو خود ہی اُدھر سے اُدھر اور اُدھر سے اُدھر آتے جاتے رہتے ہیں، وہ کیا نشان بنیں گے اور کیا حفاظت کریں گے۔

اوخویشن گم است کرار ہبری کند

الغرض! جغرافیہ بھی ہمارا پشت پناہ نہیں ہے بلکہ ہمارے خلاف ہے۔

3- انسانی جذبہ

ملکوں کو مستحکم کرنے والے تیسرے عامل کو ”انسانی جذبہ“ کے نام سے موسوم کیا جاسکتا ہے اور اس میں ہرگز کوئی شک نہیں ہے کہ اگر کسی ملک یا خطہ ارضی کے رہنے والے انسانوں میں کوئی حقیقی اور واقعی جذبہ پیدا ہو جائے تو یہ تاریخ کو بھی شکست دے سکتا ہے اور جغرافیہ سے بھی لڑ سکتا ہے، اس لیے کہ انسان واقعتاً اشرف المخلوقات ہے اور قدرت نے اس میں بے پناہ قوتیں اور توانائیاں ودیعت کر رکھی ہیں۔ اور واقعہ یہ ہے کہ جب کسی قوم اور بالخصوص اُس کے جوانوں میں کوئی جذبہ حقیقتاً اور واقعتاً پیدا ہو جائے تو اُس کا رخ سوائے مشیت ایزدی اور قدرتِ خداوندی کے دنیا کی کوئی اور طاقت نہیں پھیر سکتی۔ بقول اقبال۔

”عقابی رُوح جب بیدار ہوتی ہے جوانوں میں

نظر آتی ہے اُن کو اپنی منزل آسمانوں میں!“

اب اگر ذرا دقت نظر سے جائزہ لیا جائے تو انسانی جذبے کی دو ہی قسمیں نظر آئیں گی: ایک قوم پرستانہ جذبہ اور دوسرا مذہبی جذبہ۔ ان میں سے بھی اگرچہ تاریخ انسانی کے عظیم ترین معجزے تو مذہبی جذبے ہی کے تحت رونما ہوئے ہیں، تاہم کچھ اس بناء پر کہ موجودہ دنیا میں یہ جذبہ بالعموم کمزور ہی نہیں معدوم کے درجے میں آ گیا ہے۔ اور کچھ موجودہ بحث کی منطقی ترتیب کے تقاضے کے طور پر پہلے ہم ”قوم پرستانہ جذبہ“ کا جائزہ لیتے ہیں کہ آیا اس کی کوئی قسم یا نوع ہمارے پاس بالفعل موجود یا ہمارے لیے ممکن الحصول ہے یا نہیں؟

قوم پرستی کی اقسام

1- نسلی قوم پرستی

قوم پرستی (Nationalism) کی اقسام کا جائزہ لیا جائے تو سب سے پہلے یہ حیران کن حقیقت سامنے آتی ہے کہ موجودہ دنیا میں تمام تر علمی و سائنسی ترقی اور ذہنی و فکری ترقی کے باوجود نسل پرستانہ قومیت (Racial Nationalism) کا جذبہ سب سے زیادہ طاقتور اور موثر ہے۔ عہد حاضر میں اس کی دو نمایاں ترین مثالیں جرمن نیشنلزم اور یہودی نسل پرستی کی صورت میں موجود ہیں۔ جرمن قوم میں اپنے بارے میں ایک اعلیٰ اور برتر نسل (A Superior Race) ہونے کے احساس نے اتنا جذبہ عمل اور قوتِ مقاومت پیدا کر دی ہے کہ ہماری نگاہوں کے سامنے بیسویں صدی عیسوی کے دوران جرمنی دو بار شدید ترین تباہی سے دوچار ہوا، لیکن دونوں مرتبہ چند ہی سال کے اندر اندر پھر نہ صرف یہ کہ دوبارہ اپنے پاؤں پر کھڑا ہو گیا بلکہ دوسری ہمعصر اقوام اور آس پاس کے ممالک کا ہر اعتبار سے ہمسرہ ہو گیا بلکہ بعض اعتبارات سے اُن سے بھی بازی لے گیا۔ اسی طرح یہودی قوم میں بنی اسرائیل کے ”خدا کی منتخب اور پسندیدہ قوم“ (Chosen People of the Lord) ہونے کے احساس نے مقاومت اور مدافعت کی اتنی صلاحیت اور اپنی برتری کے بالفعل اظہار (Assertion) کے لیے بے پناہ محنت اور جدوجہد کا جذبہ پیدا کر دیا ہے کہ تاریخ انسانی کے دوران بارہا انہیں شدید ترین جبر و تشدد (Persecution) کا سامنا کرنا پڑا، اور بعض مواقع پر تو ان کے ”استیصال“ (Annihilation) اور کلی اور مجموعی خاتمے (Mass Extermination) کی ایسی سرتوڑ کوششیں ہوئیں کہ جن کی کوئی دوسری مثال تاریخ انسانی میں بمشکل ہی مل سکتی، اس سب کے باوجود وہ آج بھی دنیا میں موجود ہیں اور ع

”ادھر ڈوبے ادھر نکلے، ادھر ڈوبے ادھر نکلے!“

کے مصداق اگر کسی ایک خطے یا ملک سے انہیں دیس نکالا جاتا ہے تو کچھ ہی عرصے کے

بعد نظر آتا ہے کہ انہوں نے کسی اور ملک میں قدم جمالیے ہیں۔ چنانچہ اس صدی کے آغاز میں علامہ اقبال نے اُن کی جس کیفیت کا مشاہدہ پیشم سر یورپ میں کیا تھا جس کی تعبیر انہوں نے ان الفاظ میں فرمائی تھی کہ سع

”فرنگ کی رگ جاں پنجہ یہود میں ہے!“

اُس کے بعد بالخصوص جرمنی میں ہٹلر کے ہاتھوں ان کا جو حشر ہوا اور وقتی طور پر انہیں جو نقصان پہنچا اُس کے چند سالوں کے اندر اندر انہوں نے بعینہ وہی حیثیت امریکہ میں حاصل کر لی۔ چنانچہ آج اسرائیل کی چھوٹی سی مملکت امریکہ ہی کی امداد اور سرپرستی کے بل پر نہ صرف پورے عالم عرب بلکہ پورے عالم اسلام کو ناک چنے چوہا رہی ہے۔ اور اسی پر بس نہیں دُور بیٹھے پاکستان تک کو دھمکیاں دے رہی ہے۔

اس سلسلے میں ضمنی طور پر یہ بات بھی سامنے آ جائے تو اچھا ہے کہ یہ بات جو دنیا میں بالعموم کہی جاتی ہے کہ موجودہ دنیا کے دو ملک مذہب کی بنیاد پر قائم ہوئے ہیں، ایک پاکستان اور دوسرا اسرائیل، تو یہ درحقیقت اسرائیل کی نسل پرستی کو چھپانے کا نہایت شاطرانہ انداز ہے۔ حقیقت یہ ہے کہ خالص مذہب کی بنیاد پر دنیا میں صرف ایک ہی ملک قائم ہوا ہے اور وہ ہے پاکستان۔ اسرائیل کی اساس مذہب پر نہیں نسل پرستی پر ہے اور ”صیہونیت“ (Zionism) — اصلاً ایک دینی اور مذہبی تحریک نہیں بلکہ نسل پرستانہ تحریک (Racial Movement) ہے اور اسرائیل خالص نسل پرستانہ (Racist) ملک ہے۔

بہر حال ہماری اس وقت کی گفتگو کے اعتبار سے اہم نکتہ یہ ہے کہ نظری طور پر نسل پرستی کی بنیاد پر بھی ایک نہایت طاقتور جذبہ وجود میں آ سکتا ہے۔ لیکن (الحمد للہ کہ) پاکستان میں نسلی قومیت کے لیے کوئی اساس موجود نہیں ہے۔ اس لیے کہ برصغیر پاک و ہند نسلی اعتبار سے غالباً پوری دنیا میں سب سے بڑی کھچڑی (بلکہ حلیم!) کی حیثیت رکھتا ہے اور ظاہر ہے کہ اُسی کا ایک خلاصہ اس وقت پاکستان میں موجود ہے۔ چنانچہ ہمارے یہاں دراوڑی لوگ بھی موجود ہیں (جیسے بلوچستان کے برہوی قبائل) اور آریائی نسل سے تعلق رکھنے والے بھی موجود ہیں، اسی طرح منگول بھی ہیں اور سامی النسل بھی، بلوچ بھی ہیں اور افغان

بھی، حتیٰ کہ شمالی علاقہ جات میں شین بھی ہیں اور بلتی بھی! الغرض یہاں کسی ایک نسل کے لوگ ایسی غالب اکثریت میں موجود نہیں ہیں کہ نسل پرستی کی بنیاد پر ملک کے استحکام کی توقع کی جاسکے۔

2- لسانی قوم پرستی

نسلی قوم پرستی کے بعد موجودہ دنیا میں سب سے زیادہ طاقتور قومی جذبہ — (Potent Nationalism) — لسانی قوم پرستی (Linguistic Nationalism) کی صورت میں نظر آتا ہے۔ اس کی بھی دو مثالیں قابل توجہ ہیں: ایک عرب نیشنلزم اور دوسرے بنگلہ نیشنلزم۔

عرب نیشنلزم جو ماضی قریب میں عالم عرب میں ایک زبردست قوت کی حیثیت سے موجود رہا ہے اصلاً ایک لسانی نیشنلزم ہے۔ اس لیے کہ اس کی اساس نہ مذہب پر ہے نہ نسل پر، بلکہ صرف اور صرف زبان پر ہے۔ چنانچہ اس کے حلقہ بگوش اور علمبردار صرف مسلمان ہی نہیں رہے ہیں بلکہ دانشوروں کی سطح پر اس میں زیادہ بھاری پلڑا عیسائیوں کا رہا ہے، حتیٰ کہ یہودی بھی اس میں شریک رہے ہیں۔ پھر اس میں نسل کی بھی کوئی تخصیص نہیں ہے اس لیے کہ شمالی افریقہ کے باشندوں میں جہاں عرب آبادکاروں کی اولاد شامل ہے، وہاں قدیم قبطی اور بربر نسل کے لوگ بھی موجود ہیں۔ لیکن اس سب کے باوجود محض زبان کے اشتراک نے ان سب میں مشترک قومیت کا احساس پیدا کیا اور خواہ اُس کے اساسی فلسفے سے ہمیں کتنا ہی اختلاف ہو بہر حال یہ تسلیم کرنا پڑتا ہے کہ عالم عرب نے یورپی استعمار کے خلاف جو جدوجہد کی اور جس کے بل پر اس استعمار کا جو اپنے کندھوں سے اتار پھینکا، اُس کی اصل اساس اسی لسانی قوم پرستانہ جذبہ پر تھی۔

اسی طرح پاکستان کے دو لخت ہونے میں جہاں منفی طور پر اولاً بے مقصدیت اور بے یقینی کے خلاء اور بعد ازاں مارشل لاء کے رد عمل کو دخل حاصل ہے، وہاں مثبت طور پر جو ہتھیار سب سے زیادہ کارگر اور جو اس سب سے بڑھ کر کاری ثابت ہوا وہ بنگلہ نیشنلزم کا تھا

جس کی اساس بنگلہ زبان پر قائم کی گئی تھی۔

یاد ہوگا کہ حصولِ پاکستان کی تحریک کے دوران تو چونکہ مقابلہ ہندو قوم اور ہندی زبان سے تھا لہذا مسلم قومیت اور اُردو زبان تقریباً لازم و ملزوم بلکہ اس سے بھی بڑھ کر تقریباً مترادف اور ہم معنی ہو گئے تھے۔ لیکن قیامِ پاکستان کے فوراً بعد ہی مشرقی پاکستان میں بنگلہ زبان اُردو کے مد مقابل کی حیثیت سے سامنے آ گئی تھی۔ اور خود قائد اعظم کی زندگی کے دوران اس مسئلے نے اتنی شدت اختیار کر لی تھی کہ انہیں اپنی تمام تر علالت اور نقاہت کے باوجود مشرقی پاکستان کا سفر اختیار کرنا پڑا تھا۔ اسی زمانے کا واقعہ ہے کہ علامہ سید سلیمان ندوی کے ساتھ ڈھاکہ یونیورسٹی کے طلبہ نے نہایت توہین آمیز رویہ محض اس بات پر اختیار کیا تھا کہ انہوں نے خالص علمی انداز میں وہاں یہ فرما دیا تھا کہ کچھ عرصہ قبل بنگلہ زبان کا رسم الخط (Script) بھی وہی تھا جو عربی، فارسی، اردو، حتیٰ کہ سندھی، بلوچی اور پشتو کا ہے، اور یہ تجویز پیش کی تھی کہ دوبارہ بنگلہ زبان کا رسم الخط اُردو والا ہی اختیار کر لیا جائے تو لسانی بعد و فصل میں کمی آ جائے گی جس سے قومی یک جہتی کو فروغ حاصل ہوگا۔ بہر حال پاکستان کی زندگی کے پہلے پچیس سالوں^(۱) کے دوران جہاں ایک جانب بے یقینی اور بے مقصدیت کا خلا مہیب سے مہیب تر ہوتا چلا گیا اور قومی و ملی سطح پر ضعف بڑھتا چلا گیا، وہاں مشرقی پاکستان میں بنگلہ زبان، بنگلہ ادب، بنگلہ تہذیب اور بنگلہ ثقافت کے حوالے سے بنگلہ نیشنلزم قدم جماتا چلا تا گیا۔ اور بالآخر اسی کے منطقی نتیجے کے طور پر ”بنگلہ دلش“ وجود میں آ گیا اور مشرقی پاکستان کا نام بھی دنیا کے نقشے سے غائب ہو گیا۔

ذرا دقتِ نظر سے جائزہ لیا جائے تو نظر آتا ہے کہ زبان کا اشتراک لوگوں کو ایک دوسرے سے قریب لانے اور ان میں یگانگت پیدا کرنے میں نسلی اشتراک سے بھی زیادہ مؤثر اور سریع الاثر ہے۔ اس لیے کہ نسلی اشتراک کا تعلق اصلاً ماضی اور اس کی روایات سے ہوتا ہے، جب کہ لسانی اشتراک فی الفور محسوس و مشہود ہوتا ہے اور اپنی مادری زبان میں

(۱) واضح رہے کہ اگست ۱۹۴۷ء سے دسمبر ۱۹۷۱ء تک تپسی حساب سے تقریباً سو اسی سال بنتے ہیں لیکن

قمری حساب سے پچیس سال سے بھی کسی قدر زائد۔

انسان اپنے جذبات و احساسات کا اظہار جس بے تکلفی سے اور جس بھرپور انداز میں کر سکتا ہے کسی دوسری زبان کو خواہ وہ کتنا بھی سیکھ لے اور اُس میں کتنی بھی مہارت حاصل کر لے، اُس میں جذبات کے اظہار کی وہ کیفیت کبھی پیدا نہیں ہو سکتی۔ بنا بریں اشتراک لسانی اجتماعیات انسانیہ میں ”عصبیت“ پیدا کرنے میں بہت دخیل اور مؤثر ہے۔

اس اعتبار سے دیکھا جائے تو اگرچہ باقی ماندہ پاکستان میں وہ واحد زبان جو اس کے ہر حصے میں بولی اور سمجھی جاتی ہے صرف اور صرف اُردو ہے، تاہم اس کا عمل دخل اتنا بہر حال نہیں ہے کہ اُسے ایک لسانی قومیت کی بنیاد بنایا جاسکے۔ اور بنگلہ زبان کا مسئلہ ختم ہو جانے کے بعد موجودہ پاکستان میں کم از کم ایک زبان ایسی موجود ہے جو کسی بھی طور سے اُردو کی بالادستی کو تسلیم کرنے پر تیار نہیں۔ ہماری مراد سندھی زبان سے ہے، جس کی اساس پر ”سندھی نیشنلزم“ ہو، ”بنگلہ نیشنلزم“ کے خطوط پر پروان چڑھ رہا ہے، بلکہ واقعاً ایک تناور درخت کی صورت اختیار کر چکا ہے، حتیٰ کہ ”بچے کھچے پاکستان“ کو سب سے بڑا داخلی خطرہ اسی سے لاحق ہے۔

یہ اسی کا مظہر تھا کہ سقوط مشرقی پاکستان کے تقریباً فوراً بعد لسانی فسادات کا لاوا سندھ میں پھٹ پڑا تھا جس سے مغربی پاکستان کی سالمیت کی چولیس بل کر رہ گئی تھیں اور سقوط مشرقی پاکستان پر بھارت کی وزیراعظم مسز اندر اگانڈھی نے جہاں یہ الفاظ کہے تھے کہ ”ہم نے اپنی ہزار سالہ شکست کا بدلہ لے لیا ہے۔“ (We Have Avenged One Thousand Years Defeat) جس سے پنڈت موتی لال نہرو ایسے بظاہر وسیع المشراب انسان کی پوتی اور پنڈت جوہر لال نہرو ایسے مذہبیت سے دُور اور سوشلزم کے پرستار کی بیٹی کی بھی خالص ”ہندوانہ ذہنیت“ کا بھانڈا پھوٹ گیا تھا۔ وہاں ساتھ ہی اپنی قوم سے وعدہ بھی کیا تھا کہ: ”میں عنقریب ایک بہت بڑی خوش خبری اور سنانے والی ہوں۔“ جس سے یہ بات الم نشرح ہو گئی تھی کہ بقیہ پاکستان کی سالمیت بھی ہندو ذہن اور مزاج کے لیے کس درجہ ناقابل برداشت شے ہے۔ اس لیے کہ اُس کے اس وعدے کا مصداق خارجی ظاہر ہے کہ سندھ کے لسانی فسادات کے سوا اور کوئی چیز قرار نہیں دی جاسکتی۔

قصہ مختصر یہ کہ ہمارے پاس کل پاکستان اساس پر کسی لسانی قومیت سے پیدا شدہ جذبہ عمل تو درکنار، تاحال ”قومی زبان“ کے مسئلے کا حل بھی موجود نہیں ہے۔

3- وطنی قومیت

وطن کی اساس پر قومیت کی تشکیل کا تصور زیادہ پرانا نہیں ہے اور اسے عہد جدید کی پیداوار قرار دینا غلط نہ ہوگا۔ تاہم اس وقت عالمی سطح پر کم از کم نظری اور دستوری و قانونی اعتبار سے سب سے زیادہ چرچا اور سب سے بڑھ کر رواج اسی کا ہے۔

منطقی اعتبار سے یہ بات بڑی وزنی (Sound) نظر آتی ہے کہ اگر کسی ملک کے رہنے والوں میں اپنے وطن سے قلبی محبت کا جذبہ پیدا ہو جائے تو یہ اُن کے احساسات و جذبات میں یک رنگی و ہم آہنگی اور فکر و عمل میں اتحاد اور یک جہتی کی بنیاد بن جائے گا اور اُنہیں ایک ”بنیان مرصوص“ کی صورت عطا کر دے گا، اور اس کے زیر اثر رنگ و نسل، عقیدہ و مذہب اور زبان و ثقافت کا فرق و امتیاز جو ملکوں اور قوموں کی کمزوری کا باعث بنتا ہے اگر بالکل ختم نہیں ہوگا تو کم از کم غیر اہم ضرور ہو جائے گا۔ یہی وجہ ہے کہ عہد حاضر میں قومیت کے تعین کے ضمن میں وطن ہی کو تقریباً منفقہ طور پر اساس تسلیم کر لیا گیا ہے۔ چنانچہ یہ اسی کا مظہر ہے کہ ایک موقع پر مولانا حسین احمد مدنیؒ کی زبان سے یہ الفاظ نکل گئے تھے کہ ”آج کل تو میں وطن کی بنیاد پر وجود میں آتی ہیں۔“ جس پر نہایت سخت اور تیز و تند تنقید کی تھی مفکر و مصور پاکستان علامہ اقبال مرحوم نے، جس کا تفصیلی ذکر بعد میں آئے گا، تاہم بنظر غائر دیکھا جائے تو صاف نظر آتا ہے کہ تاحال ”وطنی قومیت“ کی جڑیں لوگوں کے احساسات و جذبات میں گہری اُتری ہوئی نہیں ہیں، اور جذبات کی دنیا میں اصل راج رنگ و نسل، عقیدہ و مذہب اور زبان و ثقافت ہی کا ہے، اور بالفعل ”وطنی قومیت“ صرف ملکی دستور میں شہریت (Citizenship) کی اساس اور پاسپورٹوں پر قومیت (Nationality) کے اندراج کے طور پر کام آتی ہے اور اس نے کسی مؤثر ”قوم پرستی“ (Nationalism) کی صورت کہیں بھی اختیار نہیں کی۔

اس کے باوجود چونکہ پاکستان میں کسی قوم پرستانہ جذبہ کی پیدائش اور نشوونما کے لیے نہ اشتراکِ نسل کی بنیاد موجود ہے نہ اشتراکِ زبان کی، لہذا اس کے ضمن میں کم از کم نظری طور پر کسی قوم پرستانہ جذبے کے لیے واحد دستیاب اساس (The Only Available Basis) یہی رہ جاتی ہے۔ اور غالباً اسی درجہ بدرجہ نفی کے عمل (Process of Elimination) کا نتیجہ تھا کہ بانی و مؤسس پاکستان قائد اعظم محمد علی جناح مرحوم نے ۱۱/ اگست ۱۹۴۷ء کو پاکستان کی دستور ساز اسمبلی کے افتتاحی اجلاس میں اپنی تقریر کے دوران یہ جملہ کہہ دیا تھا کہ: ”عنقریب پاکستان میں نہ مسلمان مسلمان رہیں گے نہ ہندو ہندو رہیں گے، مذہبی اعتبار سے نہیں، اس لیے کہ مذہب تو اشخاص کا انفرادی معاملہ ہے، بلکہ سیاسی مفہوم کے اعتبار سے۔“ قائد اعظم مرحوم کے ان الفاظ کا صحیح مفہوم کیا ہے؟ اور آیا ان الفاظ کو ان کے سابقہ بیانات اور اعلانات کی نفی اور اپنے سابقہ موقف سے اُخلاف کا مظہر قرار دیا جائے، یا ان کے اعصاب پر اُس وقت کے حالات کی پیچیدگیوں اور سنگینوں سے پیدا شدہ شدید باؤ کا اثر سمجھا جائے؟ (جیسا کہ غلام احمد پرویز نے بالفعل کیا ہے) اس وقت ہمیں اس سے بحث نہیں ہے اور اگرچہ اس کے ضمن میں راقم الحروف کی ایک سوچی سمجھی رائے ہے، جسے انشاء اللہ بعد میں بیان بھی کیا جائے گا تاہم موضوع زیر بحث کے اعتبار سے فی الوقت عرض یہ کرنا ہے کہ خواہ کوئی شخص اس نتیجے پر، کہ پاکستان کے مسائل کا حال ایک وطنی نیشنلزم میں ہے، مجبوراً متذکرہ بالا (Process of Elimination) سے پہنچا ہو خواہ وہ مثبت طور پر اسی نظریے کا ذہناً و قلباً قائل ہو، حقیقت واقعی یہ ہے کہ ”پاکستانی نیشنلزم“ نام کی کوئی شے نہ تاحال وجود میں آئی ہے نہ تا قیامت آسکتی ہے۔

پہلی وجہ: دو قومی نظریہ

اس کی اولین اور اہم ترین وجہ یہ ہے کہ پاکستان دو قومی نظریہ کی اساس پر وجود میں آیا تھا، جو وطنی قومیت کے نظریے کی کامل نفی کی حیثیت رکھتا ہے۔ تو کیسے ممکن ہے کہ کوئی ملک قائم ہو کسی نظریے کی کامل نفی کی اساس پر اور پھر اس کے استحکام کے لیے وہی نظریہ جڑ

بنیاد کا کام دے سکے؟

یاد کیجئے! کہ انڈین نیشنل کانگریس اور آل انڈیا مسلم لیگ کے مابین اختلاف و نزاع کی اصل بنیاد کیا تھی؟ کانگریس کے نزدیک مذہب و ملت کا معاملہ علیحدہ تھا اور قومیت کا علیحدہ، چنانچہ ہندوستان میں مذاہب بہت سے تھے لیکن ان سب کے پیروؤں پر مشتمل قوم ایک ہی تھی یعنی انڈین نیشن یا ہندی قوم، جب کہ مسلم لیگ کا موقف یہ تھا کہ یہ صورت دوسرے جملہ مذاہب کے پیروؤں کے نزدیک قابل قبول ہو تو ہو کم از کم مسلمانان ہند کے لیے ہرگز قابل قبول نہیں ہے، اس لیے کہ ان کی قومیت کی اساس مذہب پر ہے، لہذا وہ ایک علیحدہ قوم ہیں اور اپنے جداگانہ قومی تشخص کے بقاء کی ضمانت کے طور پر علیحدہ ملک کے حق دار ہیں۔

اس موضوع پر خود قائد اعظم محمد علی جناح کے بے شمار بیانات اور اعلانات مشہور و معروف ہیں، جن کا دوہرا نامض تحصیل حاصل کا مصداق اور وقت اور قلم و قرطاس کے لا حاصل صرف کا باعث ہوگا۔ البتہ اصولی اور اساسی اعتبار سے ”وطنی قومیت“ کے نظریے پر جو کاری ضرب مفکر و مصور پاکستان علامہ محمد اقبال نے لگائی تھی وہ یقیناً اس قابل ہے کہ اُسے ذہنوں میں تازہ کیا جائے۔ اس لیے کہ انہوں نے مسلمانوں کے ایک جداگانہ قوم ہونے کے صرف تہذیبی، تمدنی اور ثقافتی شواہد ہی پیش نہیں کیے تھے، بلکہ واقعہ یہ ہے کہ ایک ضرب ابراہیمی سے اس باطل نظریے کے بت ہی کو پاش پاش کر دیا تھا کہ ملکی سرحدیں مستقل قومیتوں کی تشکیل کی بنیاد بن سکتی ہیں اور انسان محض زمینی تعلق کی بناء پر ایک دوسرے سے کٹ سکتا ہے۔ چنانچہ ”وطنیت“ (یعنی وطن بحیثیت ایک سیاسی تصور کے) کے عنوان سے فرماتے ہیں

”اس دور میں مے اور ہے جام اور ہے جم اور
ساقی نے بنا کی روشِ لطف و ستم اور
مسلم نے بھی تعمیر کیا اپنا حرم اور
تہذیب کے آذر نے ترشوائے صنم اور

ان تازہ خداؤں میں بڑا سب سے وطن ہے
 جو پیرہنِ اس کا ہے وہ مذہب کا کفن ہے
 یہ بت کہ تراشیدہ تہذیب نوی ہے
 غارت گر کا شانہ دینِ نبویؐ ہے
 بازو ترا توحید کی قوت سے قوی ہے
 اسلام ترا دلیں ہے تو مصطفویؐ ہے
 نظارہٴ دیرینہ زمانے کو دکھا دے!
 اے مصطفویؐ! خاک میں اس بت کو ملا دے!

ذرا الفاظ کی گہرائی میں اتر کر مفکر و مصور پاکستان کے اس موضوع پر احساس کی

شدت کا اندازہ لگایا جائے تو بے اختیار غالب کا یہ شعر یاد آجاتا ہے کہ

”عرض کیجئے جو ہر اندیشہ کی گرمی کہاں
 کچھ خیال آیا تھا وحشت کا کہ صحرا جل گیا!“

اسی طرح مولانا سید حسین احمد مدنیؒ کے متذکرہ بالا جملے پر جو تلخ اور تیز و تند لیکن

شعریت اور فصاحت و بلاغت کی معراج کے مظہر اشعار کہے تھے علامہ سر محمد اقبال نے، وہ
 یہ تھے:۔

”عجم ہنوز نہ داند رموزِ دیں ورنہ
 ز دیوبند حسین احمد ایں چہ بوالحیست
 سرود برسر منبر کہ ملت از وطن است
 چہ بے خبرز مقامِ محمدؐ عربی است
 بمصطفیٰ برسوں خویش را کہ دیں ہمہ اوست
 اگر بہ او نہ رسیدی تمام بولہبی است!“

یہ دوسری بات ہے کہ جب مولانا مدنیؒ نے یہ وضاحت فرمائی کہ اولاً انہوں نے

لفظ قوم کا استعمال کیا تھا ملت کا نہیں! اور ثانیاً: انہوں نے صرف موجودہ دور کی عام روش کا

ذکر کیا تھا، نہ اُس کی وکالت کی تھی، نہ ہی مسلمانوں کو اس کے قبول کرنے کی تلقین کی تھی، تو علامہ مرحوم نے فوراً اعتراف کیا کہ اس پر اعتراض کا مجھے کوئی حق حاصل نہیں ہے اور اپنے اشعار سے بھی رجوع کر لیا۔ اگرچہ اُن کے کلام کے ایک جزو کی حیثیت سے یہ اشعار اب بھی شائع ہو رہے ہیں۔ (کاش کہ ان کے اشعار کے ساتھ کلام اقبال کے طابع و ناشر متذکرہ بالا حقائق پر مشتمل ایک وضاحتی نوٹ بھی شائع کر دیا کریں)۔

قصہ مختصر، وطنی قومیت کا نظریہ تحریک پاکستان کی لٹی ہے اور اس کے فروغ سے پاکستان کی جڑیں مزید کھوکھلی تو ہو سکتی ہیں مضبوط نہیں ہو سکتیں۔

دوسری وجہ مسلمانوں کی طبعی ساخت

دوسری نہایت اہم وجہ یہ ہے کہ مسلمان خواہ وہ باعمل (Practicing) ہو، خواہ بے عمل (Non-Practicing) — بہر حال اُس کے مزاج کی ایک مستقل ساخت ہے اور اُس کی طبیعت کی ایک خاص افتاد ہے، جس میں زمین کی پرستش اور ”وطن“ کے تقدس کے تصور کی کوئی گنجائش نہیں ہے۔ گویا اُس کی شخصیت کا خمیر جس مٹی سے اُٹھا ہے اُس میں ”حب وطن“ کا مادہ تو ہو سکتا ہے، ”وطن پرستی“ کا امکان نہیں ہے۔ پروفیسر مرزا محمد منور اس حقیقت کو ان خوبصورت الفاظ سے تعبیر کیا کرتے ہیں کہ ہندو کپچر زمین میں گڑا ہوا اور زمین سے بندھا ہوا (Earth Rooted and Earth Bound) ہے۔ یہی وجہ ہے کہ اُن کے یہاں زمین ”دھرتی ماتا“ کی حیثیت رکھتی ہے اور ”بھارت کی بے“ کے نعرے سے اُن کے جذبات میں ابھار اور احساسات میں ارتعاش پیدا ہو جاتا ہے، جب کہ مسلمان کے دل میں زمین کے مقدس یاد یوتا ہونے کا کوئی تصور موجود نہیں ہے بلکہ اُس کا مزاج ”آفاقی“ ہے اور اُس کے جذبات میں گرمی اور احساسات میں ہلچل ”اللہ اکبر“ کے نعرے سے ہوتی ہے۔ علامہ اقبال نے اپنی اُس نظم میں جس کے چند اشعار اوپر نقل ہو چکے ہیں، اس ”قید زمینی“ کے تصور پر بھی نہایت زور دار تیشہ چلایا ہے:

”ہو قید مقامی تو نتیجہ ہے تباہی

رہ بحر میں آزادِ وطن صورت ماہی
 ہے ترکِ وطن سنت محبوبِ الہی
 دے تو بھی نبوت کی صداقت کی گواہی
 گفتارِ سیاست میں وطن اور ہی کچھ ہے
 ارشادِ نبوت میں وطن اور ہی کچھ ہے!

برصغیر کے مسلمانوں کی خصوصیت

اس معاملے میں واقعہ یہ ہے کہ برصغیر پاک و ہند کے مسلمانوں کو زیادہ ہی خصوصیت حاصل ہے اور ان کا مزاج کچھ زیادہ ہی ”آفاقی“ ہے۔ اس کا ایک ممکنہ سبب یہ بھی ہو سکتا ہے کہ چونکہ یہاں کوئی دوسری نسلی یا لسانی عصبیت ایسی موجود نہیں تھی جو انہیں ایک دوسرے سے باندھ سکتی، لہذا اپنی شیرازہ بندی کے لیے انہیں مذہب کی قوت ماسک (Binding Force) پر دوسرے علاقوں کے مسلمانوں کے مقابلے میں زیادہ ہی انحصار کرنا پڑا اور چونکہ اسلام ایک علاقائی مذہب نہیں بلکہ آفاقی اور عالمی مذہب ہے۔ لہذا ان میں ”آفاقیت“ دوسروں کے مقابلے میں زیادہ ہی سرایت کر گئی اور سچ

”ہر ملک ملک ماست کہ ملک خدائے ماست!“

ان کے قلوب و اذہان میں خوب رچ بس گیا اور ان کے قومی شعور کا جزو لاینفک

بن گیا۔

چنانچہ بیسیویں صدی عیسوی میں مغربی استعمار کے ہاتھوں عالمی ملت اسلامیہ کو جو چر کے لگے اور صدے سہنے پڑے اور جن مظالم کا نشانہ بنا پڑا، ان پر سب سے زیادہ درد انگیز نالے اور رقت آمیز مریخے ہندوستان کے مسلمانوں نے کہے۔ اور اگرچہ وہ خود تو ان مظالم و مصائب سے گزشتہ صدی کے دوران دو چار ہو چکے تھے اور اب نسبتاً پر امن ماحول اور قانونی و دستوری نظام میں زندگی گزار رہے تھے، لیکن جب بھی دنیا کے کسی بھی کونے سے مسلمانوں پر ظلم و ستم کی خبر آتی تھی، ہندوستان کا مسلمان بالکل اسی شان کے ساتھ تڑپ

اُٹھتا تھا جس کا نقشہ اس شعر میں سامنے آتا ہے:

”خنجر چلے کسی پہ تڑپتے ہیں ہم امیر

سارے جہاں کا درد ہمارے جگر میں ہے!“

چنانچہ طرابلس میں مسلمانوں کے جھنڈے سرنگوں ہوئے تو عربی زبان میں دردِ انگیز مرثیہ کہا اعظم گڑھ (یوپی) کے ایک اصلاً ہندی اور نسلاً راجپوت مسلمان عالم و عارف کتاب الہی مولانا حمید الدین نے

﴿كَيْفَ الْقَرَارُ وَقَدْ نَكِسَ اَعْلَامُنَا بِطَرَابِكْسِ!!﴾

”قرار کیسے نصیب ہو جب کہ ہمارے جھنڈے طرابلس میں

سرنگوں کر دیئے گئے۔“

اور اسی طرح کے کتنے ہی درد بھرے مرثیے لکھے اُن کے بزرگ اور رشتے کے بھائی علامہ شبلی نعمانی نے (علامہ شبلی اور مولانا فراہی آپس میں ماموں زاد اور پھوپھی زاد بھائی تھے)۔ پھر پوری امت مسلمہ کی زبوں حالی پر خون کے آنسو روئے مولانا حالی، جنہوں نے امت کے درد اور اصلاح احوال کی بے پناہ آرزو کے تحت اپنی شہرہ آفاق ”مسدس“

لکھ ڈالی۔ جس کے سرنامے کے یہ دو اشعار تو ابدی اور غیر فانی ہیں کہنے

”پستی کا کوئی حد سے گزرنا دیکھے

اسلام کا گر کر نہ اُبھرنا دیکھے

مانے نہ کبھی کہ مد ہے ہر جذر کے بعد

دریا کا ہمارے جو اُترنا دیکھے!“

اور اسی طرح آخر میں ”مناجات بکھور سرور کونین“ کے یہ دو اشعار بھی نہایت درد

انگیز اور رقت آمیز ہیں:

”اے خاصہ خاصانِ رسل وقت دُعا ہے

امت پہ تری آ کے عجب وقت پڑا ہے

وہ دیں جو بڑی شان سے نکلا تھا وطن سے

پردیس میں وہ آج غریب الغرباء ہے!“
 پھر ذرا تصور کیجئے اُن جرأت مندانہ اور ولولہ انگیز مضامین و مقالات کا جو پہلی
 جنگ عظیم کے دوران ترکوں کی حمایت میں نکلے مولانا ابوالکلام آزاد مرحوم کے سحر آفریں اور
 جذبہ پرور قلم سے، اور شائع ہوئے ”الہلال“ اور ”البلاغ“ میں (از ۱۹۱۲ء تا ۱۹۱۶ء) —
 پھر کون نہیں جانتا کہ مسلمانوں کی عظمت و سطوت گزشتہ کے ضمن میں اس صدی کا سب سے
 بڑا نوحہ خواں، امت مسلمہ کو دنیا کے کسی بھی کونے میں پہنچنے والے دکھ اور درد پر سب سے
 بڑھ کر درد انگیز نالے بلند کرنے والا اور آہ و فغاں کرنے والا، اور سب سے بڑھ کر یہ کہ دین
 و ملت کی نشاۃ ثانیہ کے ضمن میں سب سے بڑا حدی خواں بھی، اسی صنم خانہ ہند سے تعلق
 رکھنے والا ”برہمن زادہ“ اور ”کافر ہندی“ تھا۔ بقول خود اُس کے:

”کافر ہندی ہوں میں دیکھ مرا ذوق و شوق

لب یہ صلوة و درود دل میں صلوة و درود“

اور

”برہمن زادہ رمز آشنائے روم و تبریز است!“

چنانچہ وہ کبھی جزیرہ صقلیہ کو دیکھ کر خون کے آنسو رویا:

”رولے اب دل کھول کر اے دیدہ خونناہ بار

وہ نظر آتا ہے تہذیب حجازی کا مزار!

تھا یہاں ہنگامہ اُن صحرا نشینوں کا کبھی

بحر بازی گاہ تھا جن کے سفینوں کا کبھی

زلزلے جن سے شہنشاہوں کے درباروں میں تھے

بجلیوں کے آشیانے جن کی تلواروں میں تھے

غلغلوں سے جن کے لذت گیر اب تک گوش ہے

کیا وہ تکبیر اب ہمیشہ کے لیے خاموش ہے!“

کبھی ہسپانیہ سے مخاطب ہو کر نوحہ کناں ہوا:

”ہسپانیہ تو خونِ مسلمان کا امیں ہے
مانند حرم پاک ہے تو میری نظر میں
پوشیدہ تری خاک میں سجدوں کے نشاں ہیں
خاموش اذائیں ہیں تری بادِ سحر میں
کیونکر خس و خاشاک سے دب جائے مسلمان
مانا وہ تب و تاب نہیں اُس کے شر میں!“

کبھی مسجدِ قرطبہ سے خطاب کرتے ہوئے اپنے باطنی سوز و گداز اور ذوق و شوق کا

اظہار کرتا ہوا نظر آتا ہے

”اے حرمِ قرطبہ! عشق سے تیرا وجود
عشق سراپا دوام جس میں نہیں رفت و بود
تیری فضا دل فروز، میری نوا سینہ سوز
تجھ سے دلوں کا حضور، مجھ سے دلوں کا کشود
کعبہٴ اربابِ فن، سطوتِ دینِ مبین
تجھ سے حرم مرتبتِ اُندلسیوں کی زمیں
ہے تہہ گردوں اگر حسن کی تیرے نظیر
قلبِ مسلمان میں ہے اور نہیں ہے کہیں!
دیدہٴ انجم میں ہے تری زمیں آسماں
آہ کہ صدیوں سے ہے تیری فضا بے اذال
کون سی وادی میں ہے کون سی منزل میں ہے
عشق بلا خیز کا قافلہٴ سخت جاں!“

اور ساتھ ہی ملتِ اسلامیہ کی نشاۃ ثانیہ کی نوید جان فرادیتا دکھائی دیتا ہے:

آبِ رواں کبیر! تیرے کنارے کوئی
دیکھ رہا ہے کسی اور زمانے کے خواب

عالم نو ہے ابھی پردہ تقدیر میں
میری نگاہوں میں ہے اُس کی سحر بے حجاب
پردہ اٹھا دوں اگر چہرہ افکار سے
لا نہ سکے گا فرنگ میری نواؤں کی تاب
جس میں نہ ہو انقلاب، موت ہے وہ زندگی
رُوح اُم کی حیات، کشمکش انقلاب!“

اور کبھی طرابلس کی جنگ میں غازیوں کو پانی پلاتے ہوئے شہید ہونے والی

فاطمہ بنت عبداللہ سے خطاب کرتے ہوئے اپنے جذبات ملی کا اظہار کرتا ہے:

”فاطمہ! تو آبروئے امت مرحوم ہے
ذره ذره تیری مشیت خاک کا معصوم ہے
یہ سعادت حور صحرائی! تری قسمت میں تھی
غازیان دین کی سقائی تری قسمت میں تھی
یہ کلی بھی اس گلستان خزاں منظر میں تھی
ایسی چنگاری بھی یا رب اپنی خاکستر میں تھی
فاطمہ! گوشبنم افشاں آنکھ تیرے غم میں ہے
نغمہ عشرت بھی اپنے نالہ ماتم میں ہے
رقص تیری خاک کا کتنا نشاط انگیز ہے
ذره ذره زندگی کے سوز سے لبریز ہے
ہے کوئی ہنگامہ تیری تربت خاموش میں
پل رہی ہے ایک قوم تازہ اس آغوش میں!“

تو کبھی ترکوں کے رنج و الم میں شریک ہو کر اور ان کے مصائب پر اپنے کرب کا

اظہار کرنے کے ساتھ ساتھ مستقبل قریب میں اسلام کی نشاۃ ثانیہ کی خوشخبری بھی سناتا ہے:

”دلیل صبح روشن ہے ستاروں کی تنک تابلی

اُفتق سے آفتاب اُبھرا گیا دورِ گراں خوابی
 عطا مومن کو پھر درگاہِ حق سے ہونے والا ہے
 شکوہ ترکمانی ، ذہن ہندی، نطقِ اعرابی
 سرشکِ چشمِ مسلم میں ہے نیساں کا اثر پیدا
 خلیل اللہ کے دریا میں ہوں گے پھر گہر پیدا
 کتابِ ملتِ بیضا کی پھر شیرازہ بندی ہے
 یہ شاخِ ہاشمی کرنے کو ہے پھر برگِ وبر پیدا
 اگر عثمانیوں پر کوہِ غم ٹوٹا تو کیا غم ہے
 کہ خونِ صد ہزار انجم سے ہوتی ہے سحر پیدا!“

اور اس کے لیے مسلمانوں کو جو پیغام عمل دیتا ہے اُس کا اہم ترین نکتہ یہ ہے کہ

”تو رازِ کن فکاں ہے اپنی آنکھوں پر عیاں ہو جا
 خودی کا رازداں ہو جا، خدا کا ترجمان ہو جا
 ہوس نے کر دیا ہے کلڑے کلڑے نوعِ انسان کو
 اخوت کا بیان ہو جا، محبت کی زباں ہو جا
 یہ ہندی، وہ خراسانی، یہ افغانی، وہ تورانی
 تو اے شرمندہٴ ساحلِ اُچھل کر بیکراں ہو جا
 غبارِ آلودہٴ رنگ و نسب ہیں بالِ وپر تیرے
 تو اے مرغِ حرمِ اُڑنے سے پہلے پرفشاں ہو جا!“

الغرض مسلمانانِ برصغیر پاک و ہند کا مزاج ویسے تو ابتداء ہی سے آفاقی رہا ہے، لیکن اس صدی میں تو یہ کیفیت اپنے عروج کو پہنچی ہوئی نظر آتی ہے۔ اب ظاہر ہے کہ اس مزاج اور اُفتادِ طبع اور اس اندازِ فکر و نظر کے وارثِ کامل اور حامل اتم مسلمانانِ پاکستان کے قلب و نظر کی ایسی قلبِ ماہیت کیسے ممکن ہے کہ زمینی تعلق اتنا مضبوط اور وطن کی پرستش اتنی گہری ہو جائے کہ ایک وطنی نیشنلزم (Territorial Nationalism) اس کے استحکام کی

اصل اساس بن جائے۔

اس ضمن میں اس تاریخی عجوبے پر بھی نگاہ رہے تو مناسب ہوگا کہ اس صدی کے اوائل میں خلافت عثمانیہ کے خاتمے پر ایک زبردست عوامی تحریک چلی اور صرف ہندوستان میں۔ اور اس تحریک کی تیزی اور تندی کا عالم یہ تھا کہ نہ صرف یہ کہ پورے برصغیر کی فضا اس شعر کی صدائے بازگشت سے گونج اٹھی تھی کہ

”بولیں اماں محمد علی کی

جان بیٹا خلافت پہ دے دو!“

بلکہ ہندوؤں تک کو اس تحریک میں شمولیت اختیار کرنی پڑی تھی۔ اس لیے کہ آنجہانی موہن داس کرم چند گاندھی نے شدت کے ساتھ محسوس کر لیا تھا کہ اگر اس وقت اس تحریک کا ساتھ نہ دیا تو پورا پولیٹیکل کیریئر ختم ہو کر رہ جائے گا۔

تیسرا سبب: تقسیم در تقسیم کا اندیشہ

اس ضمن میں تیسری اور آخری لیکن نہایت اہم بات یہ ہے کہ اگر زبانی تعلق ہی کو قومی جذبہ کی بنیاد بنانے پر زور دیا جائے تو اس سے اتحاد نہیں، انتشار و وجود میں آئے گا۔ اس لیے کہ یہ نظریہ ایک ایسے حیوان کے مانند ہے جو اپنے دشمن کو خود اپنے ہی دودھ سے پالتا ہے۔ چنانچہ ”وطنی قومیت“ ہی کے لطن سے ”علاقائی قومیتیں“ جنم لیتی ہیں اور اسی کی چھاتیوں سے دودھ پی کر پروان چڑھتی ہیں۔

اس ضمن میں بھارت کا معاملہ اگرچہ پاکستان سے قدرے مختلف ہے کہ لفظ بھارت بھی کئی ہزار سال پرانا ہے اور ”مہا بھارت“ کا تصور بھی نہایت قدیم ہے۔ جب کہ، جیسا کہ اس سے قبل عرض کیا جا چکا ہے، پاکستان کا تو نام ہی حادثہ محض ہے، اس کے باوجود ”وطنی قومیت“ کے نظریے میں تقسیم در تقسیم کے جو بیج بالقوہ (Potentially) موجود ہوتے ہیں، اُس کا نقشہ وہاں بھی نظر آ رہا ہے اور علاقائی قومیتیں اور مقامی عصیئتیں نسلی اور لسانی عوامل سے مزید تقویت پا کر نہایت تیزی اور تندی

کے ساتھ سر اٹھا رہی ہیں اور بھارتی قیادت کو اپنی ملکی وحدت و سالمیت کو برقرار رکھنے کے لیے پیہم و مسلسل اور شدید وجاں گسل محنت کرنی پڑ رہی ہے۔ اس پس منظر میں دیکھا جائے تو پاکستان کا معاملہ بے حد نازک اور کمزور ہے۔ اس لیے کہ پاکستان کا تو تصور بھی پچاس سال سے زیادہ کی تاریخ نہیں رکھتا، اور کم از کم اس نام کے ساتھ کسی سیاسی وحدت اور اس کی عظمت و سطوت کی کوئی تاریخ موجود نہیں، لہذا اگر اس کی اساس پر وطنی قومیت کا راگ الاپا گیا تو اصل تقویت سندھی، بلوچی، پنجتون اور پنجابی قومیتوں کو حاصل ہوگی۔ اس لیے کہ اگر فی الواقع زمینی رشتہ ہی مقدس ہے تو ایک سندھی کے لیے سندھ کے وطن ہونے کا تصور زیادہ قریبی بھی ہے اور قدیمی بھی۔ پھر اس کو تقویت دینے کے لیے خاص طور پر لسانی عامل موجود ہے جو نہایت قوت کا حامل ہے۔ اور ظاہر ہے کہ پاکستان کا لفظ بھی نہ قرآن میں ہے نہ حدیث میں، اور اس کی حدود بھی ہرگز نہ کتاب و سنت سے ماخوذ ہیں نہ ان پر مبنی، تو پھر اگر وطن ہی کو ”پوجنا“ ہے تو سر زمین سندھ کو کیوں نہ ”پوجا“ جائے۔ وَقَسُّ عَلٰی ذٰلِكَ۔

”وفا کیسی کہاں کا عشق جب سر پھوڑنا ٹھہرا

تو پھر اے سنگدل تیرا ہی سنگ آستاں کیوں ہو؟“

اس پوری بحث کا حاصل یہ ہے کہ پاکستان کے استحکام کے

لیے نہ ”تاریخی تقدس“ کا عامل موجود ہے نہ ہی ”جغرافیائی

عوامل“ اس کے پشت پناہ ہیں، پھر کوئی نسل، لسانی یا وطنی

قومیت کا جذبہ بھی ایسا موجود نہیں ہے جو اس کے استحکام

کے لیے پختہ اساس اور سنگین بنیاد کا کام دے

سکے۔ لہذا اس کے استحکام کا کل دار و مدار صرف ایک

چیز پر ہے اور وہ وہی ہے جس نے اسے جنم دیا

تھا۔ یعنی ”مذہبی جذبہ“۔ گویا پاکستان کا معاملہ بالکل

ع ”کافریتوانی شدنا چار مسلمان شو!“

والا ہے کہ اگر اسے اپنی بقا مطلوب ہے اور یہ کسی دوسری

طاقت کا طفیلی یا زبردست بن کر نہیں، بلکہ باوقار اور باعزت اور حقیقتاً آزاد اور خود مختار ہو کر باقی رہنا چاہتا ہے تو اس کے لیے کوئی اور چارہ کار سرے سے موجود ہی نہیں ہے سوائے اس کے کہ یہ اسلام کا دامن تھامے اور اُس کا سہارا لے۔“

یہ بات ہر اُس شخص کے لیے اچھی طرح سمجھ لینے کی ہے جو کسی بھی وجہ سے پاکستان کے بقاء و استحکام کا طالب اور خواہش مند ہو۔ اس لیے کہ اگر کوئی بد بخت کسی سبب سے اپنے ذہن و قلب سے پاکستان کو بالفعل ”مخو“ (Write-Off) کر ہی چکا ہو تو بات دوسری ہے، اُس کے لیے تو ہماری یہ پوری بحث ہی غیر متعلق بھی ہے اور لایعنی بھی۔ لیکن جو شخص بھی دل سے پاکستان کا بقاء و استحکام چاہتا ہو اُس کے لیے انشاء اللہ العزیز ہمارا یہ تجزیہ فیصلہ کن ثابت ہوگا اور وہ اس حقیقت کو جان لے گا کہ اگرچہ عوام کی فلاح و بہبود، انتظامی مشینری کی اصلاح و تطہیر اور مختلف علاقوں کے رہنے والوں اور مختلف طبقات سے تعلق رکھنے والوں کا اعتماد و اطمینان بھی نہایت اہم امور ہیں اور اُن کے بغیر بھی یقیناً پاکستان مستحکم نہیں ہو سکتا۔ اور خاص طور پر موجودہ حالت میں تو اُن کی اہمیت بہت ہی زیادہ بڑھ گئی ہے، اور اُن امورِ ثلاثہ کے ضمن میں جو شدید کوتاہی مسلسل ہو رہی ہے اگر جلد از جلد اُس کی تلافی کی صورت پیدا نہ ہوئی تو شدید اندیشہ ہے کہ یہ بچا کھچا پاکستان بھی مع ”تمہاری داستاں تک بھی نہ ہوگی داستاںوں میں!“

کا مصداق بن جائے۔ تاہم پاکستان کے دوام و استحکام کی اصل اساس یہ چیزیں نہیں بلکہ صرف اور صرف اسلامی جذبہ ہے اور اگر وہ جلد از جلد بھر پور انداز میں بروئے کار نہ آیا تو باقی تمام چیزوں کی اصلاح کے باوجود پاکستان یا تو اپنی سالمیت ہی کو برقرار نہیں رکھ سکے گا اور اس کے حصے بخرے ہو جائیں گے۔ یا اگر باقی رہے گا بھی تو کسی دوسری بڑی طاقت کا طفیلی یا زبردست ہو کر۔

اب اس سے قبل کہ ہم آگے بڑھیں اور تفصیل کے ساتھ عرض کریں کہ وہ مذہبی جذبہ جو اب پاکستان کے استحکام کی حقیقی، واقعی، مضبوط اور پائیدار بنیاد بن سکتا ہے اپنی

نوعیت کے اعتبار سے قطعاً مختلف ہے، اُس ”مذہبی جذبے“ سے جس نے پاکستان کو جنم دیا تھا اور جو آج سے تقریباً نصف صدی قبل تحریک پاکستان کی رُوح رواں بنا تھا۔ راقم قائد اعظم مرحوم کے ۱۱ اگست ۱۹۴۷ء کے جملے کے بارے میں اپنی توجیہ پیش کرنے کی جسارت کرتا ہے۔

راقم کے نزدیک قائد اعظم کا وہ قول نہ تو اُن کے سابقہ موقف سے انحراف کا مظہر تھا۔ اس لیے کہ قائد اعظم مرحوم خواہ ایک ”مذہبی شخصیت“ نہ تھے تاہم ہرگز دنیا کے عام سیاستدانوں کے مانند جھوٹے اور فریبی نہیں تھے، اور اُن کے کردار کی مضبوطی، ”سیرت کی پختگی“، ظاہر و باطن کی یکسانیت اور صداقت و امانت کا لوہا اُن کے بدترین دشمن بھی مانتے ہیں۔ اسی طرح اُن کا وہ متنازعہ جملہ حالات کے وقتی دباؤ کے تحت اعصاب کے متاثر ہو جانے کا بھی مظہر نہیں تھا، اس لیے کہ قائد اعظم کے اعصاب ہرگز اتنے کمزور نہ تھے، بلکہ وہ واقعاً فولادی اعصاب کے مالک تھے اور برے سے برے حالات میں بھی اُن پر کبھی گھبراہٹ یا سراسیمگی کے طاری ہونے کی کوئی مثال نہیں ملتی۔ راقم کے نزدیک اُن کے اس قول کی اصل توجیہ اور اُن کے سابق موقف کے ساتھ اُس کی مطابقت و موافقت کی صورت یہ ہے کہ پیش نظر اولاً برصغیر پاک و ہند میں بسنے والے مسلمانوں کے دین و مذہب، تہذیب و ثقافت اور سیاسی و معاشی حقوق کی حفاظت و مدافعت تھی، جو قیام پاکستان کی صورت میں تمام و کمال حاصل ہوگئی اور ان چیزوں کے ضمن میں ہندوؤں کے نامنصفانہ بلکہ منتقمانہ رویے سے پیدا شدہ خطرات کا سدباب ہو گیا ثانیاً پاکستان میں واقعاً اسلامی نظام کے بالفعل قیام کے ضمن میں اُن کے پیش نظر ایک خالص جمہوری طریقہ تھا۔ یعنی یہ کہ اگر پاکستان کے مسلمانوں میں جو ایک غالب اور فیصلہ کن اکثریت میں ہیں، واقعاً اسلام کے ساتھ حقیقی اور واقعی لگاؤ پیدا ہو جائے اور وہ حقیقتاً اور واقعاً اسلامی تہذیب و تمدن کے فروغ اور اسلامی قانون و شریعت کے نفاذ و اجراء کے خواہاں بن جائیں تو خالص سیکولر جمہوری نظام بھی اُن کے راستے میں ہرگز رکاوٹ نہیں بن سکتا، اور اُن کے اجتماعی ارادے، ”(Collective Will) کے بروئے کار آنے میں ہرگز کوئی چیز مانع نہیں ہو سکتی، لہذا

فوری طور پر دستوری اور قانونی سطح پر مذہبیت کا راگ الاپنے اور پوری دنیا کو خبردار اور چوکنا کر دینے کی ضرورت نہیں ہے۔ ایک جمہوری نظام میں قانون سازی کا سارا دار و مدار کثرت رائے پر ہوتا ہے، لہذا اگر بالفرض پاکستان میں ایک سیکولر لیکن حقیقتاً جمہوری نظام قائم ہو جائے تو مسلمانوں کی عظیم اکثریت کو دین و مذہب کی جانب پیش قدمی سے کوئی چیز روک نہیں سکتی۔

اب یہ تو ممکن ہے کہ کسی کو قائد اعظم کی اس رائے سے اختلاف ہو اور وہ اس طریق کار کو اسلامی نظام کے قیام اور قانون اسلامی کے نفاذ و ترویج کے لیے درست اور موثر نہ سمجھے، لیکن اس توجیہ سے وہ سارے اشکال حل ہو جاتے ہیں جو اس جملے کے ظاہری الفاظ سے پیدا ہوتے ہیں اور نہ کسی انحراف کا کوئی سوال باقی رہتا ہے نہ کسی وقتی اور فوری سراسیمگی کا۔ هَذَا مَا عِنْدِي وَالْعِلْمُ عِنْدَ اللَّهِ!



کون سا اسلام؟

گزشتہ مباحث سے یہ بات اظہر من الشمس ہو چکی ہے کہ پاکستان پوری دنیا کا وہ واحد ملک ہے جس کی ”ولدیت“ صرف اور صرف اسلام ہے۔ چنانچہ یہ قائم بھی دین و مذہب کے نام پر ہوا اور اس کے بقا و دوام اور ترقی و استحکام کے لیے بھی نہ تاریخی تقدس کا عامل موجود ہے، نہ فطری جغرافیائی حدود کا حفاظتی ذریعہ اور نہ ہی دنیا کے معروف اور مروجہ معیارات کے مطابق کوئی قوم پرستانہ جذبہ۔ بلکہ اُسے مضبوط اور مستحکم اور ناقابلِ تسخیر بنا سکتا ہے تو صرف اور صرف مذہبی جذبہ۔ تو آئیے کہ اب ہم اُس مذہبی جذبے کی نوعیت اور خدوخال معین کرنے کی کوشش کریں جو پاکستان کے بقا و استحکام کی مضبوط اور پائیدار اساس بن سکتا ہے، اور یہ سمجھنے کی کوشش کریں کہ اسلام کی کون سی تعبیر اُس مذہبی جذبے کی پیدائش و افزائش کا ذریعہ بن سکتا ہے۔

1- قومی و نسلی نہیں بلکہ حقیقی اور عملی

اس ضمن میں اوّلین اور اہم ترین حقیقت جو سامنے آتی ہے وہ یہ کہ وہ مذہبی جذبہ جو پاکستان کے بقا و استحکام کا ضامن بن سکتا ہے بنیادی طور پر مختلف ہے اُس مذہبی جذبے سے جو اُس کے وجود میں آنے کا سبب بنا تھا، اس لیے کہ اُس وقت مقابلہ غیر مسلموں سے تھا۔ لہذا ہر وہ شخص جو مسلمانوں کے گھر میں پیدا ہوا اور مسلمانوں کا سانام رکھتا تھا، قومی تحریک میں نہ صرف شامل اور شریک ہو سکتا تھا، بلکہ اُس کے قائدین تک کی صفوں میں بار پا سکتا تھا، قطع نظر اس سے کہ اُس کے واقعی نظریات کیا تھے، اُس کے اخلاق اور کردار کا عالم کیا تھا اور وہ اسلام کے بنیادی احکام تک پر عمل پیرا تھا یا نہیں؟ حتیٰ کہ ارکانِ اسلام تک کا بھی پابند تھا یا نہیں؟ چنانچہ اُس وقت ”پاکستان کا مطلب کیا؟ لا الہ الا اللہ“ کے بعد سب سے زیادہ مقبول نعرہ یہی تھا کہ ”مسلم ہے تو مسلم لیگ میں آ“

واقعہ یہ ہے کہ اُس وقت کی کشمکش میں ہمارے اندر اپنے مسلمان ہونے کا احساس زیادہ شدت کے ساتھ خود ہندوؤں کے طرز عمل اور رویے کے باعث پیدا ہو رہا تھا کہ جہاں کسی مسلمان کا ہاتھ اُن کے برتن کو چھو گیا وہ ”بھرشٹ“، یعنی ناپاک ہو گیا۔ خواہ وہ مسلمان کتنا ہی صاف ستھرا اور نہایا دھویا کیوں نہ ہو، اور وہ ہندو خود کتنے ہی گندے اور میلے کچیلے کیوں نہ ہوں۔ چنانچہ ہر ریلوے سٹیشن پر پینے کا پانی بھی اس شان سے جدا تھا کہ اگر ”مسلمان پانی“ پلیٹ فارم کے ایک سرے پر ہوتا تھا تو ”ہندو پانی“ اُس کے بالکل بالمتقابل دوسرے سرے پر۔ پھر خاص طور پر معاشی و اقتصادی میدان میں ہندوؤں کی جانب سے مسلمانوں پر جس طرح عرصہ حیات تنگ کرنے کی کوششیں ہو رہی تھیں، اُن کی چھین اور کسک کو ہر مسلمان تاجر، یہاں تک کہ کھوکھے والے اور خانچہ فروش تک اور جملہ سرکاری ملازم یہاں تک کہ چوکیدار اور چپڑاسی تک محسوس کر رہے تھے۔ گویا کہ اُس وقت کے مسلم نیشنلزم میں جہاں مثبت اور حقیقی عوامل بھی کار فرما تھے، وہاں ایک اہم اور موثر عنصر بنائے وطن کے رویے کا رد عمل (Reaction) بھی تھا۔

اس ضمن میں نومبر ۱۹۲۵ء میں علماء ہند کے دوسرے کل ہند اجلاس کے موقع پر اپنے خطبہ صدارت میں جو کچھ فرمایا تھا مولانا حسین احمد مدنی رحمۃ اللہ علیہ کے استاز اور مربی حضرت شیخ الہند مولانا محمود حسن دیوبندی رحمۃ اللہ علیہ نے، اس کا مطالعہ بہت مفید اور بہت سوں کے لیے ”انکشاف حقیقت“ کا ذریعہ بنے گا۔ حضرت شیخ الہند رحمۃ اللہ علیہ نے فرمایا تھا۔

”ہاں یہ میں پہلے بھی کہہ چکا ہوں اور آج پھر کہتا ہوں کہ ان اقوام کی باہمی مصالحت اور آشتی کو اگر آپ پاسدار اور خوشگوار دیکھنا چاہتے ہیں تو اُن کی حدود کو خوب اچھی طرح دلنہیں کر لیجئے۔ اور وہ حدود یہی ہیں کہ خدا کی باندھی ہوئی حدود میں اُن سے کوئی رخنہ نہ پڑے، جس کی صورت بجز اس کے کچھ نہیں کہ صلح و آشتی کی تقریب سے فریقین کے مذہبی امور میں سے کسی ادنیٰ امر کو بھی ہاتھ نہ لگایا جائے اور دنیوی

معاملات میں ہرگز کوئی طریقہ ایسا نہ اختیار کیا جائے جس سے کسی فریق کی ایذا رسانی اور دل آزاری مقصود ہو۔ مجھے افسوس کے ساتھ کہنا پڑتا ہے کہ اب تک بہت جگہ عمل اس کے خلاف ہو رہا ہے۔ مذہبی معاملات میں تو بہت سے لوگ اتفاق ظاہر کرنے کے لیے اپنے مذہب کی حد سے گزر جاتے ہیں، لیکن محکموں اور ابوابِ معاش میں ایک دوسرے کی ایذا رسانی کے درپے رہتے ہیں۔ میں اس وقت جمہور سے خطاب نہیں کر رہا ہوں، بلکہ میری گزارش دونوں قوموں کے زعماء (لیڈروں) سے ہے کہ ان کو جلسوں میں ہاتھ اٹھانے والوں کی کثرت اور ریزولیوشنوں کی تعداد سے دھوکا نہ کھانا چاہئے کہ یہ طریقہ سطحی لوگوں کا ہے اور ان کو ہندو مسلمانوں کے نجی معاملات اور سرکاری محکموں میں متعصبانہ رقابتوں کا اندازہ کرنا چاہئے۔“^(۱)

ذرا اندازہ فرمائیے حضرت شیخ الہند کی دورانِ شیشی اور شرف نگاہی کا کہ یہ ۱۹۲۰ء کا دور ہے۔ جب کہ ہندوستان میں ہندو اور مسلمان بظاہر شیر و شکر ہیں اور تحریک آزادی میں قدم بہ قدم اور شانہ بہ شانہ شریک ہیں۔ اور خود محمد علی جناح جو اس وقت تک ”قائد اعظم“ نہیں بنے تھے، ہندو مسلم اتحاد کے سفیر اور محبت و یگانگت کے سب سے بڑے داعی اور علمبردار ہیں، لیکن وہ مردِ درویش اس ظاہری رواداری کے پردے میں ہندو کی اصل ذہنیت کا اندازہ کر چکا ہے اور واضح اور غیر مبہم الفاظ میں تنبیہ کر رہا ہے کہ اگر برادرانِ وطن کا رویہ یہی رہا تو ہمیں بھی اپنے طرزِ عمل پر نظر ثانی کرنی ہوگی۔

اس کے فوراً بعد آتا ہے تحریکِ خلافت کا طوفانی اور ہیجانی دور جس میں ہندوؤں کو مسلمانوں کا حاشیہ بردار اور تابع (Camp Follower) بننے ہی میں عافیت نظر آتی ہے۔

(۱) بحوالہ ”میں بڑے مسلمان“، تالیف مولانا عبدالرشید ارشد، ص ۲۹۱

چنانچہ اُس جذباتی اور ہنگامی دور میں تو مسلمان اور ہندو واقعتاً شیر و شکر نظر آتے ہیں۔ لیکن جب تحریکِ خلافتِ دفعاً بالکل اُسی انداز میں ختم ہو جاتی ہے جیسے تیز بخار پسینہ آنے سے یکدم اتر جاتا ہے تو صورتِ حال میں ایک فوری تبدیلی آتی ہے کہ ایک جانب مسلمانوں میں شدید دل شکستگی کی کیفیت پیدا ہوئی، اُن کے ولولے سرد پڑے اور ایک عام بددلی اور مایوسی کی فضا طاری ہو گئی، اور دوسری جانب (غالباً مسلمانوں کی اس عمومی کیفیت ہی سے حوصلہ پا کر) ہندو ذہنیت کھل کر سامنے آئی۔ چنانچہ کہیں اُس نے ”شدھی اور سنگھٹن“ کا روپ دھارا تو کہیں ”واردھا اسکیم“ کی صورت اختیار کی، اور کہیں ”ہندو مہاسبھا“ کی شکل میں ظہور کیا تو کہیں راشٹریہ سیکھ کی صورت میں جلوہ گر ہوئی۔ نیتجتاً ہندوستان میں ہندو مسلم کشمکش کے شدید ترین دور کا آغاز ہو گیا اور مسلم قوم پرست تحریک اپنے نقطہٴ عروج کی جانب تیزی کے ساتھ منزلیں طے کرتے ہوئے بڑھنے لگی۔ اس طرح کم از کم مسلمانانِ ہند کے ضمن میں ہندو کی تنگ نظری اور استحصالی ذہنیت کے بارے میں وہ بات کمالِ صداقت کے ساتھ کہی جاسکتی ہے، جو علامہ اقبال نے یورپی استعمار کے بارے میں کہی تھی: مع

”مسلمان کو مسلمان کر دیا طوفانِ مغرب نے!“

اور قیامِ پاکستان کی ضمن میں ہندوؤں کے اس طرزِ عمل پر بجا طور پر اُن کا شکریہ ادا کیا جاسکتا ہے کہ

تو نے اچھا ہی کیا دوست سہارا نہ دیا
مجھ کو لغزش کی ضرورت تھی سنبھلنے کے لیے

بہر حال اس گھمسان کے رن میں ظاہر ہے کس کے پاس فرصت تھی اور کسے ہوش تھا کہ یہ دیکھے کہ کون اسلام پر واقعتاً عمل پیرا ہے اور کون اُس کے کم از کم لوازم و شرائط پر بھی پورا نہیں اُترتا۔ اُس وقت تو واحد امتیاز کلمہٴ شہادت کا تھا کہ کون کلمہ گو ہے اور کون نہیں! چنانچہ تحریکِ پاکستان کی اساس مسلم قومیت قرار پائی نہ کہ اسلام کے ساتھ واقعی اور عملی تعلق، اور یہ ہتھیار واقعتاً اُس وقت بہت کارگر اور موثر ثابت ہوا۔ چنانچہ اُسی کی اساس پر تحریک نے عوامیت اختیار کی اور کامیابی حاصل کر لی اور قیامِ پاکستان کا ”معجزہ“ ظہور میں آ گیا۔

تقسیم کے بعد حالات یکسر تبدیل ہو گئے۔ مغربی پاکستان میں ہندو نہ ہونے کے برابر رہ گئے اور جورہ گئے انہوں نے بھی کم از کم وقتی طور پر گویا دم سادھ لیا۔ چنانچہ ہندو مسلم کشمکش مغربی پاکستان کی حد تک بالکل ختم ہو گئی۔ رہے بھارت کے حالات تو وہ بین الاقوامی سرحدوں کے پردوں میں چھپ کر ”آنکھ اوجھل پہاڑ اوجھل“ کے مصداق بن گئے۔ نتیجتاً جب تک تقسیم کے وقت کے زخموں میں ٹیسیں اٹھتی رہیں اور کسک باقی رہی سابقہ کشمکش کی یاد بھی برقرار رہی، لیکن وقت گزرنے کے ساتھ رفتہ رفتہ اُس کے اثرات بھی زائل ہو گئے اور یاد بھی باقی نہ رہی۔ رہا مشرقی پاکستان تو وہاں اگرچہ ایک فعال اور مؤثر ہندو اقلیت قابل لحاظ تعداد میں موجود تھی، لیکن اُس نے کمال ہوشیاری اور چابکدستی سے کام لے کر وہاں کی مسلم اکثریت کے مسابقت اور مقابلے کے جذبے کا رُخ اپنی جانب سے پھر کر مغربی پاکستان کی طرف کر دیا اور خود خاموشی کے ساتھ ایک بغلی دشمن کے انداز میں ایک لسانی اور ثقافتی قومیت کے تصور کو ابھارنے اور اُجاگر کرنے میں لگ گئے، جس کا نتیجہ پچیس سال کے اندر اندر پاکستان کی شکست اور بنگلہ دیش کے قیام کی صورت میں ظاہر ہوا، جس پر پاکستان اور نظریہ پاکستان کے دشمنوں کے گھروں میں گھی کے چراغ جلے اور انہیں یہ کہنے کا موقع ملا کہ دو قومی نظریہ باطل (False) ثابت ہو گیا ہے۔ اور اس کے بعد یہی طریق کار——(Strategy) ”بچے کھچے پاکستان“ میں چھوٹے صوبوں بالخصوص سندھ کی ہندو اقلیت اپنائے ہوئے ہے۔ چنانچہ اُس نے بھی سندھ کی قدیمی مسلمان آبادی کی اکثریت کی مخالفت اور نفرت کا رُخ پنجاب کی جانب موڑ کر خود ایک لسانی اور ثقافتی قومیت کے دامن میں پناہ لی ہوئی ہے اور بظاہر احوال تو یہی نظر آتا ہے کہ ”سندھودیش“ کی تحریک بھی سندھ کی نوجوان نسل کے معتد بہ حصے کو اپنی پلیٹ میں لے چکی ہے۔ واللہ اعلم۔

بنا بریں اب وہ مسلم قوم پرستی جس کے شعور کی گیرائی و گہرائی میں ایک فیصلہ کن حصہ برصغیر کی ہندو مسلم کشمکش کی شدت کا تھا ایک مؤثر اور قابل لحاظ عامل کی حیثیت سے موجود ہی نہیں ہے۔ گویا ندی جزیبے کی وہ قسم جو پاکستان کے قیام کا ذریعہ بنی تھی اب نہ صرف یہ کہ غیر مؤثر اور دُورا زکار——(Obsolete) ہو چکی ہے بلکہ فی الواقع موجود ہی

نہیں ہے۔ اس لیے کہ پاکستان کی نئی نسل کو نہ صرف یہ کہ ہندو ذہنیت کا کوئی تجربہ نہیں ہوا، بلکہ اس کے برعکس اُسے تو آئے دن محبت کے اُن ”زمزموں“ سے سابقہ پیش آتا ہے، جو سرحد پار سے ہوا کے دوش پر ریڈیو اور ٹی وی کے ذریعے پہنچتے رہتے ہیں یا جن کی یلغار مسلسل دانشوروں، شاعروں، ادیبوں اور صحافیوں — اور سب سے بڑھ کر ثقافتی طاقتوں کے ذریعے ہوتی رہتی ہے۔

صرف یہی نہیں، بلکہ اس سے بڑھ کر یہ کہ اب پاکستان میں عمودی (Vertical) اور افقی (Horizontal) تقسیم اور محاذ آرائی (Polarisation) نے خود پاکستانی مسلمانوں کو باہم منقسم اور ایک دوسرے کے بالمقابل کھڑا کر دیا ہے۔ چنانچہ ایک جانب علاقائی، لسانی اور ثقافتی تقسیم کی گہرائی اور گیرائی میں روز بروز اضافہ ہو رہا ہے تو دوسری جانب طبقاتی تقسیم کا شعور بھی رفتہ رفتہ بڑھ رہا ہے۔ لہذا اب پاکستان کے مسلمانوں میں مقاصد کی یک جہتی اور ہم آہنگی صرف مسلم قومیت کے تصور اور محض قوم پرستانہ جذبے کی بنیاد پر پیدا نہیں ہو سکتی، بلکہ اب انہیں کوئی شے ”بنیان مرصوص“ (یعنی سیسہ پلائی ہوئی دیوار) ⁽¹⁾ بنا سکتی ہے تو صرف وہ مذہبی جذبہ ہو سکتا ہے جو اُس اسلام کے ساتھ حقیقی تعلق اور کردار و عمل کے واقعی رشتے سے پیدا ہوا اور اُسی سے غذا حاصل کرے اور نشوونما پائے۔

یہی بات راقم نے ایک ملاقات میں پاکستان کے بزرگ صحافی جناب زیڈ اے سلہری سے عرض کی تھی کہ آپ کا تقریباً ہر مضمون ”دوقومی نظریے“ (Two Nation Theory) پر مبنی ہوتا ہے، اور آپ کی ہر تحریر کی تان لازماً مسلم قومیت (Muslim Nationhood) پر ہی ٹوٹی ہے — تو جہاں تک اس حقیقت کا تعلق ہے کہ پاکستان اسی کی بنیاد پر قائم ہوا تھا تو میرے خیال میں کوئی نہایت ہی ڈھیٹ قسم کا انسان ہی ہوگا جو اس سے انکار کی جرأت کرے۔ بلکہ واقعہ یہ ہے کہ جس انداز سے آپ اس کی تکرار کر رہے ہیں اُس سے تو اُلٹا اس شک کے پیدا ہونے کا امکان ہے کہ پاکستان کی ”ابجاد و تکوین“ (Genesis) کے ضمن میں کوئی اور دوسرا قومی ترنظر یہ بھی موجود ہے جس کی اس تکرار اور

اعادے اور شد و مد کے ساتھ لٹری اور تردید کی ضرورت محسوس ہو رہی ہے۔ اصل قابل غور اور اہمیت کی حامل حقیقت یہ ہے کہ محض مسلم قومیت اب پاکستان کے بقاء و استحکام کی ضامن نہیں بن سکتی، جب تک اُس میں حقیقت اور واقعیت کا رنگ نمایاں طور پر نظر نہ آئے اور فعل و عمل کی رُوح واضح طور پر جاری و ساری محسوس نہ ہو۔

2- جدید دانشورانہ اسلام نہیں، بلکہ علماء کا مصدقہ اسلام!

دوسری اہم اور بنیادی بات جو اُس مذہبی جذبے کے بارے میں اچھی طرح سمجھ لینی چاہئے جو پاکستان کے بقاء و استحکام کے لیے ٹھوس بنیاد بن سکے، یہ ہے کہ وہ اسلام کی کسی جدید دانشورانہ تعبیر کے ذریعے پیدا نہیں کیا جاسکتا، بلکہ اُس کے لیے اسلام کی صرف وہی تعبیر مؤثر اور کارگر ہوگی جو صدیوں کے تعامل اور ”روایت“ کی بناء پر مسلمانوں کے ”اجتماعی شعور“ (Collective Consciousness) کا جزو لاینفک بن چکی ہے، اور جسے اُن علماء کرام کی تصدیق حاصل ہے جن پر دین و مذہب کے معاملے میں مسلمان عوام کی عظیم اکثریت اعتماد کرتی ہے۔ اس لیے کہ موضوع زیر بحث کے اعتبار سے ہم ایک ایسے جذبے کی بات کر رہے ہیں، جو عوام میں ذہنی، فکری اور جذباتی ہم آہنگی پیدا کرے اور اُن کو محنت و مشقت اور ایثار و قربانی پر آمادہ (Motivate) کر سکے اور ظاہر ہے کہ یہ مقصد کسی جدید تعبیر کے ذریعے حاصل نہیں کیا جاسکتا۔ اس لیے کہ جدید تعبیرات اور دانشورانہ تصورات تو زیادہ سے زیادہ ذہین اقلیت (Intellectual Minority)، بلکہ اُس کے بھی ایک حصے ہی کو متاثر کر سکتے ہیں، عوام کے قلوب و اذہان کو بڑے پیمانے پر مستحضر نہیں کر سکتے۔ اور جب تک جذبہ و امنگ کا عوامی سطح پر ظہور نہ ہو ہمارا مقصود، یعنی پاکستان کے مسلمانوں کا ایک بنیادِ مرموص بن کر ناقابلِ تسخیر قوت کی صورت اختیار کر لینا، حاصل نہیں ہو سکتا۔

اس ضمن میں یہ حقیقت بھی پیش نظر رہنی چاہئے کہ مسلمانوں کی چودہ سو سالہ تاریخ بہت سے بدنام داغوں اور دھبوں کے باوجود بالکل ”تاریک“ نہیں ہے، اور اس کے دوران

سیاسی مد و جذر اور حکومتی سطح پر رد و بدل، تھوڑا بھوڑا اور آمدورفت کے باوصف ایک تہذیبی اور ثقافتی تسلسل موجود رہا ہے، جس میں اصل عمل دخل دو طبقوں کے اثر و نفوذ کو حاصل رہا ہے: ایک علماء کرام اور دوسرے صوفیاء عظام۔ اور خواہ مسلمانوں کے جسموں پر حکومت امراء و سلاطین کی رہی ہو ان کے قلوب و اذہان اور احساسات و جذبات پر علماء اور صوفیاء ہی کی سیادت و قیادت کا سکہ چلتا رہا ہے، اور اجتماعیات و عمرانیات پر نگاہ رکھنے والا ہر شخص جانتا ہے کہ یہ کیفیت پورے عالم اسلام کی بہ نسبت مسلمانان برصغیر میں شدید ترین صورت میں موجود ہے۔ اور یہاں کا مسلمان خواہ کسی خارجی جبر کے باعث یا نفس امارہ کے داخلی دباؤ کے تحت خود اس اسلام پر پوری طرح عمل پیرا اور کاربند نہ ہو جو علماء کرام پیش کرتے ہیں لیکن دل کی گہرائیوں سے قائل اُسی کا ہے۔ اور یہ صرف چودھویں صدی ہجری کے نصف کے بعد ہوا کہ مسلمانوں کی عوامی سیاست کی قیادت ایسے لوگوں کے ہاتھوں میں چلی گئی جو دین و مذہب سے کوئی گہرا عملی لگاؤ نہیں رکھتے تھے، تاہم اس سلسلے میں بھی یہ حقیقت ناقابل تردید ہے کہ اس قیادت کو عملاً عوامی پذیرائی اُس وقت حاصل ہوئی جب اُسے مسلمہ حیثیت کے حامل مشائخ اور علماء کی معتد بہ تعداد کی تصدیق اور سند حاصل ہو گئی۔ بنا بریں وہ مذہبی جذبہ جو پاکستان کے بقا و دوام اور ترقی و استحکام کا ضامن بن سکتا ہے، نہ دین و مذہب کی کسی جدید تعبیر کی بنیاد پر پیدا ہو سکتا ہے، نہ کسی نئے دانشورانہ تصور کی اساس پر۔ بلکہ اس کی پیدائش و افزائش کا کوئی امکان اگر ہے تو دین و مذہب کے صرف اور صرف اُن تصورات اور تعبیرات کی بناء پر ہے جن کی ”اسلامیت“ نہ صرف یہ کہ مسلمان عوام کے اجتماعی شعور کے نزدیک مسلم اور قابل قبول ہو بلکہ اُن کے تحت الشعور میں رچی بسی ہو، حتیٰ کہ اُن کے لاشعور تک میں نفوذ کیے ہوئے ہو۔ اور اس میں ہرگز کوئی شک و شبہ کی گنجائش نہیں ہے کہ یہ تعبیرات اور تصورات وہی ہو سکتے ہیں جنہیں علماء کی تصدیق حاصل ہو۔

اس سلسلے میں اس خیال کو بھی دل سے نکال دیا جائے کہ علماء تو خود آپس میں دست و گریبان ہیں اور اُن کے درمیان اتنے شدید اختلافات موجود ہیں کہ خود جمع نہیں ہو سکتے تو اُن کے مصدقہ تصورات قوم کو کیسے جمع کر دیں گے؟ اس لیے کہ اگرچہ اس حقیقت سے تو کلی انکار

ممکن نہیں ہے کہ ہمارے یہاں جہاں علمائے حق معتد بہ تعداد میں موجود ہیں، وہاں ایسے ”علماء سوء“ کی بھی یقیناً کمی نہیں ہے جو خالصتاً ”بغیاً بینہم“ کی بناء پر^(۱) یعنی آپس کی ضد ضد اور ایک دوسرے پر برتری اور فوقیت کے حصول کے لیے مسلمانوں کے فروعی اختلافات کو ابھارتے ہیں اور انہیں آپس میں لڑا کر اپنا الوسیدھا کرتے ہیں، تاہم پاکستان کی چالیس سالہ تاریخ کے دوران بحیثیت مجموعی علماء کرام کا کردار مثبت اور منفی دونوں اعتبارات سے یعنی مثبت طور پاکستان میں اسلامی دستور و قانون کے نفاذ و اجراء اور منفی اعتبار سے اسلام کے مسلمہ اعتقادات و تعلیمات کے خلاف اٹھنے والے فتنوں کے سد باب دونوں پہلوؤں سے ہرگز مایوس کن نہیں بلکہ بحمد اللہ نہایت روشن اور تابناک رہا ہے۔ چنانچہ ایک جانب جب دستور سازی کے ضمن میں ایوان اقتدار سے یہ شوشہ چھوڑ گیا کہ پاکستان میں کس کا اسلام نافذ کیا جائے، شیعہ یا سنی کا؟ اہل حدیث کا یا حنفی کا؟ اور بریلوی کا یا دیوبندی کا؟ تو اس چیلنج کے جواب میں جملہ مکاتب فکر کے ۳۱ سربراہ آوردہ علماء کرام نے کامل اتفاق رائے کے ساتھ ۲۲ نکاتی فارمولا پیش کر کے وہ حجت قاطع قائم کر دی تھی جو اب تک قائم ہے اور جس کا جواب بعد میں کسی سے بھی بن نہیں آیا۔ اسی طرح عقیدہ ختم نبوت کی فصیل میں نقب لگانے والوں کے خلاف ۱۸۵۳ء اور ۱۹۷۷ء میں دوبار جملہ مسلمانوں اور فرقوں کے علماء کرام نے جس اتحاد و اتفاق کا ثبوت دیا وہ بھی ہماری تاریخ کا نہایت تابندہ و درخشندہ باب ہے اور اللہ تعالیٰ کا شکر ہے کہ بالکل یہی کیفیت ہمارے یہاں فتنہ انکار حدیث کے ضمن میں بھی پائی جاتی ہے^(۱)۔ ایک اتنی ہی عظیم مثال یہ بھی ہے کہ

(۱) یہ الفاظ قرآن حکیم میں چار مقامات پر باہمی جنگ و جدال اور تشنت و انتشار کے اصل سبب کی تعیین کے ضمن میں وارد ہوئے ہیں (دیکھیے سورہ بقرہ آیت نمبر ۲۱۳، سورہ آل عمران آیت نمبر ۱۹، سورہ شوریٰ آیت نمبر ۱۴، اور سورہ جاثیہ آیت نمبر ۱۷)۔

(۲) ذرا دقت نظر سے جائزہ لیا جائے تو ان دونوں فتنوں کے ڈانڈے باہم ملے ہوئے نظر آئیں گے۔ اس لیے کہ نبی اکرم ﷺ کی ذات مبارک پر نبوت و رسالت کا خاتمہ و تکمیل اور اس کے لازمی منطقی نتیجے کے طور پر اب ابدالاً باد تک آپ کی سنت کی حجیت اور آپ کے اتباع کا لزوم ہی تجدد پسندی اور مغرب پرستی کی راہ کے اصل پتھر ہیں، اور یہ دونوں فتنے درحقیقت ان ہی سے گلو خلاصی کی دو نظر ہر قدر مختلف صورتیں ہیں۔

۱۹۶۱ء میں جب منکرینِ حدیث و سنت، دلدادگانِ اباحت — اور قائلینِ نظریہ مساوات مردوزن کے دباؤ کے تحت سابق صدر ایوب خان نے بدنام زمانہ عالمی قوانین نافذ کیے، تو ان کے خلاف شیعہ و سنی، اہل حدیث و حنفی، اور دیوبندی و بریلوی جملہ مکاتب فکر کے بارہ چوٹی کے علماء و مجتہدین کے علاوہ جماعت اسلامی کے سربراہ اور بعض دوسرے ملی رہنماؤں نے ایک طویل تنقیدی تحریر پر دستخط ثبت کر کے فرقہ وارانہ اختلافات کے غبارے میں سے ہوا نکال کر رکھ دی تھی۔

— اس پر مستزاد ہیں یہ دو مثالیں کہ اڈالاً آج سے تین چار سال قبل جب راقم کے ایک اخباری انٹرویو میں ستر و حجاب سے متعلق اسلام کے احکام بیان ہوئے اور اُس پر ملک بھر میں اباحت پسند اور مغرب زدہ خواتین و حضرات نے طوفان برپا کر دیا تو بلا لحاظ مسلک و مشرب پاکستان کی ہر مسجد کے محراب و منبر سے میری تائید میں آواز بلند ہوئی۔ اور اگرچہ جدید دانشور حضرات و خواتین نے میرے خلاف مضامین کا طومار باندھ دیا جو قومی اخبارات کے رنگین صفحات میں جلی سرخیوں اور دیدہ زیب حاشیوں کے ساتھ شائع ہوئے، لیکن بالآخر خود اسی حلقے کے ایک نمایاں دانشور اور صحافی (جناب صفدر میر) کو یہ کہنا پڑا کہ معلوم ہوتا ہے کہ ڈاکٹر اسرار نے حصولِ مقبولیت کے فن پر بہت کتابیں پڑھی ہیں، تو اس سے قطع نظر کہ راقم نے زندگی بھر اس موضوع پر کوئی کتاب پڑھنا تو کجا دیکھی بھی نہیں — اُن کے یہ الفاظ درحقیقت مظہر ہیں اُن کے اس اعتراف کا کہ پاکستان کے مسلمان عوام خواہ خود اُس پر پوری طرح عمل پیرا نہ ہوں، لیکن بہر حال قائل اُسی اسلام کے ہیں جسے علماء کرام کی تائید و توثیق حاصل ہے۔ ثانیاً جب ملک میں قانونِ شہادت اور قانونِ قصاص و دیت کی بحث چھڑی تو اُس کے ضمن میں پھر یہ بات الم نشرح ہو گئی کہ علماء کرام اپنے تمام تر اختلافات کے علی الرغم اسلامی قانون اور اُس کی فروعات تک کے ضمن میں بالکل متحد و متفق ہیں۔ حتیٰ کہ ایک خاص مکتب فکر کے چوٹی کے علماء نے ایک ایسے جدید دانشور کی تردید و تغلیظ میں بھی کوئی تامل نہیں کیا جو اپنے آپ کو خود انہی کی جانب منسوب کرتے ہیں! قصہ مختصر یہ کہ پاکستان کے مسلمان عوام کی عظیم اکثریت کو آمادہ عمل (Motivate) کر کے

انہیں ایک بنیانِ مرصوص اور ناقابلِ تخیر قوت بنا دینے کی صلاحیت و استعداد صرف اُس مذہبی جذبہ میں ہے جو اسلام کے اُس تصور کی بنیاد پر ابھرے جسے علماء کرام کی تصدیق و تصویب حاصل ہو۔

3- جامد مذہبیت نہیں بلکہ انقلابی دینی جذبہ

اُس مذہبی جذبے کی عرضِ ثالث (Third Dimension) جو پاکستان کے دوام و استحکام کی مؤثر و محکم بنیاد بن سکتا ہے، یہ ہے کہ اس میں ”جمود“ کی بجائے ”حرکت“ اور اجتماعی نظام کو جوں کا توں رکھنے، یعنی Status Quo کو Maintain کرنے کی بجائے تبدیلی اور انقلاب کی رُوح کا فرما ہو۔ اس لیے کہ پاکستان کا داخلی انتشار اور اس کی یک جہتی و سلیمت اور باوقار اور باعزت آزادی و خود اختیاری کے خلاف خارجی پلغار دونوں کی نوعیت ایک سیلاب کی سی ہے۔ اور ظاہر ہے کہ سیلاب کا مقابلہ جمود کے ذریعے نہیں کیا جا سکتا بلکہ اس کے لیے والہانہ جذبے کی ضرورت ہے جو جو ابی سیلاب کی صورت اختیار کر لے۔ بقول علامہ اقبال مرحوم: بع

”عشق خود اک سیل ہے سیل کو لیتا ہے تھام!“

اور الحمد للہ کہ ہمیں اس کے لیے ہرگز نہ کسی تکلف یا قنصع کی ضرورت ہے، نہ کسی جدید نظریے اور نظام کے دَر پر مرموعوبانہ اور مقلدانہ در یوزہ گری کی احتیاج اس لیے کہ: اولاً اسلام اپنی اصل کے اعتبار سے ہے ہی ایک انقلابی تحریک، اور یہ اس بنا پر کہ اسلام صرف ”مذہب“ نہیں کامل ”دین“ ہے، جو صرف عقائد و عبادات اور چند معاشرتی و سماجی رسومات سے عبارت نہیں ہے، بلکہ ان سب پر مستزاد ایک کامل و اکمل، متوازن و معتدل اور عادلانہ و منصفانہ معاشرتی، معاشی اور سیاسی نظام پر مشتمل ہے۔ اور از رُوئے قرآن حکیم بعثت محمدی علی صاحبہا الصلوٰۃ والسلام کا مقصد ہی اس نظام حق کا پورے نظام زندگی پر غلبہ ہے۔
بعضو اے الفاظ قرآنی:

﴿هُوَ الَّذِي أَرْسَلَ رَسُولَهُ بِالْهُدَىٰ وَ دِينِ الْحَقِّ لِيُظْهِرَهُ عَلَىٰ

الَّذِينَ كَفَرُوا ۖ ﴿١﴾

یعنی ”وہی ہے (اللہ) جس نے بھیجا اپنے رسول (محمدؐ) کو الہدیٰ (قرآن حکیم) اور دین حق (اسلام) کے ساتھ تاکہ غالب کر دے اُسے کل کے کل دین (نظام زندگی) پر۔“

اور اسی مقصد کے حصول و تکمیل کے لیے جدوجہد اور اس کے ضمن میں بذل نفس اور انفاق مال کی پُر زور دعوت دیتا ہے۔ قرآن حکیم ایمان کے تمام دعویداروں کو ”جہاد فی سبیل اللہ“ کی فریضیت کے عنوان سے فحوائِ الفاظ قرآنی:

﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابِ أَلِيمٍ ۖ تُوْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ۖ﴾

”اے اہل ایمان! کیا میں تمہیں وہ تجارت بتاؤں جو تمہیں عذابِ الیم سے چھٹکارا دلا دے؟ ایمان (پختہ) رکھو اللہ اور اس کے رسولؐ پر اور جہاد کرو اللہ کی راہ میں اپنے اموال اور جانوں کے ساتھ۔“

(سورہ صف آیات: ۱۰/۱۱)

اور اس جہاد فی سبیل اللہ کو شرط لازم اور رکن رکین قرار دیتا ہے ایمان حقیقی کا، سورۃ الحجرات کی آیت نمبر ۱۵ کی رو سے:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ ۖ أُولَٰئِكَ هُمُ الصَّادِقُونَ ۖ﴾

”مؤمن تو صرف وہ ہیں جو ایمان لائے اللہ اور اُس کے رسولؐ پر، پھر ہرگز شک میں مبتلا نہیں ہوئے اور جہاد کیا انہوں نے اللہ کی راہ میں اپنے مالوں اور جانوں کے ساتھ، صرف یہی لوگ (دعویٰ ایمان میں) سچے ہیں۔“ گویا۔

میری زندگی کا مقصد ترے دیں کی سرفرازی

میں اسی لیے مسلمان، میں اسی لیے نمازی!
 کے مصداق پورے نظامِ زندگی پر اللہ کے عطا کردہ کامل سماجی و معاشی و سیاسی نظام
 (Socio-Political-Economic System) کا غلبہ ہر بندہٴ مومن کی زندگی کا اصل مقصد
 اور اُس ”جہادِ زندگانی“ کا اصل ہدف ہے جس کے لوازم و شرائط اور اوزار و ہتھیار ہیں:
 ایمان و یقین کی دولت، پیہم سعی و جہد کا مادہ اور محبت اور اخوت کی قوتِ تسخیر، بقول علامہ
 اقبال مرحوم:

یقین محکم، عمل پیہم، محبت فاتحِ عالم
 جہادِ زندگانی میں ہیں یہ مردوں کی شمشیریں!

ثانیاً: ہم پر اللہ تعالیٰ کا مزید فضل و کرم یہ ہے کہ وطن عزیز پاکستان قائم ہی دین
 کے اس حرکی تصور (Dynamic Concept) پر ہوا تھا۔ چنانچہ ایک جانب پاکستان کے
 بانی و موسس قائد اعظم محمد علی جناح مرحوم نے واضح طور پر یہ بھی فرمایا تھا کہ ”ہم پاکستان اس
 لیے حاصل کرنا چاہتے ہیں کہ اس کے ذریعے عہد حاضر میں اسلام کے ابدی اور زرّین
 اصولِ حریت و اخوت و مساواتِ انسانی (Human Freedom Fraternity and
 Equality) کا عملی نمونہ پیش کریں۔“ (روایت بالمعنی) اور ایک موقع پر پاکستان کے دستور
 کے بارے میں بھی ارشاد فرمایا تھا کہ ”ہمارا دستور آج سے چودہ سو سال قبل قرآن کی شکل
 میں مدون ہو گیا تھا۔“ (روایت بالمعنی) اور دوسری جانب مفکر و مصور پاکستان علامہ اقبال
 نے اپنی زندگی کے آخری ایام کی الہامی نظم ”ابلیس کی مجلس شوریٰ“ میں ابلیس کی زبانی ابلیسی
 قوتوں کو لاحق ہونے والے سب سے بڑے خطرے اور اندیشے کی نشاندہی کی تھی، یعنی:

عصر حاضر کے تقاضاؤں سے ہے لیکن یہ خوف
 ہو نہ جائے آشکارا شرع پیغمبر کہیں!

تو اس کے ضمن میں علامہ مرحوم نے نہ صرف یہ کہ اسلام کے پورے سماجی، سیاسی
 اور اقتصادی نظام کے بنیادی اصولوں کو دریا کو کوزے میں بند کرنے کے انداز میں بیان کر
 دیا تھا، بلکہ دراصل تحریک پاکستان کا پورا ”منشور“ (Manifesto) پیش کر دیا تھا:

الحذر! آئین پیغمبرؐ سے سو بار الحذر!
 حافظ ناموسِ زن، مرد آزما، مرد آفریں
 موت کا پیغام ہر نوع غلامی کے لیے
 نے کوئی نغفور و خاتقان نے گدائے رہ نشیں
 کرتا ہے دولت کو ہر آلودگی سے پاک و صاف
 منعموں کو مال و دولت کا بناتا ہے امیں!
 اس سے بڑھ کر اور کیا فکر و عمل کا انقلاب!
 پادشاہوں کی نہیں اللہ کی ہے یہ زمیں!!

نہ صرف یہ بلکہ علامہ اقبال نے تو خاص طور پر موجودہ ظالمانہ اور استحصالی معاشی

نظام کے استیصال اور بیخ کنی کے لیے باضابطہ ”انقلاب“ کا نعرہ بھی بلند کر دیا تھا:

خواجه از خونِ رگ مزدور سازد لعل ناب
 از جہائے وہ خدایاں کشت دہقان خراب
 انقلاب! انقلاب ——— اے ——— انقلاب

اس ضمن میں کسی کو یہ مغالطہ یا اندیشہ لاحق نہ ہو کہ اگر سرمایہ داری اور زمینداری کے خلاف انقلابی نعرہ لگایا گیا تو یہ اسلام کی بجائے کسی اور ”ازم“ کی جانب رجوع و التقات ہوگا، اس لیے کہ واقعہ یہ ہے کہ شخصی آزادی کو برقرار رکھتے ہوئے ان دونوں کی جڑیں جس طرح اسلام کاٹتا ہے اور کوئی نظام نہیں کاٹ سکتا۔ چنانچہ ”ربو، کی قطعی اور موکد ترین حرمت کے ذریعے ”سرمایہ داری“ کی بیخ کنی ہو جاتی ہے، اگرچہ ”سرمایہ کاری“ کے لیے صحت مند فضا، یہاں تک کہ اُس کے ضمن میں مقابلہ و مسابقت تک میدان برقرار رہتا ہے۔ اسی طرح خواہ امام اعظم امام ابوحنیفہؒ اور امام دارالہجرت امام مالکؒ کے متفقہ فتویٰ کو اختیار کر لیا جائے کہ مزارعت (Absentee Land Lordism) کی ہر صورت حرام مطلق ہے، خواہ فقہ حنفی کے اس فتویٰ پر عمل کر لیا جائے کہ مفتوحہ ممالک کی اراضی کسی کی انفرادی ملکیت نہیں ہوتیں بلکہ اسلامی ریاست کی اجتماعی ملکیت ہوتی ہیں، دونوں صورتوں میں جاگیر داری اور مروجہ زمینداری کا قلع

قع ہو جاتا ہے۔ (اپنے حالیہ سفر ابوظہبی کے موقع پر ایک اہم اور قابل اعتماد شخصیت کے ذریعے معلوم ہوا کہ ملک شام کے بعثی انقلاب سے پہلے کے دور کے ایک صدر نے جو آج کل ابوظہبی میں جلا وطنی کی زندگی گزار رہے ہیں، انہیں یہ بتایا کہ شام میں ۱۹۴۵ء تک سابقہ خلافت عثمانیہ ہی کا بندوبست اراضی چل رہا تھا اور اُس کی رو سے کل اراضی بیت الممال کی ملکیت تھیں۔ آئندہ وہاں جانا ہوا تو ان شاء اللہ ان صاحب سے خود ملاقات کر کے توثیق حاصل کروں گا۔)

”الغرض پاکستان کے بقا و دوام اور اُس کی ترقی و استحکام کی واحد ممکنہ اساس وہ مذہبی جذبہ بن سکتا ہے جو قومی و نسلی نہیں بلکہ حقیقی و عملی اسلام اور اُس کی بھی کسی متجددانہ اور دانشورانہ تعبیر نہیں، بلکہ علماء کرام کے مصدقہ تصورات پر مبنی ہو اور نری جامد مذہبیت نہیں بلکہ ایک متحرک انقلابیت کی صورت اختیار کرے۔“

اور یہ چیز خود اسلام کے اعتبار سے بھی ”تجدد“ نہیں بلکہ صرف ”تجدید“ کا مظہر ہو گی، اور پاکستان کے نقطہ نگاہ سے بھی کسی نئی منزل کی جانب رخ موڑنے کی نہیں بلکہ صحیح ”کبھی بھولی ہوئی منزل بھی یاد آتی ہے راہی کو!“ کے مصداق اپنے تاسیسی نظریہ و مقصد کی جانب رجوع کے مترادف ہوگی۔ (انشاء اللہ)



موجودہ مسلمان معاشرے کا اسلام کے ساتھ عملی تعلق

گزشتہ مباحث سے یہ حقیقت بالکل دو اور دو چار کی طرح واضح ہو گئی ہے کہ:

- (۱) پاکستان کی اصل اساس صرف اور صرف اسلام ہے۔
- (۲) اس کا دوام و استحکام صرف ایک ایسے جاندار مذہبی جذبے کے ذریعہ ممکن ہے، جو عوامی سطح پر اسلام کے ساتھ حقیقی و عملی تعلق کی بنیاد پر اُبھرے اور ایک انقلابی تحریک کی صورت اختیار کر لے۔ تو آئیے ذرا اس امر کا جائزہ لیں کہ مجموعی اعتبار سے ہمارے موجودہ معاشرے کے اسلام کے ساتھ حقیقی لگاؤ اور عملی تعلق کا کیا حال ہے؟ اور ہمارے قومی اور ملی وجود کی اس واحد اساس کے ساتھ ہمارا بالفعل تعلق کس درجہ کا ہے؟

ایک ضروری وضاحت

اس مرحلہ پر ایک اہم وضاحت بہت ضروری ہے — ہمارے سابقہ مباحث سے بھی کچھ لوگوں نے لازماً مایوسی اور بددلی کا تاثر قبول کیا ہوگا اور اس کا اندیشہ ہے کہ پیش نظر جائزے اور تجزیے سے اس کیفیت میں مزید شدت پیدا ہو جائے، لہذا مناسب ہے کہ یہاں یہ ذکر کر دیا جائے کہ جس تصویر کا تاریک رُخ مسلسل سامنے آ رہا ہے اُس کا ایک نہایت روشن اور تابناک رُخ بھی ہے جو ان شاء اللہ ذرا اور آگے چل کر سامنے آئے گا — سردست جس ترتیب سے بحث آگے بڑھ رہی ہے اُس کا تقاضا ہے کہ ہم ناخوشگوار حقائق کو اُن کی واقعی صورت میں دیکھنے کی ہمت کو برقرار رکھتے ہوئے اپنے مشاہدے اور جائزے و تجزیے کو امکانی حد تک زیادہ سے زیادہ معروضی (Objective)

رکھیں، تاکہ ہمارے سامنے مسئلہ کی نزاکت اور صورتِ حال کی سنگینی پوری طرح واضح ہو اور ہم اُس کے تدارک کے ضمن میں نہسٹھی انداز اختیار کریں نہ محض دفع الوقتی کی تدابیر میں الجھ کر رہ جائیں، بلکہ پوری سنجیدگی کے ساتھ غور و فکر کی جملہ صلاحیتوں کو بروئے کار لائیں اور فیصلہ کن انداز میں بھرپور اقدامات کا فیصلہ کر سکیں۔

پندرہ سال قبل اور آج

اتفاق کی بات ہے کہ راقم اپنے پیش نظر سلسلہ مضامین کے ضمن میں جب اُس مقام پر پہنچا تو اچانک ذہن منتقل ہوا کہ اسی موضوع پر راقم نے آج سے لگ بھگ پندرہ سال قبل پاکستان میڈیکل ایسوسی ایشن کی لاہور برانچ کی ایک تقریب میں تقریر کے دوران اپنا جائزہ اور تجزیہ ایک تمثیل کے پیرائے میں پیش کیا تھا۔ ساتھ ہی یہ بھی یاد آیا کہ تقریر کا وہ حصہ ماہنامہ ”میثاق“ لاہور میں شائع بھی ہو گیا تھا۔ اس موقع پر اُس پر نظر ڈالنے سے ایک تو یہ احساس ہوا کہ اس تمثیل کے ذریعے ہمارے معاشرے کی اسلام کے ساتھ عملی تعلق کی نہایت صحیح تصویر پوری وضاحت کے ساتھ ہمارے سامنے آ جاتی ہے۔ اور دوسرے یہ حیرتناک اور افسوسناک انکشاف بھی ہوا کہ اس کے باوجود کہ ہمارے معاشرہ میں متعدد دینی جماعتیں اور تحریکیں اپنے اپنے انداز میں کام کر رہی ہیں اور ہماری آبادی کے طبقہ متوسط (Middle Class) کا خاصا قابل لحاظ حصہ ان کے زیر اثر آیا ہے تاہم پندرہ سال سے زیادہ عرصہ گزر جانے کے باوجود بحیثیت مجموعی ہمارے موجودہ مسلمان معاشرے کے اسلام کے ساتھ عملی تعلق میں نہ نوعیت و کیفیت کے اعتبار سے (Qualitatively) کوئی تبدیلی واقعی ہوئی ہے، نہ ہی تناسب اور کمیت کے اعتبار سے (Quantitatively) کوئی فرق پیدا ہوا ہے۔ اس لیے کہ جہاں ہماری قوم کے درمیانی طبقے میں مختلف ذہنی و مذہبی تحریکوں کے زیر اثر دین و مذہب کے ساتھ عملی لگاؤ کے تناسب میں کسی قدر اضافہ ہوا ہے، وہاں عوام کے طبقہ زیریں (Lower Class) میں اُس کیفیت کے بالکل برعکس جو علامہ اقبال نے اب سے پون صدی قبل اس شعر میں بیان کی تھی کہ

آکے ہوتے ہیں مساجد میں صف آرا تو غریب
 پردہ رکھتے ہیں اگر کوئی تمہارا تو غریب
 نہ صرف یہ کہ دین و مذہب کے ساتھ عملی لگاؤ میں نمایاں کمی واقع ہوئی ہے، بلکہ
 لادینی طرز فکر (Secular Thinking) اور مادہ پرستانہ اقدار (Materialistic Values) کا
 تناسب بہت بڑھ گیا ہے، جس کی وجہ یہ ہے کہ وہ ملحدانہ افکار و نظریات اور اُس مادہ پرستانہ طرز
 عمل کے اثرات جو پہلے صرف اعلیٰ تعلیم یافتہ طبقات (Educated Elite) تک محدود تھے،
 گزشتہ پندرہ سالوں میں اولاً ٹرانسپائر اور بعد ازاں ٹیلی ویژن ایسے موثر اور طاقتور ذرائع
 ابلاغ (Media) کے ذریعے ہمارے معاشرہ کی سب سے تختانی سطح یعنی (Grass Root
 Level) تک پہنچ گئے ہیں، جن سے نہ صرف یہ کہ طبقہ متوسط میں دین و مذہب کا اثر و نفوذ
 غیر موثر (Neutralise) ہو گیا ہے، بلکہ نسبت و تناسب کے پلڑے کا جھکاؤ مزید فیصلہ کن
 انداز میں لادینیت کی جانب ہو گیا ہے۔ واللہ اعلم!

چار ہم مرکز دائرے

بہر حال، راقم کے مشاہدے کے مطابق دین و مذہب کے ساتھ حقیقی اور واقعی
 لگاؤ اور عملی تعلق کے اعتبار سے پاکستان کا موجودہ مسلمان معاشرہ چار ایسے ہم مرکز دائروں
 (Concentric Circles) پر مشتمل ہے جو ایک دوسرے سے نمایاں طور پر متمایز
 (Distinct) ہیں۔ چنانچہ ایک نہایت چھوٹا سا دائرہ مرکز سے بالکل متصل ہے، جس میں
 میرے اندازے کے مطابق ہماری کل آبادی کا بمشکل ایک فی صد بلکہ اس سے بھی بہت کم
 شامل ہے۔ اس کے باہر ایک ذرا بڑا دائرہ ہے جس میں کل آبادی کے دو یا زیادہ
 سے زیادہ تین فی صد لوگ شمار کیے جاسکتے ہیں۔ پھر ایک اور بڑا دائرہ ہے جس میں
 لگ بھگ پانچ چھ فی صد لوگ شامل ہوں گے۔ اور پھر ایک بہت بڑا دائرہ ہے جو
 بقیہ نوے بانوے فی صد آبادی پر مشتمل ہے۔

ہماری ایک عظیم اکثریت کا دین و مذہب

کے ساتھ کوئی عملی تعلق نہیں ہے

ان میں سب سے بڑا دائرہ جس کی خارجی حدود پورے معاشرے کو محیط ہیں، اُن لوگوں پر مشتمل ہے جن کا دین و مذہب کے ساتھ سرے سے کوئی عملی تعلق باقی نہیں رہا۔ ماسوائے اُن چند ناگزیر تمدنی اور سماجی امور کے جن میں دین و مذہب کے خلاف کسی روش کا اختیار کرنا مذہب سے علی الاعلان قطع تعلق کے بغیر ممکن نہیں ہوتا۔ یعنی شادی بیاہ کا معاملہ، میت کی تکفین و تدفین سے متعلق رسومات اور کچھ مذہبی تہوار وغیرہ۔

اس سلسلے میں، میں جب زور دے کر کہتا ہوں کہ ہماری عظیم اکثریت کا مذہب کے ساتھ سرے سے کوئی تعلق نہیں ہے تو اُس سے میرے احساس کی شدت کا اندازہ لگایا جا سکتا ہے، اور میں ہر شخص کو دعوت دیتا ہوں کہ وہ دین و مذہب کے ساتھ عملی تعلق کا چاہے کوئی معیار (Criterion) متعین کر لے، جب وہ اس پر اپنے موجودہ معاشرے کو پرکھے گا تو اُس کے سامنے بعینہ وہی نتیجہ آئے گا جو اوپر بیان کیا جا چکا ہے۔ حقیقت یہ ہے کہ ہماری اکثریت کا اس کے سوا کہ جب ان کے یہاں شادی ہوتی ہے تو پھیرے نہیں پھرتے بلکہ کوئی مولوی صاحب نکاح ہی کی رسم ادا کرتے ہیں۔ یا کوئی مرجاتا ہے تو اُسے جلایا نہیں جاتا بہر حال نماز جنازہ ہی ادا کی جاتی ہے اور تکفین و تدفین ہی کا معاملہ ہوتا ہے۔ یا یہ کہ ہولی یا دیوالی یا کرسمس نہیں منائے جاتے، عید و بقر عید ہی کے تہوار منائے جاتے ہیں، دین و مذہب کے ساتھ کوئی اور عملی تعلق موجود نہیں ہے۔ اسلام کے اوامر و نواہی کی مفصل فہرست اور حلال و حرام کا تفصیلی خاکہ تو دُور کی بات ہے، نبی اکرم صلی اللہ علیہ وسلم نے نمازِ پنجگانہ کو کفر اور اسلام کے مابین حد فاصل قرار دیا ہے، خواہ اس معیار کو سامنے رکھ لیا جائے یا اس سے بھی آگے بڑھ کر بلا عذر شرعی مسلسل تین جمعوں کی غیر حاضری پر تو صاف و عید سنادی گئی ہے کہ اللہ کو ایسے شخص کے بارے میں کوئی پرواہ نہیں ہے کہ وہ نصرانی ہو کر مرے یا یہودی ہو کر، تو خواہ اس پیمانے سے ناپ لیا جائے۔ بہر حال آپ جس پیمانے سے بھی

ناپس گئے نتیجہ ایک ہی نکلے گا اور وہ یہ کہ ہماری قوم کی ایک عظیم اکثریت کا دین و مذہب سے کوئی واقعی اور عملی تعلق موجود نہیں ہے۔

پھر ایسا نہیں ہے کہ یہ صورت حال معاشرے کے کسی خاص طبقہ کی ہو ——— ایک عام مغالطہ پیدا ہو گیا ہے یا پیدا کر دیا گیا ہے کہ یہ معاملہ صرف اُمراء یا اعلیٰ طبقہ کا ہے، حالانکہ حقیقت یہ ہے کہ یہ حال ہماری پوری سوسائٹی کا بحیثیت مجموعی ہے۔ چنانچہ اُمراء کی اکثریت بھی اسی حال میں ہے اور غرباء کی بھی، کارخانہ داروں کی اکثریت کا حال بھی یہی ہے اور مزدوروں کا بھی، زمینداروں کی اکثریت بھی دین سے اتنی ہی دور ہے اور کاشتکاروں کی بھی، گلبرگ اور کلفٹن کے باسی بھی اکثر و بیشتر اسی حال میں ہیں اور جھونپڑیوں کے مکین بھی ——— الغرض ہماری پوری سوسائٹی کا چاہے جس زاویہ سے (Crosssection) لے لیا جائے، صورت معاملہ واحد ہے۔ صرف اس ایک فرق کے ساتھ کہ اُمراء اور اعلیٰ تعلیم یافتہ طبقات کے ایک معتد بہ اور غالب حصے میں اس عملی روش کی پشت پر ایک فکری الحاد اور ذہنی ارتداد بھی موجود ہے، جب کہ عوام الناس کے اذہان میں کوئی واضح چیز موجود نہیں۔ وہ صرف ایک رَو میں بہے چلے جا رہے ہیں جو اکثر و بیشتر انہی اعلیٰ طبقات کے زیر اثر چل رہی ہے ——— الغرض یہ ہے ہماری قوم کی غالب اکثریت کا حال!

مذہب کے متوسلین کی اکثریت کا تصور دین

محدود بھی ہے اور مسخ شدہ بھی

اس بڑے دائرے کے اندر ایک نسبتاً چھوٹا دائرہ ہے جو ایسے لوگوں پر مشتمل ہے جو دین و مذہب سے عملی دلچسپی رکھتے ہیں ——— چنانچہ انہی کے دم سے مساجد تعمیر ہوتی ہیں اور آباد رہتی ہیں، مدارس و مکاتب اور دارالعلوم قائم ہوتے ہیں اور جاری رہتے ہیں۔ جمعہ و جماعت کا نظام قائم ہے، ماہِ صیام کی رونق اور گہما گہمی ہے، حج اور عمرہ کے لیے آمد و رفت کا سلسلہ جاری ہے ——— الغرض مذہب کا پورا ڈھانچہ قائم ہے۔

لیکن ذرا بنظر غائر جائزہ لیا جائے تو معلوم ہوتا ہے کہ اس طبقے کی ایک عظیم اکثریت کا تصور دین نہ صرف یہ کہ نہایت محدود (Limted) ہے، بلکہ اکثر و بیشتر حالتوں میں سخت مسخ شدہ (Perverted) بھی ہے۔ چنانچہ اُن کے نزدیک مذہب صرف بعض علامات (Symbols) اور رسومات (Rituals) کا مجموعہ بن کر رہ گیا ہے، اور اُس کا کوئی تعلق نہ انسان کی انفرادی سیرت و کردار سے رہ گیا ہے نہ قومی و ملی امور اور اجتماعی معاملات سے۔ نتیجتاً وہ دین جو اپنی اصل فطرت کے اعتبار سے پوری انسانی زندگی پر حکمرانی چاہتا ہے، اُن کے یہاں زندگی کے بہت ہی چھوٹے سے گوشے میں محدود ہو کر رہ گیا ہے اور اس کے وسیع تر تقاضوں کا انہیں سرے سے کوئی احساس ہی نہیں رہا۔

یہی وجہ ہے کہ اس حلقے کی ایک غالب اکثریت کا حال یہ ہے کہ دینداری کے جملہ مظاہر یعنی نماز، زکوٰۃ، روزہ اور حج، حتیٰ کہ پوری شرعی وضع قطع کے ساتھ ساتھ بلیک مارکیٹنگ بھی چلتی ہے اور ذخیرہ اندوزی بھی، اسمگلنگ بھی جاری رہتی ہے اور کرنسی کا غیر قانونی لین دین بھی ——— اشیاء خورد و نوش ہی نہیں ادویات تک ان میں سے بعض کے ہاتھوں ملاوٹ ایسی حد درجہ مکروہ حرکت سے محفوظ نہیں رہتیں۔ انکم ٹیکس، کسٹم اور ایکسائز ڈیوٹی وغیرہ سرکاری محصولات کی چوری کو مباح کا مقام دینے میں انہیں ذرا باک نہیں۔ رشوت دی بھی جاتی ہے اور لی بھی ——— سودی رقوم سے کاروبار کو وسیع تر کرنا اور مکان تعمیر کرنا تو شیر مادر ہے ہی، جہاں موقع ملے سٹے وغیرہ سے بھی اجتناب نہیں۔ ان سب پر مستزاد یہ کہ الاما شاء اللہ اس حلقے کی اکثریت ذاتی اخلاق اور بین الانسانی معاملات کے دائرے میں بالعموم بہت پستی کردار کا مظاہرہ کرتی ہے۔ خشونت، درشتی اور سنگ دلی بالعموم ان کی طبیعت ثانیہ بن گئے ہیں اور ہمدردی اور دل کی نرمی سے انہیں دُور کا بھی واسطہ نہیں، الاما شاء اللہ۔ ان تمام باتوں کا مجموعی نتیجہ یہ ہے کہ ہماری نوجوان نسل ان لوگوں سے متنفر ہو کر سرے سے دین و مذہب ہی سے بدظن ہوتی چلی جا رہی ہے۔

تصور مذہب کی اسی محدودیت کا ایک نتیجہ یہ نکلا ہے کہ مذہب کے نام پر نت نئی رسومات ایجاد ہو رہی ہیں اور بدعات و رسومات کا بازار ہے کہ گرم سے گرم تر ہوتا چلا جا رہا

ہے اور اسلام جو انتہائی سادہ دین فطرت ہے، روز بروز اوہام کے پلندے اور بدعات و رسومات کے طومار کی شکل اختیار کرتا چلا جا رہا ہے — اس کی وجہ بالکل واضح ہے، یعنی یہ کہ وہ دینی و مذہبی جذبہ جسے انسان کی پوری زندگی میں سرایت کر جانا چاہئے تھا، جب سمٹ کر صرف ایک گوشے میں مقید ہو گیا اور اُسے اپنی تسکین صرف اسی چھوٹے سے گوشہ ہی سے حاصل کرنی پڑی تو اس نے زور لگا کر اسی گوشہ میں غیر متناسب طور پر (Out of Proportion) بڑھنا شروع کر دیا۔ چنانچہ مثال کے طور پر ایک طرف میت کی رسومات کا سلسلہ ہے کہ بڑی طرح کھینچتا چلا جا رہا ہے اور دوسری طرف تہواروں کا معاملہ ہے کہ ان کی فہرست بڑھتی چلی جا رہی ہے۔ قس علیٰ ہذا۔

مختصر یہ کہ دین و مذہب سے دلچسپی رکھنے والے لوگوں کی ایک غالب اکثریت کا تصور مذہب نہایت محدود بھی ہے اور مخ شہدہ بھی۔

وسیع تر تصور کے حامل لوگوں کی اکثریت کچھ کرنے کو تیار نہیں!!

اس دوسرے دائرے کے اندر ایک تیسرا چھوٹا دائرہ ہے جو ان لوگوں پر مشتمل ہے جن کا تصور دین و مذہب خاصا وسیع ہے اور وہ جانتے ہیں کہ اسلام صرف چند عقائد اور رسومات کا مجموعہ نہیں بلکہ اس کی بنیاد کائنات، انسان اور حیات انسانی کے بارے میں ایک خاص نقطہ نظر پر قائم ہے اور وہ انسان کی پوری زندگی کو اپنے احاطہ میں لینا چاہتا ہے اور حیات انسانی کے تمام گوشوں پر تسلط اور حکمرانی کا طالب ہے۔ برصغیر میں یہ فکر ماضی قریب میں اولاً علامہ اقبال مرحوم کے اشعار سے پروان چڑھا اور ان کے بعد مولانا مودودی مرحوم اور بعض دوسرے اصحاب علم کی تحریروں نے اسے مزید واضح بھی کیا اور زیادہ بڑے حلقہ میں عام بھی کیا۔ چنانچہ اب یہ ایک واقعہ ہے کہ برصغیر کے مسلمانوں کی موجودہ نسل کا ایک خاصا قابل ذکر حصہ اس فکر سے متاثر ہے اور اُس کے دل میں اِحیائے اسلام کی آرزو اور اقامت دین کی تمنا بھی موجود ہے — اور اسلام کی عظمت گذشتہ اور مسلمانوں کی سطوت پارینہ کی بازیافت کی خواہش بھی — لیکن یہ ایک ناقابل تردید حقیقت ہے کہ

اس طبقہ کی ایک بڑی اکثریت محض حسین تمناؤں اور خوشنما آرزوں کے سہارے جی رہی ہے، خود کچھ کرنے کو تیار نہیں۔ ان کی خواہش غالباً یہ ہے کہ یہ سارے کام کوئی اور کر دے اور وہ خود اپنی اپنی دلچسپیوں اور پیشہ ورا نہ مصروفیتوں میں لگن رہیں، خود انہیں نہ کوئی ایثار کرنا پڑے، نہ قربانی دینی پڑے، نہ کوئی تکلیف برداشت کرنی ہو اور نہ کسی محنت و مشقت کا سامنا ہو۔ وہ بہت زور لگائیں گے تو کسی جماعت کے لیے تائید و تحسین کے چند جملے زبان سے ادا کر دیں گے، یا اُسے کوئی مالی امداد، ہم پہنچا دیں گے اور وہ بھی اپنی آمدنیوں کے اعتبار سے آٹے میں نمک کے برابر۔ اللہ اللہ خیر سلا۔۔۔۔۔ اس سے آگے بڑھ کر نہ ان کی زندگیوں کا رُخ تبدیل ہوگا، نہ دلچسپیوں میں کمی آئے گی اور نہ ہی شب و روز کے مشاغل میں کوئی فرق واقع ہوگا۔

الغرض۔۔۔۔۔ یہ ہے میرے تجزیہ کے مطابق ہماری موجودہ سوسائٹی کا دائرہ ثالث، جو دین و مذہب کے لیے زبانی جمع خرچ (Lip Service) میں تو بہت آگے ہیں لیکن اس کے لیے کسی عملی جدوجہد میں شرکت کے لیے قطعاً آمادہ نہیں۔ حالانکہ میرے نزدیک اسلام کی نشاۃ ثانیہ کا کٹھن مرحلہ اگر سر ہو سکتا ہے تو اسی حلقہ کی محنت و مشقت اور ایثار و قربانی سے۔۔۔۔۔ اور اگر اس طبقہ کو آمادہ عمل (Activate) نہ کیا جاسکے تو میرے نزدیک اس منزل کی طرف قدم اٹھنا بہت مشکل ہے، اس لیے کہ اگرچہ یہ دائرہ پہلے دونوں دائروں سے تو بہت چھوٹا ہے لیکن ہے نہایت اہم۔

فعال دینی جماعتیں اور جمعیتیں

ان تینوں دائروں کے اندر ایک نہایت چھوٹا سا دائرہ ہے جسے ہم مذہب کے لیے سرگرم کار (Religious Activists) لوگوں کا حلقہ کہہ سکتے ہیں، جس میں ہماری کل آبادی کی بمشکل کی ایک فی صد بلکہ اُس سے بھی بہت کم تعداد شامل ہے۔ یہ حلقہ بہت سی خالص مذہبی یا نیم مذہبی اور نیمسیاسی جماعت پر مشتمل ہے، جن کی جڑیں دوسرے اور تیسرے دائروں میں دُور دور تک پھیلی ہوئی ہیں، جن سے انہیں اخلاقی تائید اور مالی تعاون کی صورت میں غذائیت

حاصل ہوتی رہتی ہے — ان میں سے دو تو ”جماعتیں“ ہیں اور کم و بیش نصف درجن ”جماعتیں“ — جماعتوں میں ایک تبلیغی جماعت ہے جو خالص مذہبی اور بالکل غیر سیاسی خطوط پر کام کر رہی ہے اور دوسری جماعت اسلامی ہے جو اس کے برعکس سیاست کے میدان میں بہت آگے نکل گئی ہے، اور اس خازن میں کچھ زیادہ ہی الجھ کر رہ گئی ہے۔ اس بعد ائمہ شرفین کے ساتھ ساتھ ان میں دو باتیں مشترک بھی ہیں۔ ایک یہ کہ ان دونوں کی تاریخ تقریباً نصف صدی پر پھیلی ہوئی ہے، اور دوسرے یہ کہ ان دونوں کو اصل تائید و تقویت دائرہ ثالث سے مل رہی ہے اور ان کی جڑیں زیادہ تر اسی حلقہ میں قائم ہیں — ان کے بالمقابل اہلحدیث، دیوبندی اور بریلوی علماء پر مشتمل ”جماعتیں“ ہیں، جن کی مزید تقسیم اور تسمیہ کا سلسلہ کچھ ایسا پیچ در پیچ ہے کہ عام آدمی کی سمجھ میں آنے والا نہیں، بہر حال ان میں بھی دو امور مشترک ہیں۔ ایک یہ کہ ان میں سے تقریباً ہر ایک اپنی پشت پر لگ بھگ پوری صدی کی تاریخ رکھتی ہے اور دوسرے یہ کہ ان کی اصل جڑیں دائرہ دوم میں قائم ہیں اور وہیں سے ان کے تغذیہ و تقویت کا سامان فراہم ہوتا ہے۔

مذہب کی نام لیوا، بلکہ علمبردار جماعتوں اور جمعیتوں کے بارے میں سب سے زیادہ نمایاں المیہ ان کا باہمی اختلاف بلکہ مخالفت ہے، جو حد درجہ مکروہ الزام تراشی بلکہ دشنام طرازی کی حد تک پہنچ جاتی ہے۔ اور اگرچہ یہ بھی حقیقت ہے کہ ہمارے معاشرے میں اب ان سب کے مجموعی اثرات بھی کچھ بہت زیادہ نہیں ہیں، تاہم جس مایوس کن شکست کا سامنا مذہب کے نام لیواؤں کو ملک کے عام انتخابات میں کرنا پڑتا ہے، واقعہ یہ ہے کہ اس میں بہت حد تک دخل اس باہمی تفرقہ بازی اور سر پھٹول کو حاصل ہے۔ چنانچہ ہمارے معاشرے کے ان طبقات کو جو دین و مذہب کے مستقبل سے کسی قدر دلچسپی رکھتے ہیں، اس صورت حال سے فی الواقع بہت صدمہ پہنچتا ہے، جس کی ٹیسس اکثر لوگوں کو شدت کے ساتھ محسوس ہوتی رہتی ہیں۔ اور ہمارے یہاں ایسے لوگوں کی کمی نہیں جن کے دلوں میں یہ حسرت بھری تمننا موجود ہے کہ کسی طرح مختلف فرقوں اور گروہوں کے علماء و وزراء مختلف مذہبی جماعتیں متحد ہو کر کسی ایک پلیٹ فارم پر جمع ہو جائیں یا کم از کم یہ جماعتیں اور جمعیتیں

اپنے اپنے طریقہ ہائے کار میں اعتدال کی روش اختیار کر لیں۔ چنانچہ اس ذیل میں بہت سے لوگ انہیں مخلصانہ مشوروں سے نوازتے بھی رہتے ہیں۔

میری حقیر رائے میں ان نیک تمناؤں کا برآنا آسان نہیں ہے۔ اس لیے کہ نہ یہ جماعتیں اور جمعیتیں کوئی آج قائم ہوئی ہیں اور نہ ہی ان کے طریقہ ہائے کار اتنے ”حادث“ ہیں، بلکہ جیسا کہ اس سے قبل عرض کیا جا چکا ہے کہ ان کی پشت پر پوری پوری صدی یا کم از کم نصف صدی کی تاریخ ہے اور اس طویل عرصہ کے دوران میں ان کے مخصوص نقطہ ہائے نظر، طریق ہائے کار اور مزاج و اُفتادِ طبع پختہ ہوتے چلے گئے ہیں۔ اور اب ان میں کسرو انکسار اور ترمیم و تغیر ناممکن نہ سہی نہایت مشکل ضرور ہے، تاہم ملک و ملت کے خیر خواہوں کو اس کے ضمن میں پوری ہمت و عزیمت کو بروئے کار لانا چاہئے۔ اس لیے کہ کسی بھی موثر اور نتیجہ خیز تعمیر کی کوشش کے آغاز کے لیے اس کٹھن منزل کا سر کرنا ناگزیر ہے۔

حاصل کلام: عقدہ لائیکل؟

اب تک کی کلی بحث کے نتیجے میں، ہم بظاہر ایک نہایت شدید قسم کی منطقی پیچیدگی یا عقدہ لائیکل (Dilemma) سے دوچار ہو گئے ہیں۔ یعنی ہمارے تجزیہ کے مطابق ایک جانب پاکستان ایک ایسا ملک ہے جس کی واحد اساس اسلام ہے، اور اس کے بقاء و استحکام کا واحد ذریعہ صرف ایک ایسا زور دار اور متحرک مذہبی جذبہ بن سکتا ہے، جس کی جڑیں عوامی سطح پر اسلام کے ساتھ واقعی اور عملی تعلق میں گہری اُتری ہوئی ہوں۔ اور دوسری جانب بحیثیت مجموعی پاکستان کے موجودہ مسلم معاشرے کا دین و مذہب کے ساتھ حقیقی و عملی تعلق نہ ہونے کے برابر ہے۔ اس پر فطری طور پر یہ سوال سامنے آتا ہے کہ مع

”چیسٹ یاران طریقت بعد ازیں تدبیر ما!“

لیکن اس سے قبل کہ ہم اُس عملی تدبیر پر غور کریں، ہمارے قومی و ملی وجود کی تصویر کا دوسرا رخ جو نہایت روشن اور تابناک ہے، سامنے آ جانا چاہئے۔ لہذا آئندہ اسی موضوع پر گفتگو ہوگی۔

تصویر کا روشن رُخ

باب ششم

پاکستان کا معجزانہ قیام

باب ہفتم

قائد اعظم مرحوم کی غیر معمولی شخصیت

باب ہشتم

نُصرت و حفاظتِ خداوندی

پاکستان کا معجزانہ قیام

ہمارے قومی اور ملی وجود کی تصویر کا روشن اور تابناک رُخ بالکل یہ ارادہ مشیت ایزدی اور تائید و نصرت الہی کا مظہر ہے، جس کے نتیجے میں پاکستان کا عالم وجود میں ظہور بھی ایک خالص ”معجزہ“ کی حیثیت سے ہوا تھا اور اُس کا اب تک قائم رہنا بھی ”معجزات“ ہی کے تسلسل کا مرہونِ منت ہے۔

یہ امور اگرچہ اصلاً

”رازِ خدائی ہے یہ، کہ نہیں سکتی زباں!“

کے ذیل میں آتے ہیں اور اس قبیل کے اِکا دُکا واقعات کو تو پہچاننا بھی صرف اُن لوگوں کا کام ہے جن کا باطن منور ہو اور جو

”گاہ مری نگاہ تیز چیر گئی دل وجود!“

کی کیفیت کے ضمن میں رُسوخ تام حاصل کر چکے ہوں — تاہم جب ان ”معجزات“ کا تسلسل ہو اور خارقِ عادت واقعات پے در پے ظہور پذیر ہو رہے ہوں تو ایک عامی انسان بھی ان کا ادراک کر سکتا ہے، بشرطیکہ اُسے ایک ایسے قادرِ مطلق اور فاعلِ حقیقی خدا پر کسی درجے میں ایمان حاصل ہو، جو اس کائنات کا خالق، باری اور مصور ہی نہیں، مالک، حاکم اور مدبر بھی ہے۔ چنانچہ کل سلسلہ اسباب و علل اُس کے قبضہ قدرت میں ہے اور نتائج و عواقب کا ظہور بالکل یہی اسی کے اذن و مشیت کے تابع ہے، یہاں تک کہ ایک پتہ بھی اُس کے علم و اذن کے بغیر جنبش نہیں کر سکتا اور ایک حدیثِ نبویؐ کے مطابق ”تمام انسانوں کے دل اس کی دو انگلیوں کے مابین ہیں، انہیں جدھر چاہے پھیر دیتا ہے۔“

چنانچہ واقعہ یہ ہے کہ پاکستان کے قیام و بقا کے ضمن میں ”معجزانہ“ نوعیت کے واقعات کا ظہور اس تسلسل کے ساتھ ہوا ہے کہ کوئی بالکل ہی کور باطن ہوتو اور بات ہے، ورنہ ہر صاحبِ دیدہ بینا کو صاف نظر آتا ہے کہ پاکستان کا قیام ارادہ و مشیتِ خداوندی کے

ایک خصوصی ظہور کی حیثیت رکھتا ہے اور اس کا وجود یقیناً تدبیر الہی کے کسی طویل المیعاد منصوبے کی ایک اہم کڑی کی حیثیت رکھتا ہے۔

آگے بڑھنے سے پہلے معجزات اور خارق عادت واقعات کے بارے میں بعض اہم امور کو ذہن نشین کر لینا چاہئے۔

اولاً یہ کہ اُن مخلوقات کے ضمن میں جو نہ صاحب ارادہ و شعور ہوں، نہ سزاوار جزاء و سزا، معجزات، طبعی قوانین (Physical Laws) کو علانیہ توڑا اور ”پھاڑا“ کرنا ہر ہوتے رہے ہیں، _____ جیسے کبھی ایک چٹان سے حاملہ اونٹنی برآمد ہو گئی، کبھی آگ ابراہیم علیہ السلام کے لیے گل و گلزار بن گئی، کبھی موسیٰ علیہ السلام کے عصا نے زندہ و متحرک اثر دے کر کی صورت اختیار کر لی اور کبھی اُس کی ایک ہی ضرب سے سمندر پھٹ گیا وغیر ذالک!

لیکن انسان چونکہ ایک مکلف اور مستحق جزا و سزا وجود کا حامل ہے، جس کے لیے ارادہ و اختیار کی آزادی لازمی و لا بدی ہے، لہذا انسانی معاملات میں اللہ تعالیٰ کے خصوصی ارادہ و مشیت کا ظہور کبھی اس طور سے نہیں ہوتا کہ انسان کے ارادہ و اختیار کی آزادی سلب ہو جائے، بلکہ قدرت و حکمت خداوندی کا کمال یہ ہے کہ ارادہ و اختیار کی جیسی اور جتنی کچھ آزادی انسانوں کو عطا ہوئی ہے وہ بھی برقرار رہتی ہے اور اس کے باوصف تدبیر امر کے ضمن میں اللہ تعالیٰ کا خصوصی تصرف بھی بروئے کار آتا رہتا ہے اور اس طرح قدرت کے ارادے اور منصوبے تکمیل کو پہنچتے رہتے ہیں۔ چنانچہ کبھی کسی دشمن کی لات کسی کبڑے کے لیے جسمانی عیب کے ازالے کا سبب بن جاتی ہے، اور کبھی برادرانِ یوسف علیہ السلام کا یوسف علیہ السلام کو حسد سے مغلوب ہو کر چاہ کنعان میں پھینک دینا۔ ”تدبیر کند بندہ تقدیر زند خندہ“ کے مصداق یوسف علیہ السلام کے دنیوی عروج کا زینہ اور تمکن فی الارض کا ذریعہ بن جاتا ہے،

وقس علی ذالک! —

دوسری اہم حقیقت جو پیش نظر رہنی چاہئے یہ ہے کہ جب کہ انسان ہر حال میں اللہ تعالیٰ کے قانون تشریحی کا پابند ہے، جس کے ضمن میں مسلم اور غیر مسلم کی تقسیم تو بہت ہی اہم ہے کہ اسی پر اسلامی تمدن و معاشرت کے پورے نظام کی اساس اور اسلامی ریاست و

حکومت کے پورے ڈھانچے کی بنیاد قائم ہوتی ہے۔ اسی طرح محسن و متقی اور فاسق و فاجر کا فرق بھی بہت اہم ہے جو اخروی انجام پر اثر انداز ہوتا ہے، لیکن امور تکوینیہ کے ضمن میں قدرت خداوندی ان حدود و قیود کی پابند نہیں ہے، بلکہ ان سے بالکل بیخبر آزاد اور بلند و بالا سطح پر تدبیر امر کرتی ہے۔ چنانچہ کبھی ایسا بھی ہوتا ہے کہ جب ارادہ خداوندی کسی قانونی و فقہی اعتبار سے مسلمان، لیکن اعمال و اخلاق کے اعتبار سے فاسق و فاجر قوم کی تنبیہ اور سرزنش کے لیے حرکت میں آتا ہے تو کوئی کافر و منکر اور باغی و مشرک قوم ”دست قضا“ میں شمشیر کی صورت اختیار کر لیتی ہے، جیسے سابقہ امت مسلمہ یعنی بنی اسرائیل کے ضمن میں کبھی بخت نصر اور ٹائیٹس رومی اور موجودہ امت مسلمہ کے لیے کبھی چنگیز و ہلاکو اور کبھی ہنود و یہود!۔۔۔۔۔ اسی طرح کبھی ایسا بھی ہوتا ہے کہ قدرت خداوندی کسی مسلمان قوم کی فلاح و بہبود، حتیٰ کہ اپنے دین کی حفاظت و مدافعت کے لیے کسی عامی و عاصی مسلمان سے کوئی خدمت لے لیتی ہے، جیسے حدیث نبویؐ میں وارد ہوا ہے کہ:

﴿إِنَّ اللَّهَ يُؤَيِّدُ الْدِّينَ بِالرَّجُلِ الْفَاجِرِ﴾ (صحیح مسلم: کتاب الایمان)

”اللہ تعالیٰ اپنے دین کی خدمت و نصرت و فاسق و فاجر انسان کے ذریعے

بھی کرتا ہے۔“

جس کی نمایاں ترین مثال بھٹو صاحب کے ہاتھوں قادیانیوں کا غیر مسلم قرار دیا جانا ہے۔ بلکہ اس سے بھی آگے بڑھ کر قدرت خداوندی کبھی اسلام کی کوئی جزوی خدمت کسی غیر مسلم یا انتہائی بر خود غلط اور حد درجہ ضال اور مضل انسان سے بھی لے لیتی ہے، جیسے برصغیر پاک و ہند میں انگریزی دور کے آغاز میں اسلام پر عیسائی پادریوں کی جارحانہ پیش قدمی کی روک تھام کے ضمن میں راجہ رام موہن رائے کی تالیف ”تحفۃ الموحدین“ اور بعد میں آریہ سماجیوں کے حملے سے مدافعت کے ضمن میں آنجنمانی غلام احمد قادیانی کی تصنیف ”سرمہ چشم آریہ“۔۔۔۔۔!

یہ حقیقت کہ پاکستان کا قیام ایک ”معجزہ“ تھا پورے طور پر تو اسی وقت سمجھ میں آ

سکتی ہے جب برصغیر پاک و ہند میں ہندو مسلم مسئلے کے پورے تاریخی پس منظر کو سمجھا جائے اور خاص طور پر ان نئی پیچیدگیوں کا فہم و شعور اور ان نئی جہتوں کا ادراک حاصل کیا جائے، جن کا اضافہ اس انتہائی اہم و نازک مسئلے میں انگریزوں کے لگ بھگ دو صد سالہ دور اقتدار میں ہوا تھا، جن کے نتیجے میں صورت حال بالکل برعکس ہو گئی تھی اور شدید اندیشہ پیدا ہو گیا تھا کہ مستقبل میں ماضی کے حاکم، محکوم اور محکوم حاکم بن جائیں گے۔ اس لیے کہ اسی طرح یہ حقیقت پورے طور پر منکشف ہو سکتی ہے کہ پاکستان کا قیام اسی ارادہ خداوندی کا ظہور تھا جو لگ بھگ سواتین ہزار سال قبل مصر میں ظاہر ہوا تھا، جس کا ذکر قرآن حکیم میں سورہ قصص کی آیت ۵ میں الفاظ میں ہوا ہے:

﴿وَنُرِيدُ أَنْ نَمُنَّ عَلَى الَّذِينَ اسْتُضِعُوا فِي الْأَرْضِ﴾
 ”اور ہم چاہتے تھے کہ ان لوگوں پر احسان فرمائیں جو ملک میں دبا لیے گئے تھے۔“

لیکن ظاہر ہے کہ یہ بحث بہت طویل ہے اور موجودہ تحریر کی تنگ دامانی اس کی متحمل نہیں ہو سکتی — تاہم ان شاء اللہ العزیز ایک صاحب عقل و بصیرت انسان کے لیے برصغیر کے ۱۹۴۰ء تا ۱۹۴۷ء کے حالات و واقعات کا سرسری جائزہ بھی اس حقیقت کی وضاحت کے لیے کافی ہو گا کہ پاکستان کا قیام ایک ”معجزہ“ اور مشیت ایزدی و قدرت خداوندی کے خصوصی ظہور کی حیثیت رکھتا ہے۔

۲۳ مارچ ۱۹۴۰ء کو لاہور کے تاریخی اجلاس میں ”قرارداد پاکستان“ منظور ہونے کے بعد برصغیر کے میدان سیاست میں متحارب و متقابل قوتوں کے جائزے کا لب لباب یہ بنتا ہے کہ:

ایک جانب پوری ہندو قوم تھی جو ”اکھنڈ بھارت“ کو اپنے دھرم یعنی ”دین و ایمان“ کا مسئلہ بنائے ہوئے تھی اور اُس کے نزدیک بھارت کی تقسیم ”گنوماتا“ کے ٹکڑے کر دینے کے مترادف تھی، اور یہ معاملہ اُن کے نزدیک کس قدر جذباتی و نوعیت کا تھا اس کا اندازہ گاندھی جی کے اُس تاریخی جملے سے لگایا جاسکتا ہے جو تقسیم ہند کے آخری فیصلے سے

کچھ ہی دن پہلے اُن کی زبان سے نکلا تھا یعنی ”پاکستان صرف میری لاش پر بن سکتا ہے۔“ (مولانا ابوالکلام آزاد، انڈیا ون فریڈم، صفحہ ۱۶۷) — یہاں یہ واضح رہے کہ گاندھی جی کوئی عام اور غیر اہم انسان نہیں تھے، بلکہ جدید ہند کے بہت بڑے سیاسی لیڈر اور ہندوؤں کے لیے تو ایک عظیم رہنما نہیں ”مہاتما“ تھے اور انہیں عام طور پر جذباتی اور مشتعل مزاج انسان نہیں سمجھا جاتا تھا۔

”اکھنڈ بھارت“ کے اس قدر جذباتی اور پر جوش حامی تو اگرچہ صرف ہندو ہی تھے، لیکن انہیں اس معاملے میں بھرپور تائید حاصل تھی ہندوستان کی جملہ غیر مسلم اقوام کی — جیسے سکھ، پارسی اور عیسائی — اور اس پر مستزاد یہ کہ خود مسلمانوں کے بعض فعال عناصر تقسیم ہند کے خلاف تھے جن میں اہم ترین معاملہ تو مولانا ابوالکلام آزاد مرحوم کی زیر قیادت کانگریسی مسلمانوں اور مولانا حسین احمد مدنی کی زیر سرکردگی جمعیت علمائے ہند اور اُن کے متوسلین اور معتقدین کا تھا۔ پھر پنجاب میں مجلس احرار اسلام ایسی زور دار عوامی خطباء و مقررین پر مشتمل جماعت تھی، اور سرحد میں خدائی خدمت گاروں جیسا پر جوش عوامی کارکنوں کا گروہ تھا۔

ادھر ہندو خود بھی مسلمانوں کے مقابلے میں نہ صرف یہ کہ تعداد کے اعتبار سے لگ بھگ تین گنا تھے، بلکہ دولت و سرمایہ اور تجارت و صنعت پر تو تقریباً بلا شرکت غیرے قابض تھے اور تعلیم، قومی بیداری اور سیاسی تنظیم کے اعتبار سے بھی آگے تھے، اور ”اکھنڈ بھارت“ کے پلڑے میں اضافی وزن پڑ رہا تھا دیگر غیر مسلم اقوام اور نیشنلسٹ مسلمانوں کا — اور ان سب کے مقابلے میں تھی مسلمانوں کے جذبات و احساسات کی ترجمانی کرنے والی صرف مسلم لیگ، گویا معاملہ بالکل وہی تھا کہ رع ”لڑا دے موملے کو شہباز سے!“

یا ع

”الچھ رہے ہیں زمانے سے چند دیوانے!“

چنانچہ اعداد و شمار، حالات و واقعات اور اجتماعیات و عمرانیات کے کسی بھی اصول

اور قاعدہ کی رُو سے ”مطالبہ پاکستان“ ایک دیوانے کے خواب اور مجذوب کی بڑیا زیادہ سی زیادہ سودے بازی کے حربے (Bargaining Technique) سے بڑھ کر نظر نہ آتا تھا۔

اس پر مزید اضافہ کیجئے اس کا کہ برطانیہ میں اُس وقت لیبر پارٹی کی حکومت تھی جس کی ہمدردیاں واضح طور پر کانگریس کے ساتھ تھیں اور ہندوستان کی وحدت و سالمیت برقرار رکھنے کو اُس نے اپنی پالیسی کا سنگ بنیاد (Corner Stone) بنا لیا تھا۔ چنانچہ ۱۹۴۶ء میں جب اس حکومت کے فرستادہ وزارتی مشن نے بنیادی منصوبہ پیش کیا تو اُس کی تمہید کے طور پر واضح الفاظ میں ہندوستان کی تقسیم کو غیر معقول اور ناقابل عمل قرار دے کر رد کر دیا تھا۔۔۔۔۔ مزید برآں اُس وقت تو یہ حقائق صرف اہل نظر کی نگاہ اور واقف حال لوگوں کے علم میں ہوں، گے لیکن اب تو یہ تمام راز طشت از بام ہو چکے ہیں کہ شخصی اعتبار سے برطانوی وزیر اعظم اٹیلے کو مسلم لیگ اور قائد اعظم سے ذاتی بغض تھا اور سب سے بڑھ کر یہ کہ لارڈ ماؤنٹ بیٹن، جس کے ہاتھوں قدرت نے ہندوستان کو بالفعل تقسیم کرایا، ایک طرف خود گاندھی کا چیلہ تھا تو دوسری طرف پنڈت نہرو کی دوستی صرف اُس ہی سے نہیں، اُس کے پورے ”خاندان“ سے تھی۔ جب کہ قائد اعظم سے اُسے ذاتی پر خاش اور نفرت تھی۔

اُدھر مسلم قوم جس نے پاکستان کا مطالبہ کیا تھا جس انتشارِ ذہن و فکر اور پراگندگی عمل کا شکار اور ہمت و جرأت کے زوال سے دوچار تھی، اُس کا اندازہ اس واقعے سے کیا جا سکتا ہے کہ چند ہی سال قبل مستقبل کے قائد اعظم اور معمار پاکستان نے قوم سے بدل اور مایوس ہو کر وطن عزیز سے باضابطہ ہجرت کر لی تھی اور مستقل طور پر انگلستان میں جا کر ڈیرالگایا تھا، اور ہندوستان کے لوگوں کے بارے میں یہ الفاظ کہے تھے کہ:

”ہندو کوتاہ اندیش ہیں اور میرے خیال میں ناقابل اصلاح!

اور مسلمانوں کی صفیں ایسے کم ہمت لوگوں سے بھری پڑی ہیں

جو میرے ساتھ بات کرنے کے بعد ڈپٹی کمشنر سے پوچھیں

گے کہ کیا کرنا چاہئے۔ ان دو گروہوں کے مابین مجھ جیسے

آدمی کی جگہ کہاں ہے؟“ (شیخ محمد اکرام: ماڈرن مسلم انڈیا)

مزید برآں خود اس جماعت اور اُس کے وابستگان کا عالم کیا تھا جس نے حصول پاکستان کے لیے کمر کسی تھی، اس کا اندازہ کرنے کے لیے قائد اعظم کے اُس مشہور جملے کو ذہن میں تازہ کر لینا کافی ہے کہ ”میری جیب میں کھوٹے سکے ہیں۔“

ان حالات واقعات کے مد نظر کون کہہ سکتا ہے کہ

برصغیر کی تقسیم (اور پاکستان کا قیام کسی ”معجزہ“ سے کم تھا!!

— اور اگر کسی کو اس حقیقت کے تسلیم کرنے میں تامل ہو اور شک و شبہ کی گنجائش نظر آئے تو اس ضمن میں آخری فیصلہ کن معاملہ ”کینٹ مشن پلان“ کا ہے جس کے بعد اس امر میں کسی شک کا شائبہ بھی باقی نہیں رہ جاتا کہ پاکستان کا قیام مشیت و قدرت خداوندی کے خصوصی ظہور کی حیثیت رکھتا ہے۔ جیسا کہ عرض کیا جا چکا ہے کہ اس پلان کے مصنفین نے ہندوستان کی تقسیم کو نامناسب ہی نہیں، بلکہ ناممکن العمل قرار دے کر گویا بزمِ عم خورشید آزاد و خود مختار پاکستان کے مطالبہ کے تاہوت میں آخری کیل ٹھونک دی تھی، اور اُس کے بجائے ہندوستان کی ایک ”مرکزی حکومت“ کے تحت تین خطوں (Zones) پر مشتمل وفاق کا نقشہ پیش کیا تھا۔

ہندوستان کے ماضی قریب کی تاریخ کا ہر طالب علم جانتا ہے کہ یہ قائد اعظم مرحوم کی سیاسی زندگی کا نازک ترین مرحلہ اور اُن کے تدبیر و تحمل اور دُور اندیشی و معاملہ فہمی کا سخت ترین امتحان تھا! — انہیں ایک طرف صاف نظر آ رہا تھا کہ برطانوی حکومت مختلف داخلی و خارجی عوامل کے تحت ہندوستان سے بوریا بستر لپیٹنے پر تلی ہوئی ہے اور اگر اس مرحلے پر مسلم لیگ کی جانب سے ذرا بھی ضد اور ہٹ کا مظاہرہ ہوا تو لیبر پارٹی کی ”ہنرمند جیسٹلٹیز گورنمنٹ“ ہندوستان کی حکومت ایک طرفہ طور پر کانگریس کے حوالے کر دے گی اور پھر ہندوؤں کے چنگل سی رہائی پانا شاید لاکھوں نہیں کروڑوں جانوں کی قربانی سے ہی ممکن ہو سکے۔ دوسری طرف یہ بات بھی واضح تھی کہ اس منصوبہ کو تسلیم کرنے کے معنی یہ تھے کہ مسلم لیگ نے ہار مان لی اور کم از کم وقتی طور پر آزاد اور خود مختار پاکستان کے مطالبے سے دستبرداری

اختیار کر لی اور گذشتہ چند برسوں کے دوران جو نفسیاتی اور جذباتی فضا ہندوستان کی مسلم قوم میں پیدا ہو چکی تھی، اُس کے پیش نظر شدید اندیشہ تھا کہ اس کے نتیجے میں یا مسلمان مشتعل ہو کر قابو سے باہر ہو جائیں گے یا اُن کے حوصلے اور ولولے ہمیشہ کے لیے سرد ہو جائیں گے یا کم از کم مسلم لیگ اور خود قائد اعظم کی سیاسی موت واقع ہو جائے گی۔ گویا قائد اعظم اور مسلم لیگ دونوں کو اُس وقت ایک جانب کنواں اور دوسری جانب کھائی والی صورتِ حال سے سابقہ تھا۔ البتہ کیبنٹ مشن پلان میں دو باتیں ”ڈوبتے کو تنکے کا سہارا“ کا مصداق بھی تھیں — ایک یہ کہ اُس میں تین خطوں (Zones) کی صورت میں پاکستان کے نقشے کی دُھندلی سی تصویر موجود تھی اور دوسرے یہ کہ دس سال کے بعد ہر خطے کے لیے مرکزی حکومت کے ساتھ اپنے تعلق پر نظر ثانی کرنے کی گنجائش موجود تھی! — اس طرح اُس وقت نہیں تو دس سال بعد آزاد پاکستان کے قیام کا امکان کم از کم نظری طور پر موجود تھا۔ اگرچہ یہ بات اظہر من الشمس تھی کہ ایک بار مرکزی حکومت کے قیام کے بعد اس کا بالفعل امکان بہت کم تھا — میرے نزدیک یہ قائد اعظم کے سیاسی تدبیر (Statesmanship) اور واقعیت پسندی (Realism) کا شاہکار تھا کہ اُنہوں نے ۶/ جون ۴۶ء کو کیبنٹ مشن پلان کو منظور کر لیا — اگرچہ اس پر نہ صرف یہ کہ ہندو پریس نے خوب بغلیں بجائیں، تمسخر اڑایا، کارٹون شائع کیے اور اسے ”پاکستان“ کے تصور کی آخری اور حتمی تدفین قرار دیا۔ بلکہ خود برطانوی حکومت نے بھی اسے مسلم لیگ کی کمزوری پر محمول کیا۔ یہی وجہ ہے کہ کیبنٹ مشن پلان کے تحت بننے والی مرکزی حکومت کی تشکیل کے ضمن میں اپنے ایک صریح وعدے کی خلاف ورزی کی اور واضح اعلان سے انحراف میں کوئی جھجک محسوس نہیں کی۔

اس موقع پر مشیتِ ایزدی اور قدرتِ خداوندی کا خصوصی ظہور اُس حدیثِ نبویؐ کے مطابق جس کا حوالہ پہلے آچکا ہے ”کہ تمام انسانوں کے دل اللہ تعالیٰ کی دو انگلیوں کے مابین ہیں، وہ انہیں جدھر چاہے پھیر دیتا ہے۔“ پنڈت نہرو کے اُن بیانات کی صورت میں ہوا جو انہوں نے فتح کے نشے میں بدمست ہو کر دیئے۔ جن کے نتیجے میں کانگریس کی جانب سے پلان کی منظوری کی بالفعل نفی ہو گئی اور ہندو ذہنیت پوری طرح بے نقاب ہی نہیں بلکہ

عریاں ہو کر سامنے آگئی^(۱)۔ اس نوع کی ایک حرکت پلان کے سامنے آتے ہی فوری طور پر خود مسٹر گاندھی سے بھی سرزد ہو گئی تھی، لیکن ایک تو وہ کانگریس کے عہدیدار نہ تھے، دوسرے انہوں نے مشن کی جانب سے اُن کی غلط توجیہات کی تردید کے بعد مصلحتاً زبان کو بند رکھا۔۔۔۔۔ جب کہ پنڈت نہرو کا معاملہ دوسرا تھا، ایک تو وہ اُس وقت کانگریس کے صدر تھے، دوسرے اُن کے ”ہٹ کے پکے“ ہونے کا وصف مشہور و معروف تھا، لہذا اُن کے بیانات کے نتیجے میں مسلم لیگ کے لیے کیبنٹ مشن پلان کی منظوری واپس لینے کا معقول جواز پیدا ہو گیا اور اگرچہ کانگریس کی ورکنگ کمیٹی نے پچ در پچ ریزولیشن کے ذریعے پنڈت نہرو کے بیانات کی تلافی کی کوشش کی لیکن اب تیرکمان سے نکل چکا تھا اور قائد اعظم ایسی عقابلی نگاہ رکھنے والی شخصیت اس موقع کو ہاتھ سے جانے دینے والی نہیں تھی۔ چنانچہ ۲۷ جولائی ۱۹۴۶ء کو مسلم لیگ کی ورکنگ کمیٹی نے کیبنٹ مشن پلان کی منظوری واپس لینے کا اعلان کر دیا اور اس طرح ایک آزاد اور خود مختار پاکستان کے قیام کا مسئلہ جو نظری طور پر کم از کم دس سال کے لیے اور حقیقتاً ہمیشہ کے لیے دفن ہو گیا تھا، از سر نو زندہ ہو گیا۔۔۔۔۔!!

اب ذرا بتائیے کہ اس ”اعجازِ مسیحائی“ کا سہرا بظاہر احوال اور اس عالم اسباب و علل کی حد تک سوائے پنڈت نہرو کے اور کس کے سر باندھا جا سکتا ہے؟۔۔۔۔۔ یہی وجہ ہے کہ مولانا ابوالکلام آزاد نے اپنی کتاب (انڈیا ونز فریڈم) میں اپنے پورے سیاسی کیریئر کی صرف ایک ہی غلطی تسلیم کی ہے اور وہ یہ ہے کہ انہوں نے ۱۹۴۶ء میں کانگریس کا صدر بننا قبول نہ کیا۔۔۔۔۔ اور اس طرح اُس وقت پنڈت نہرو کی صدارت کی صورت پیدا ہوئی، اور اُن کی اس عہدے دارانہ حیثیت ہی کی بناء پر اُن کے ”فرمودات“ کو وہ اہمیت حاصل ہوئی کہ کانگریس کے نقطہ نگاہ سے مسلم لیگ کے دام میں آ جانے کے بعد بیچ نکلنے کی صورت پیدا ہوئی۔۔۔۔۔ ویسے غور کیا جائے تو پنڈت جی نے اپنی سادہ لوحی کی بناء پر اپنی فتح کی ”مستی“ میں جو کچھ کہا تھا وہ بالکل درست تھا اور واقعاً صورت یہی تھی کہ اگر ایک بار اُس

(۱) پنڈت نہرو کے الفاظ کچھ اس طرح تھے کہ ”ایک دفعہ مرکزی حکومت کے قیام کے بعد پھر کون علیحدہ ہونے دے گا!“ (روایت بالمعنی)۔

پلان کے تحت انڈین یونین گورنمنٹ وجود میں آجاتی تو پھر کسی خطے (Zone) کے علیحدہ ہونے کا بالفعل کوئی امکان نہ رہتا۔۔۔۔۔ لیکن اُس وقت اس ”سچی بات“ کا زبان سے نکال دینا ہی اکھنڈ بھارت کے نقطہ نظر سے سب سے بڑی سیاسی غلطی تھی۔ غالباً یہی وجہ ہے کہ اُن کی صاحبزادی مسز اندرا گاندھی نے اپنے پتاجی کے بارے میں کہا تھا کہ ”ہمارے بابا تو صوفی تھے انہیں سیاست نہیں آتی تھی“!۔۔۔ اور شاید پنڈت جی کی ایسی ہی باتیں تھیں جن کی بناء پر چوہدری خلیق الزماں مرحوم نے کہا تھا کہ ”پنڈت نہرو سے زیادہ سیاست تو میرا سائیکس جانتا ہے“ (مولانا ابوالکلام آزاد نے اپنی کتاب کے صفحات ۱۲۳ تا ۱۲۴) پنڈت جی کی ۱۹۳۷ء کی ایک ایسی ہی کوہ ہمالیہ جتنی بڑی غلطی کا ذکر کیا ہے جس کا براہ راست تعلق چوہدری صاحب کی ذات سے تھا، جس کی بناء پر مولانا آزاد کے نزدیک یوپی میں مسلم لیگ کی تحریک کو عروج حاصل ہوا۔

ہمارے نزدیک یہ اللہ تعالیٰ کے خصوصی تصرف کا مظہر تھا اور اس کے ذریعے اللہ تعالیٰ نے گویا مسلمانانِ ہند پر یہ حجت قائم فرمائی تھی کہ تم تو ایک کلیئہ آزاد و خود مختار پاکستان کے مطالبے سے دستبردار ہو گئے تھے، ہم نے اپنی خصوصی مشیت و قدرت کو بروئے کار لا کر تمہیں ایک کاملیئہ آزاد و خود مختار پاکستان عطا فرمایا۔۔۔۔۔ ”تا کہ دیکھیں کہ اب تم کیا کرتے ہو۔“

﴿لِنَنْظُرَ كَيْفَ تَعْمَلُونَ﴾ (سورہ یونس آیت ۱۲)

چنانچہ یہ روایت مولانا حسین احمد مدنی کے معتقدین کے حلقے میں تو اتر کے ساتھ بیان ہوتی ہے کہ مولانا نے ۴۶ء کے رمضان المبارک میں سلہٹ میں، جہاں وہ عموماً ماہ رمضان گزارا کرتے تھے فرمادیا تھا کہ ”ملاءِ اعلیٰ میں پاکستان کے قیام کا فیصلہ ہو گیا ہے۔“ اور اس پر جب اُن کے کسی عقیدت مند نے سوال کیا کہ ”پھر ہم کیا کر رہے ہیں؟“ تو مولانا نے جواب دیا کہ ”اس معاملے کا تعلق امور تکوینیہ سے ہے جن کی پابندی ہمارے لیے ضروری نہیں۔“ او کما قال، واللہ اعلم!!

قائد اعظم مرحوم کی غیر معمولی شخصیت

قیام پاکستان کے ضمن میں مشیت و قدرتِ خداوندی کا دوسرا نمایاں ظہور قائد اعظم مرحوم کی قیادت کی صورت میں ہوا تھا، اور اُس کے بعد سے اب تک یہ اللہ تعالیٰ کی خصوصی نصرت و حفاظت ہی کے ذریعے قائم ہے۔

قائد اعظم کی قیادت

۱۸۵۷ء کی جنگ آزادی کی ناکامی کے بعد برصغیر کے حالات میں جو تبدیلی پیدا ہوئی تھی اُس کے لازمی و منطقی نتیجے کے طور پر یہ بات روز روشن کی طرح عیاں ہو چکی تھی کہ اب کم از کم مستقبل قریب میں انگریز کی غلامی سے نجات کا حصول کسی عسکری جدوجہد کے ذریعے ممکن نہیں ہے۔ اور اس کے لیے نہ کوئی داخلی بغاوت مفید ہو سکتی ہے نہ خارجی مداخلت، بلکہ آزادی کی کوئی جدوجہد اگر ممکن ہے تو صرف قانونی اور آئینی ذرائع سے۔ ان حالات میں مسلمانوں کو ایک ایسے قائد کی ضرورت تھی جو انگریزوں کی اجتماعی نفسیات سے بھی کما حقہ، واقف ہو اور اُن سے اُن کی زبان اور محاورے میں گفتگو کر سکے، برطانوی پارلیمانی سیاست کے پیچ و خم اور اسرار و رموز سے بھی پوری طرح آگاہ ہو اور آئینی و قانونی جنگ لڑنے کی صلاحیت و مہارت سے تو بدرجہ اتم مسلح ہو۔

مسلمانانِ ہند کے قائد وقت کے لیے دوسرا لازمی وصف یہ درکار تھا کہ وہ ہندوؤں کی ذہنیت کو اچھی طرح جانتا ہو اور اُن کے احساسات و جذبات اور مقاصد و عزائم کا علم اُسے بالواسطہ نہیں بلکہ واسطہ ذاتی تجربہ کی بنا پر حاصل ہوا ہو، نیز وہ اُن کے مخصوص ”طریقہ ہائے واردات“ سے بھی پوری طرح واقف ہو اور اُن کے رموز و اشارات کو بھی خوب سمجھتا ہو۔

ان دونوں اوصاف کے مطلوبہ حد تک حصول اور ان دونوں ”گھروں“ کے

”بھیدی“ ہونے کے لیے لازمی تھا کہ وہ کافی مدت تک مع
 ”کہ میں اس آگ میں ڈالا گیا ہوں مثل خلیل!“

کے انداز میں ان دونوں کے ”اندر“ رہا ہوا اور اُس کی ذہنی و فکری اُٹھان اور سیاسی و عملی تربیت
 بلا تشبیہ حضرت موسیٰ علیہ السلام کی طرح، جن کی پرورش فرعون کے محل میں ہوئی تھی، ان
 دونوں ”دشمنوں“ کے گھروں میں ہوئی ہو! —

کون نہیں جانتا کہ ان دونوں شرائط پر بہت کم و کمال پورا اُترنے والا شخص محمد علی
 جناح کے سوا کوئی نہیں تھا، جس نے انگلستان میں قانون کی تعلیم حاصل کی اور وہاں قیام کے
 دوران انگریزوں کی نفسیات کا بھی گہرا مطالعہ و مشاہدہ کیا اور پارلیمانی طور طریقوں کو بھی
 خوب سمجھا اور اس طرح گویا انگریزوں سے اُن ہی کے ہتھیاروں کے ساتھ جنگ کرنے کی
 صلاحیت بدرجہ اتم حاصل کی۔ پھر تیس برس کی عمر (۱۹۰۶ء) سے جو انڈین نیشنل کانگریس
 کے ساتھ کام کرنا شروع کیا تو یہ تعلق پورے چودہ سال تو بھر پورا انداز میں جاری رہا
 (قائد اعظم نے کانگریس سے علیحدگی ۱۹۲۰ء کے ناگپور سیشن کے دوران اختیار کی تھی!) اس
 کے بعد بھی لگ بھگ آٹھ برس وہ ہندو مسلم اتحاد کے سفیر کی حیثیت سے کام کرتے رہے اور
 اصلاً اسی عرصہ کے دوران اُن پر ہندو ذہنیت کا انکشاف ہوا۔

ظاہر بین لوگوں کے لیے یہ جملہ اُمور محض اتفاقیہ ہو سکتے ہیں، لیکن مع

”جانتا ہے جس پر روش باطن ایام ہے!“

کے مصداق جن لوگوں پر باطن ایام بھی روشن ہوتا ہے اور جو جانتے ہیں کہ اس کائنات میں
 کوئی واقعہ بھی خالص ”اتفاقی“ طور پر ظہور میں نہیں آتا، انہیں ان ”اتفاقات“ میں بلاشبہ
 حکمت و قدرت خداوندی کا ظہور نظر آئے گا۔

بے پناہ مقبولیت

مزید انشراح صدر کے لیے ذرا ان اضافی دلائل کو بھی ذہن کے سامنے لے
 آئیے کہ اُس وقت تک مسلمانوں کی قیادت دو ہی طبقات کے ہاتھوں میں رہتی تھی —

ایک نوابوں، جاگیرداروں اور وڈیروں کا طبقہ اور دوسرا علماء کرام کا طبقہ۔ قائد اعظم کا تعلق ان دونوں میں سے کسی سی نہ تھا۔ چنانچہ ایک طرف انہوں نے ایک ایسے تجارت پیشہ خاندان میں آنکھ کھولی تھی، جو طبقہ متوسط ہی نہیں اس کے بھی زیریں حصے سے تعلق رکھتا تھا۔ لہذا دینی اعتبار سے وہ جو کچھ بھی تھے بالکل ”خود ساختہ“ (Self Made) تھے۔ دوسری طرف اُن کے والدین کا مذہب ”امامیہ اسماعیلیہ تھا“ اور اگرچہ وہ خود اوائل ہی میں ان فرقہ وارانہ تقسیموں سے بلند ہو گئے تھے اور اپنے آپ کو صرف مسلمان کہلوانا پسند فرماتے تھے، لیکن جیسا کہ اس سے قبل عرض کیا جا چکا ہے کہ نہ وہ واقعتاً ”مدہبی“ آدمی تھے نہ انہوں نے کبھی تکلفاً یا تصنعاً اپنے آپ کو اس رنگ میں پیش کرنے کی کوشش کی۔ بلکہ حال ہی میں ایک واقعہ یہ بھی پڑھنے میں آیا ہے کہ ایک ملاقات کے دوران جب گاندھی جی نے ذرا دل لگی کے انداز (Light Vein) میں اُن سے کہا کہ ”آپ مسلمانوں میں اس لیے مقبول ہو رہے ہیں کہ آپ مذہب کا نام لیتے ہیں“ — تو قائد اعظم نے ان کی تردید میں بطور دلیل اپنا طرز عمل پیش کیا کہ ”دیکھ لیجئے! یہ رمضان کا مہینہ ہے اور میں آپ کے سامنے سگریٹ پی رہا ہوں“ — تیسری طرف اس پر غور کیجئے کہ انہیں اردو بس واجبی ہی سی آتی تھی اور وہ اس میں تحریر و تقریر پر قادر نہ تھے، جب کہ کسی عوامی رہنما کے لیے عوام کی زبان میں اظہار خیال پر کما حقہ، قدرت نہایت اہمیت کی حامل سمجھی جاتی ہے۔

اس سب کے باوجود وہ اگر برصغیر پاک و ہند کی دس کروڑ افراد پر مشتمل قوم کی اکثریت کے محبوب ترین رہنما بن گئے تو کیا یہ ”خارق عادت“ واقعہ نہیں ہے؟ اور کیا اس میں کسی شک و شبہ کی گنجائش ہے کہ یہ سب کچھ ”من جانب اللہ“ تھا اور اس لیے تھا کہ اُن کے ذریعے اللہ کو اپنی ایک خصوصی مشیت کی تکمیل کرنی تھی؟“

غیر معمولی شخصیت

قائد اعظم کی صلاحیتوں کے وقت کے تقاضوں کے عین مطابق ہونے کے علاوہ

ان کی شخصیت کا ایک اور پہلو بھی ”معجزہ نما“ تھا اور یہ کہ سیرت و کردار اور شخصی اوصاف کے اعتبار سے وہ اپنے زمانہ اور ماحول میں بالکل ہی نادر المثل اور عجوبہ روزگار شخصیت کے مالک تھے اور ”علماء و مشائخ“ سے قطع نظر، جملہ ہم عصر سیاست دانوں میں کوئی ایک شخص بھی اُن کا ہمسروہم پلہ تو دُور کی بات ہے، آس پاس بھی نظر نہیں آتا۔ چنانچہ اُن کے بدترین دشمنوں نے بھی انہیں ضدی اور ہٹ کا پکا (Stubborn & Obstinate)، انتہائی سرد اور جذبات سے عاری خالص حسابی انسان (Cold & Calculating) یہاں تک کہ مغرور اور خود پسند (Proud & Haughty) تو کہا — لیکن کسی نے نہ کبھی اُن کی صداقت اور راست گوئی پر حرف رکھا، نہ دیانت اور امانت پر اور نہ کسی وعدہ خلافی کا الزام لگایا نہ فریب دہی کا، بلکہ سب ان کی صاف گوئی اور راست معاملگی (Straight Dealing) کا برملا اعتراف کرتے رہے اور یہ بات ہمیشہ مسلم سمجھی جاتی رہی کہ جو کچھ اُن کے الفاظ سے ظاہر ہوتا ہے وہی اُن کی مراد ہوتی ہے اور نہ کبھی وہ عام سیاست دانوں کے مانند ع

”کجائی نمائی کجائی زنی!“

کا معاملہ کرتے ہیں نہ جھوٹ، دھوکہ، فریب اور وعدہ خلافی سے کام لیتے ہیں، نہ اُن کے یہاں دروغِ مصلحت آمیز کا وجود ہے، نہ مصنوعی تواضع و مدارات کا اور نہ ریاکارانہ انکساری موجود ہے نہ چالو سانہ خوشامد!

قائد اعظم کی اسی غیر معمولی شخصیت اور موجود الوقت ظروف و احوال کے اعتبار سے بالکل اجنبی اور انوکھی سیرت کا نتیجہ ہے کہ آزادی ہند اور تقسیم برصغیر کے جملہ مورخین و مصنفین کا متفقہ فیصلہ ہے کہ عالم اسباب میں قیام پاکستان کا واحد سبب صرف ایک انسان ہے — اور وہ ہے محمد علی جناح! یہاں تک کہ ”فریڈم ایٹ ڈنٹائٹ“ (Freedom At Midnight) کے مصنفوں نے تو، اس کے باوجود کہ قائد اعظم سے اُن کا بغض و عناد کتاب کے بہت سے مقامات پر بالکل عریاں طور پر نظر آتا ہے، واضح طور پر حسرت بھرے انداز میں لکھا ہے کہ اگر وہ راز جو بمبئی کے ڈاکٹر ٹیل کی دراز میں مقفل تھا کسی طرح فاش ہو جاتا تو برصغیر کی تاریخ بالکل مختلف ہوتی اور ہندوستان ہرگز تقسیم نہ ہوتا۔ اس لیے کہ وہ راز

در اصل قائد اعظم کا وہ ایکس رے تھا، جس سے اُن کے پھیپھڑوں کا ٹی بی سے متاثر ہونا ظاہر ہوا تھا۔۔۔۔۔ ان مصنفوں کی رائے میں اگر اُس وقت اِس کا علم حکومت برطانیہ یا کانگریس کی لیڈرشپ کو ہو جاتا تو وہ آزادی ہند کو مؤخر کر دیتے اور قائد اعظم کے انتقال کا انتظار کر لیتے، اِس لیے کہ ہر شخص جانتا تھا کہ مسلمانان ہند کے پاس کوئی دوسرا ”قائد“ ایسا موجود نہ تھا جسے نہ دھوکہ یا فریب دیا جاسکتا ہو، نہ مرعوب و متاثر کیا جاسکتا ہو اور نہ ہی خریدا جاسکتا ہو۔

”اب اگر یہ بات درست ہے اور عربی مقولہ ((الْفَضْلُ مَا شَهِدَتْ بِهِ الْأَعْدَاءُ)) کے مطابق اِسے تسلیم کرنے کے سوا چارہ نہیں تو ظاہر ہے کہ موجود الوقت معیارات اور ظروف و احوال کی نسبت سے اتنی غیر معمولی اور اپنے ہم عصر لوگوں سے اِس درجہ مختلف شخصیت اللہ تعالیٰ کے کسی ارادہ خصوصی ہی کا مظہر ہو سکتی ہے۔“



نُصرت و حفاظتِ خداوندی

قیامِ پاکستان کے بعد سے اب تک کے لگ بھگ اُنتالیس سالوں کے دوران بھی متعدد مواقع پر پاکستان کی حفاظت و صیانت جس طرح ایک نادیدہ مگر قوی ہاتھ نے بالکل اس انداز میں کی کہ رع

”دشمنوں اگر قوی ست نگہبان قوی تر است!“

تو یہ بھی ایک واضح اور بین ثبوت ہے اس کا کہ قدرت کو پاکستان کی بقا اپنے کسی منصوبے کی تکمیل کے لیے مطلوب ہے۔

اس ضمن میں اولاً قیامِ پاکستان کے فوراً بعد کی پہاڑ جیسی مشکلات اور حدود درجہ پیچیدہ مسائل کا تصور کیا جائے تو صاف نظر آتا ہے کہ قطعاً بے سرو سامانی کے عالم میں پاکستان نے ان کا مقابلہ و مواجہہ جس کامیابی کے ساتھ کیا، اُس کا اللہ تعالیٰ کی خصوصی تائید اور نصرت کے بغیر قطعاً کوئی امکان نہ تھا۔

مشترکہ دفاع کی پیشکش

خاص طور پر ۱۹۶۲ء کی چین بھارت جنگ کے فوراً بعد، جب کہ بھارت انتہائی ذلت و خفت کے ساتھ اپنے زخم چاٹ رہا تھا، سابق صدر پاکستان جنرل محمد ایوب خان کی جانب سے بھارت کو ”مشترکہ دفاع“ کی پیش کش کے معاملے پر غور کیا جائے تو ایک بار پھر کیبنٹ مشن پلان والا معاملہ نظر آتا ہے۔ پاکستان پر اُس وقت تک ایوب خان کی گرفت بہت مضبوط تھی اور کم از کم بظاہر احوال اندرون ملک اس تجویز پر کسی شدید رد عمل کا کوئی اندیشہ نہ تھا اور اس تجویز پر عمل درآمد کے معنی قطعی طور پر یہ تھے کہ گویا ہم ایک بار پھر آزاد و خود مختار پاکستان سے از خود دستبردار ہو کر سجدہ سہوا د کرتے ہوئے کیبنٹ مشن پلان کی جانب سے رجوع کر رہے ہیں، اور اپنے عمل سے یہ ثابت کر رہے ہیں کہ مولانا

ابوالکلام آزاد مرحوم کی وہ بات درست تھی جو میاں محمد شفیع (م۔ش) کی روایت کے مطابق مولانا نے کچھ بھارتی ہندوؤں سے تسلی آمیز انداز میں کہی تھی کہ ”پاکستان کے قیام کو ”گنڈھاپتا“ کے ٹکڑے ہونے کے مترادف نہ سمجھو، بلکہ یوں سمجھو کہ بھارت کی گنڈھاپتا نے ایک بچہ دیا ہے جو اپنی ماں کے پیچھے پیچھے بالکل اسی طرح چلے گا، جیسے نچھڑا گائے کے پیچھے پھرتا ہے۔“

اس ضمن میں کسی کو یہ مغالطہ نہ ہو کہ پیش کش تو صرف مشترکہ دفاع کی تھی، اس سے کیبنٹ مشن پلان کی طرف رجوع کیسے ثابت ہو گیا جس میں پورے ہندوستان کی ایک مرکزی حکومت تجویز کی گئی تھی۔ اس لیے کہ مشترکہ دفاع کے مضمرات اور مقدرات کا جائزہ لیا جائے تو اولاً — اس کا لازمی مطلب مشترکہ خارجہ پالیسی ہے — اور ثانیاً چونکہ قومی بجٹ کا سب سے بڑا حصہ دفاع سے متعلق ہوتا ہے لہذا مشترکہ دفاع کا لازمی نتیجہ مشترکہ بجٹ بھی ہے۔ اس طرح مشترکہ دفاع میں وہ جملہ امور مضمر تھے جو کیبنٹ مشن کی تجویز کے مطابق ”انڈین یونین“ کو تفویض ہونے تھے، سوائے مواصلات کے جو بہر صورت دفاع اور خارجہ امور کے مقابلے میں بہت ہی ”معصوم“ سا معاملہ ہے۔ مزید برآں جنگ کی صورت میں چونکہ ذرائع رسل و رسائل اور وسائل حمل و نقل بھی لازماً دفاعی مشینری کا جزو لاینفک بن جاتے ہیں، لہذا وہ بھی مشترکہ دفاع کی تجویز میں از خود شامل ہیں۔ گویا اگر بھارت اس تجویز کو قبول کر لیتا تو بالکل کیبنٹ مشن پلان والی صورت بن جاتی اور پاکستان کا آزاد خود مختار وجود باقی نہ رہتا —

اس مرحلہ پر پھر مشیت و قدرتِ خداوندی کا خصوصی ظہور پنڈت نہرو ہی کے ذریعے ہوا، جنہوں نے نہایت رعونت کے ساتھ (Common Defence Against Whom) کہتے ہوئے فیلڈ مارشل محمد ایوب خان کی پیش کش کو ٹھکرا دیا — اور اس طرح پاکستان کی آزادی و خود مختاری کی ناؤ بھنور سے نکل آئی اور بالکل ڈوبتے ڈوبتے بچی۔

۱۹۶۵ء میں دشمنوں کی مرعوبیت

پاکستان کے ایسے ہی ”معجزانہ“ تحفظ کا نظارہ پوری دنیا نے ۱۹۶۵ء کی جنگ کے موقع پر چشم سر کر لیا تھا۔ بھارت نے جس تیاری اور منصوبہ بندی کے ساتھ حملہ کیا تھا اُس کے پیش نظر بھارت کی فتح اور پاکستان کی شکست نہ صرف بھارت، بلکہ اُس کے سرپرستوں کے نزدیک بھی اتنی قطعی اور یقینی تھی کہ بی بی سی نے نہ صرف یہ کہ سقوط لاہور کی خبر نشر کر دی تھی، بلکہ اُس کا ”منظر“ بھی دنیا کوٹی وی پر دکھا دیا تھا۔ اِدھر تقدیر الہی خندہ کناں تھی اور

﴿سَالِّقِي فِي قُلُوبِ الَّذِينَ كَفَرُوا الرُّعْبَ﴾ (سورہ انفال آیت: ۱۲)

”میں عنقریب کافروں کے دلوں میں رعب پیدا کر دوں گا۔“

کا بھرپور اعادہ ہو گیا تھا اور دشمنوں کی افواج مزاحمت کی غیر متوقع حد تک کمی کی بناء پر اس اندیشے اور خوف ہی میں مبتلا ہو کر ٹھٹھک کر رہ گئی تھیں کہ کہیں ہمیں کسی خوفناک زلغے میں نہ لیا جا رہا ہو۔

۱۹۷۱ء میں مغربی پاکستان کی حفاظت

یہ درست ہے کہ ۱۹۷۱ء میں ہمیں قیام پاکستان کے اصل مقصد سے انحراف اور اللہ تعالیٰ کے ساتھ کیے ہوئے وعدوں کی خلاف ورزی کی سزا بھی بھرپور ملی اور بھارت کے ہاتھوں ایک ذلت آمیز شکست کے ساتھ ساتھ ہمیں اپنے مشرقی بازو کی علیحدگی کا صدمہ بھی جھیلنا پڑا، لیکن اس موقع پر بھی مغربی پاکستان کا بیچ جانا خالص آسمانی تدبیر کے ذریعے ہوا۔ ————— ورنہ جائزہ لیجئے کہ سقوط مشرقی پاکستان کے بعد بھارت کا مورال (Morale) کس طرح ایک دم آسمان پر پہنچ گیا تھا، جب کہ ہمارا مورال ”اسفل سافلین“ کے مصداق پاتال میں پہنچ گیا تھا، ہمارے ایک لاکھ کے لگ بھاگ جوان اور آفسر بھارت کے اسیر ہو چکے تھے اور ہمارا کثیر تعداد میں اسلحہ اور دوسرا جنگی ساز و سامان بھارت کے قبضے میں آ گیا تھا۔ ————— اور اب بھارت مشرقی محاذ سے فارغ ہو کر اپنی پوری عسکری قوت کو کامل یکسوئی

کے ساتھ مغربی محاذ پر جھونک سکتا تھا۔ ادھر ہمارا حال یہ تھا کہ ایئر فورس تقریباً مفلوج ہو چکی تھی، نیوی لنگر انداز تھی اور کیمائری کی بندرگاہ تک دشمنوں کی دست برد سے محفوظ نہ رہی تھی۔ رہے میدانی محاذ تو دو محاذوں پر بھارت کی پیش قدمی جاری تھی، یعنی راجستھان میں بھی اور سیالکوٹ کی جانب بھی۔ لے دے کر صرف ایک سلیمانکی سیکٹر تھا جس میں ہماری ”ٹاسک فورس“ برقرار (Intact) تھی۔ ان حالات میں محتاط ترین اندازے کے مطابق مغربی پاکستان بھارت کے لیے زیادہ سے زیادہ چھ دن تک کی بات تھی۔

اس مرحلے پر پھر اللہ تعالیٰ کی خصوصی مشیت کا ظہور ہوا اور امریکی صدر نکسن نے ہاٹ لائن پر روسی لیڈروں کو اور ننگ دی اور ان کے ”حکم“ پر اندرا گاندھی نے ”یک طرفہ جنگ بندی“ کا اعلان کر دیا۔ اور حال ہی کی بات ہے کہ صدر نکسن نے انکشاف کیا ہے کہ اُس موقع پر ہم ایٹمی قوت تک کے استعمال کے بارے میں سوچ رہے تھے! — کم از کم راقم الحروف کو تو شدید احساس ہے کہ اُس موقع پر یہ ”بچا کچھا“ پاکستان بھی بالکل اُس طور پر بچا تھا جس طرح کبھی کسی انسان کے بالکل برابر سے کوئی تیز کار یا ٹرک زنائے کے ساتھ اس طرح گذر جائے کہ موت اور زندگی میں بال بھر کا فاصلہ رہ جائے اور انسان یہ محسوس کرے کہ جیسے فی الواقع اُسے کسی نادیدہ ہاتھ نے ایک طرف کودھکیل کر بچایا ہے۔

۱۹۸۳ء کے اندرونِ سندھ کے ہنگامے

پنڈت نہرو کی بیٹی مسز اندرا گاندھی نے اگرچہ اپنے والد کو تو ”صوفی“ ہونے کا طعنہ دیا تھا، لیکن خود اُس کی دستبرد سے اللہ تعالیٰ نے پاکستان کو اُس ہی کی ”چوک“ کے ذریعے جس طرح بچایا اُس کا تلخ مزا اُس کے ذائقے میں دیر تک برقرار رہا ہوگا۔ —

۱۹۸۳ء کے دوران اندرونِ سندھ کے ہنگامے اپنی وسعت و شدت اور تیزی و تندہی ہر اعتبار سے اکثر لوگوں کے نزدیک حیران کن اور تعجب خیز تھے۔ اُس وقت اگر براہ راست مدخلت نہ سہی ذرا سی مدد بھی بھارت کی جانب سے ہنگامہ کرنے والوں کو مل جاتی تو پاکستان

کا وجود شدید خطرے میں پڑ جاتا — اس لیے کہ پاکستان کا وہ علاقہ جو ہنگاموں سے متاثر تھا، بالخصوص میرپور ماٹیلو سے خیرپور میرس تک کی پٹی پاکستان کے جسم کے نرم و نازک ”پیٹ“ (Soft Underbelly) کی حیثیت رکھتی ہے۔ چنانچہ اس علاقے میں اگر دو چار جگہوں پر ریلوے لائن اور ہائی وے کو کاٹ دیا جاتا تو گویا پاکستان کی شہ رگ (Life Line) کٹ کر رہ جاتی۔ چنانچہ ان ہنگاموں کے دوران اس کی خبریں تو متعدد بار آئیں کہ گھونکی ریلوے اسٹیشن کو جلانے کے علاوہ متعدد مقامات پر ریل کی پٹریوں کو اکھاڑنے اور سیلیروں کو جلانے کی کوشش کی گئی، لیکن کہیں سے اس کی اطلاع نہیں ملی کہ ریلوے لائن کو ڈائنامائٹ سے اڑانے کی سعی کی گئی ہو — گویا وہاں جو کچھ ہوا خالص دیسی یا ”خانہ زاد“ (Indigenous) وسائل سے ہوا، بیرونی مداخلت یا امداد قطعاً موجود نہیں تھی — گویا مسز اندرا گاندھی صرف یہ انتظار ہی کرتی رہ گئیں کہ ہنگامے ذرا اور پھیل جائیں اور مداخلت کا واضح جواز پیدا ہو جائے تو اقدام کیا جائے — اور ادھر پاکستان کی فوج اور دوسرے دفاعی و حفاظتی اداروں نے ہنگاموں پر قابو پا لیا — بعد میں وہ ابھی اپنی اس ”چوک“ کی تلافی کے لیے کسی بھرپور اقدام کی اسکیم بنا ہی رہی تھیں کہ خود ان کی زندگی کا چراغ گل ہو گیا۔

”الغرض! — نہ پاکستان کا قیام حالات و واقعات کی معمول (Routine) کے مطابق پیش رفت کا نتیجہ تھا نہ اس بچے کچھ پاکستان کا اب تک قائم رہنا کسی عام حساب و کتاب کے مطابق ہے، بلکہ اصل پاکستان کا ظہور و قیام بھی ایک ”معجزہ“ تھا اور موجودہ پاکستان کی تاحال حفاظت و صیانت بھی اسباب و علل کے عام سلسلے کی بجائے اللہ تعالیٰ کی خصوصی تدبیر و تصرف ہی کی مرہون منت ہے —“

”جن کے رُتے ہیں سوا.....“

رہا یہ سوال کہ پاکستان کے قیام اور بقا سے تدبیر الہی کا کون سا طویل المیعاد

منصوبہ متعلق ہے تو اس کے بارے میں تو گفتگو ان شاء اللہ آئندہ ہوگی — موجودہ بحث کے مکملہ کے طور پر اس حقیقت کی جانب توجہ دلانی ضروری ہے کہ اس عام قاعدہ کلیہ کے مطابق کہ رع

”جن کے رتے ہیں سوا، ان کے سوا مشکل ہے!“

اور اللہ تعالیٰ کی اُس مستقل سنت کی رو سے کہ:

﴿لَئِنْ شَكَرْتُمْ لَا زِيدُنَاكُمْ وَلَئِنْ كَفَرْتُمْ إِنَّ عَذَابِي لَشَدِيدٌ ۝﴾

”اگر تم ہمارے (انعامات پر) قدر شناسی اور احسان مندی کی روش اختیار کرو گے تو ہم تمہیں مزید نوازیں گے، اور اگر تم نے ناقدری اور کفران نعمت کا رویہ اختیار کیا تو (جان لو کہ) ہماری سزا بھی بہت سخت ہوتی ہے۔“ (سورہ ابراہیم، آیت نمبر: ۷)

مسلمانانِ پاکستان بھی اللہ تعالیٰ کی جانب سے بڑے سخت امتحان اور کڑی آزمائش سے دوچار ہیں اور ہر حساب و کتاب سے ماوراء اور بڑی سے بڑی توقعات سے بھی بڑھ کر جو احسانِ عظیم قدرت نے کیا تھا اُس کی ناقدری و ناشکری اور صریح وعدہ خلافی پر سزا کا ایک بہت سخت کوڑا مشرقی پاکستان کے سقوط اور وہاں انتہائی ذلت آمیز شکست کی صورت میں ہماری پیٹھ پر پڑ چکا ہے — تاہم واقعہ یہ ہے کہ یہ بھی اللہ تعالیٰ کے اُس قانون کا مظہر ہے کہ:

﴿وَلَنذِيقَنَّهُم مِّنَ الْعَذَابِ الْأَدْنَىٰ دُونَ الْعَذَابِ الْأَكْبَرِ لَعَلَّهُمْ

يَرْجِعُونَ ۝﴾

”ہم انہیں (آخری اور) بڑے عذاب سے پہلے چھوٹے عذاب کا مزہ

چکھائیں گے، شاید کہ یہ (اپنی روش سے) باز آجائیں۔“

(سورہ سجدہ، آیت نمبر: ۲۱)

اللہ تعالیٰ نے ابھی آخری سزا نہیں دی اور تلافی مافات کی مہلت عطا کی ہوئی ہے۔ اس لیے کہ یہ بچا کھچا پاکستان بھی ہرگز کوئی حقیر شے نہیں ہے، بلکہ وسائل اور امکانات

کے اعتبار سے اللہ تبارک و تعالیٰ کی عظیم نعمت ہے۔ اور بفضلہ تعالیٰ ابھی مشرقی پاکستان بھی نام کی تبدیلی کے باوجود ایک آزاد اور خود مختار ملک کی حیثیت سے اُن ہی حدود کے ساتھ دنیا کے نقشے پر قائم ہے جن کے ساتھ ۱۹۴۷ء میں اس کا ظہور ہوا تھا۔ گویا ابھی موقع ہے کہ اگر جگر کے اس شعر کے مطابق کہے

چمن کے مالی اگر بنا لیں موافق اپنا شعار اب بھی

چمن میں آسکتی ہے پلٹ کر چمن سے روٹی بہا رہا اب بھی!

— ہم اپنی روش کو اُس آسمانی منصوبے کے مطابق اور موافق بنا لیں جس کی ایک کڑی پاکستان کا قیام ہے تو کوئی عجب نہیں کہ برصغیر کے اُس گوشے میں اسلام کا از سر نو تمکُن و استحکام، جہاں آج سے تیرہ سو سال قبل صنم خانہ ہند کا اولین ”دارالاسلام“ قائم ہوا تھا، اُس کے کسی نئے عروج کا پیش خیمہ ثابت ہو۔ سع

”راز خدائی ہے یہ، کہہ نہیں سکتی زبان!“

بصورت دیگر ہمارا حشر اُس شخص کا سا ہوگا جس کا ذکر سورہ اعراف کی آیات ۱۷۵، ۱۷۶ میں آیا ہے۔ ”جسے ہم نے اپنی (خاص) نشانیاں عطا کی تھیں مگر وہ اُن سے بھاگ نکلا، تو پیچھے لگ گیا اُس کے شیطان اور شامل ہو کر رہا وہ سخت گمراہوں میں۔ اور اگر ہم چاہتے تو اُسے اپنی نشانیوں کے طفیل رفعتوں کا مکین بنا دیتے مگر وہ (بد بخت) تو زمین ہی کی جانب جھکتا چلا گیا۔“ گویا اس صورت میں اندیشہ ہے کہ سع

ہماری داستان تک بھی نہ ہوگی داستانوں میں

عیاذاً اللہ!!



اسلام کی نشاۃِ ثانیہ اور پاکستان

اُٹھ کہ اب بزمِ جہاں کا اور ہی انداز ہے
مشرق و مغرب میں تیرے دور کا آغاز ہے

باب نہم

اسلام کا علامی غلبہ اور پاکستان

باب دہم

’الف ثانی‘ کی تجدیدی مساعی

اور برصغیر پاک و ہند

اسلام کا عالمی غلبہ اور پاکستان

پاکستان کا معجزانہ قیام — قائد اعظم کی غیر معمولی قیادت اور پاکستان کی تاحال خصوصی حفاظت و صیانت کی صرف ایک توجیہ ممکن ہے اور وہ یہ کہ پاکستان اسلام کے عالمی غلبے کی خدائی تدبیر کے سلسلے کی اہم کڑی ہے۔

اس قضیے (Proposition) یا نظریے (Theorem) کے دو اجزاء ہیں: ایک یہ کہ بالآخر اسلام پوری دنیا پر غالب آ کر رہے گا اور پورے کرۂ ارضی پر اسلام کی حکمرانی قائم ہو کر رہے گی — اور دوسرا یہ کہ اسلام کے اس عالمی غلبے (Global Domination) میں ایک اہم اور فیصلہ کن کردار (Crucial Role) پاکستان کو ادا کرنا ہے اور یہ گویا پاکستان کی تقدیر (Destiny) ہے۔

ان میں سے جہاں تک پہلے جزو کا تعلق ہے، وہ بالکل یقینی اور اٹل ہے، اس لیے کہ وہ قرآن حکیم سے بھی دلالتاً (By Inference) ثابت ہے اور متعدد احادیث صحیحہ میں تو صراحتاً مذکور ہے اور اس کے ضمن میں گمان اور قیاس کا معاملہ صرف اس مسئلے تک محدود ہے کہ ایسا کب ہوگا؟ — البتہ جہاں تک دوسرے جزو کا تعلق ہے تو وہ سراسر یا قیاس و گمان کا معاملہ ہے یا ذوق و وجدان کا۔ چنانچہ اس کے ضمن میں اختلاف کی گنجائش موجود ہے۔ تاہم ان سطور کے عاجز و ناچیز راقم کا گمان غالب یہی ہے کہ اسلام کے عالمی غلبے کا نقطہ آغاز یہی سرزمین بنے گی جس کا نام ”پاکستان“ ہے۔ گویا راقم کو علامہ اقبال کے اس شعر سے اتفاق ہے کہ

میر عرب کو آئی ٹھنڈی ہوا جہاں سے
میرا وطن وہی ہے میرا وطن وہی ہے!

واللہ اعلم!

اسلام کے عالمی غلبے کی پیشین گوئی

اسلام کے عالمی غلبے کے ضمن میں قرآن حکیم میں وارد شدہ ”صغریٰ“ اور ”کبریٰ“ (Premises) سے جو لازمی اور منطقی نتیجہ حاصل ہوتا ہے، اسی کی صریح اور واضح خبر پیشگوئیوں کی صورت میں نبی اکرم صلی اللہ علیہ وسلم کی متعدد احادیث صحیحہ میں وارد ہوئی ہے، اور آنحضور صلی اللہ علیہ وسلم کا یہ عمل آپ کے اس فرض منصبی کا مظہر ہے کہ آپ قرآن حکیم کے مضمرات اور ارشادات کو کھول کر بیان فرمائیں۔ فجاءَ الفاظ قرآنی:

﴿وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ ۝﴾

”(اے محمد) ہم نے یہ ذکر (قرآن) آپ کی جانب اس لیے نازل فرمایا ہے کہ آپ وضاحت فرمائیں لوگوں کے لیے اُس چیز کی جو ان کی جانب نازل کی گئی ہے۔“ (سورۃ النحل، آیت: ۴۴)

بعثت محمدیؐ کا لازمی نتیجہ: دین حق کا غلبہ

اسلام کے عالمی غلبے کے ضمن میں قرآن حکیم کا ”صغریٰ“ اور ”کبریٰ“ یہ ہے:

(۱) قرآن حکیم میں مندرجہ ذیل الفاظ تین مقامات پر بغیر ایک شوشے کے فرق کے وارد ہوئے ہیں:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَىٰ

الدِّينِ كُلِّهِ﴾

”وہی ہے (اللہ) جس نے بھیجا اپنے رسول (محمدؐ) کو الہدیٰ (قرآن حکیم) اور دین حق (اسلام) کے ساتھ تاکہ غالب کر دے اُسے کل کے کل دین (یا تمام ادیان) پر۔“

(سورۃ توبہ، آیت: ۳۳، سورۃ فتح آیت: ۲۸، سورۃ صف آیت: ۹)

گویا خواہ یہ کہہ لیا جائے کہ نبی اکرم صلی اللہ علیہ وسلم کی بعثت کا مقصد غلبہ اسلام ہے، خواہ یوں کہہ لیا جائے کہ آپ کو اللہ تعالیٰ نے اس اٹل فیصلے کے ساتھ مبعوث فرمایا ہے

کہ آپ کے ذریعے دین حق یعنی اسلام کی صرف تبلیغ و دعوت ہی نہیں ہوگی، بلکہ اسلام کو بالفعل غلبہ و استیلاء حاصل ہو کر رہے گا۔ بہر صورت نبی اکرم صلی اللہ علیہ وسلم کے ذریعے اسلام کا بالفعل غلبہ قرآن حکیم کی نص قطعی سے صراحتاً ثابت ہے۔

(۲) دوسری طرف قرآن مجید نے ع

”اک پھول کا مضمون ہو تو سورتگ سے باندھوں!“

کے مصداق مختلف اسالیب سے اس حقیقت کو مبرہن اور واشگاف کر دیا ہے کہ نبی اکرم صلی اللہ علیہ وسلم کی بعثت کسی خاص قوم یا علاقے کی طرف نہیں بلکہ عالمی اور آفاقی ہے اور پوری نسل انسانی آپ کی امت دعوت میں شامل ہے۔ چنانچہ کہیں اس حقیقت کو اس طور سے بیان فرمایا کہ:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾

”ہم نے نہیں بھیجا ہے آپ کو مگر تمام جہانوں (یا تمام جہان والوں)

کے لیے رحمت بنا کر۔“ (سورہ انبیاء، آیت: ۷)

(واضح رہے کہ ”عَالَمِينَ“ کا ترجمہ ”تمام جہانوں“ کے علاوہ عربی گرامر کے اس اصول کے مطابق کہ کبھی ظرف کی جمع سے مراد مظروف کی جمع ہوتی ہے ”تمام جہانوں والے“ بھی ممکن ہے)۔ کہیں یہ بات اس انداز میں بیان ہوئی کہ آپ اگرچہ خود ”امیین“ یعنی بنی اسماعیل میں سے ہیں، لیکن آپ کی بعثت صرف ان کی جانب ہی نہیں بلکہ ان کے ساتھ ساتھ ”آخرین“ یعنی دوسروں کی طرف بھی ہے۔

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ

وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي

ضَلَالٍ مُّبِينٍ ۝ وَآخِرِينَ مِنْهُمْ لَمَّا يَلْحَقُوا بِهِمْ وَهُوَ الْعَزِيزُ

الْحَكِيمُ ۝﴾ (سورہ جمعہ، آیات: ۳/۲)

”وہی ہے جس نے اٹھایا ان پڑھوں میں ایک رسول انہی میں کا، پڑھ کر

سناتا ہے ان کو اُس کی آیتیں اور ان کو سنوارتا ہے اور سکھاتا ہے اُن کو

کتاب اور عقلمندی، اور اس سے پہلے وہ پڑے ہوئے تھے صریح بھول میں اور اٹھایا اُس رسول کو ایک دوسرے لوگوں کے واسطے بھی اُنہی میں سے جو ابھی نہیں ملے اُن میں۔ اور وہی ہے زبردست حکمت والا ہے۔“
 اور کہیں بالکل صاف اور صریح الفاظ میں کہہ دیا گیا کہ:
 ﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾
 ”ہم نے نہیں بھیجا آپ کو مگر تمام انسانوں کے لیے بشیر اور نذیر بنا کر۔“

(سورہ سبأ، آیت: ۲۸)

قرآن حکیم کے اس صغریٰ و کبریٰ کا لازمی اور منطقی نتیجہ یہ ہے کہ اسلام کا غلبہ پورے عالم انسانی اور کل کرہ ارضی پر ہو کر رہے گا اور یہ وہ تقدیر مبرم ہے جو کسی صورت ٹل نہیں سکتی، بقول اقبال:

تقدیر تو مبرم نظر آتی ہے و لیکن

پیرانِ کلیسا کی دعا ہے کہ یہ ٹل جائے!

البتہ چونکہ قرآن حکیم کے اس اٹل فیصلے تک رسائی حاصل کرنے کے لیے انسان کو کسی قدر منطق اور استدلال سے کام لینا پڑتا ہے، لہذا اللہ تعالیٰ کے اُس مستقل فرمان کے مطابق جس کا اُوپر ذکر ہو چکا ہے اس کی صریح اور واضح الفاظ میں خبر دی ہے جناب صادق و صدوق صلی اللہ علیہ وسلم نے۔

احادیث صحیحہ میں غلبہ اسلام کی پیشنگونیاں

(۱) امام احمد بن حنبلؒ نے اپنی مسند میں حضرت مقداد بن الاسودؓ سے یہ روایت فرمائی ہے کہ انہوں نے نبی اکرم صلی اللہ علیہ وسلم سے سنا کہ: ”روئے زمین پر نہ کوئی اینٹ گارے کا بنا ہوا گھر رہ جائے گا، نہ اونٹ کے بالوں کے کمبلوں سے بنا خیمہ، جس میں اللہ کلمہ اسلام کو داخل کر دے! خواہ کسی سعادت مند کو عزت دے کر خواہ کسی بد بخت کی مغلوبیت کے ذریعے یعنی یا تو اللہ تعالیٰ لوگوں کو عزت عطا فرمادے گا اور کلمہ اسلام کا قائل و حامل بنا دے گا یا انہیں مغلوب فرمادے گا کہ اسلام کے محکوم بن جائیں۔“ حضرت مقدادؓ

فرماتے ہیں کہ آنحضور صلی اللہ علیہ وسلم کے اس قول مبارک پر میں نے اپنے دل میں کہا: ”پھر تو (واقعاً) دین کل کا کل اللہ ہی کے لیے ہو جائے گا۔“ (واضح رہے کہ حضرت مقدادؓ کے ان الفاظ میں اشارہ ہے سورہ انفال کی آیت نمبر ۳۹ میں وارد شدہ ان الفاظ مبارکہ کی جانب کہ (ترجمہ) ”اور جنگ کرتے رہو ان سے یہاں تک کہ فتنہ بالکل فرو ہو جائے اور دین کل کا کل اللہ ہی کے لیے ہو جائے۔“^(۱)

(۲) امام مسلمؒ نے حضرت ثوبان رضی اللہ عنہ سے روایت کیا کہ نبی اکرم صلی اللہ علیہ وسلم نے فرمایا: ”میرے لیے کل زمین کو لپیٹ دیا گیا۔ چنانچہ میں نے اُس کے (تمام) مشارق و مغارب کو دیکھ لیا۔ اور یقیناً میری امت کی حکومت اُس پوری زمین پر قائم ہو کر رہے گی جو میرے لیے لپیٹی گئی۔“

راقم الحروف کے نزدیک قرآن حکیم کے ان واضح اشارات اور نبی اکرم صلی اللہ علیہ وسلم کی ان صریح پیشگوئیوں کے بعد بھی اگر کسی کے دل میں اسلام کے عالمی غلبے کے بارے میں کوئی شک و شبہ باقی رہے تو یہ ایمان کے فقدان یا کم از کم شدید ضعف کی علامت ہے۔

شاہ ولی اللہ دہلویؒ کی تصریح

یہی وجہ ہے کہ امام الہند حضرت شاہ ولی اللہ دہلویؒ نے اپنی معرکتہ الآراء تصنیف ”ازالۃ الخفا عن خلافت الخلفاء“ میں وجوب قیام خلافت پر بحث کرتے ہوئے جہاں بعض دوسری آیات کا بھی حوالہ دیا ہے وہاں سورہ توبہ، سورہ فتح، اور سورہ نصف کی محمولہ بالا آیت پر تفصیلاً بحث کی ہے۔ اور اس کے اصل مفہوم کو متذکرہ بالا احادیث کی روشنی میں واضح کیا ہے، جس سے یہ بات دو اور دو چار کی طرح ثابت ہو جاتی ہے کہ بالآخر پورے کرۂ ارضی پر اللہ کے دین کا غلبہ اسی طرح ہو کر رہے گا جس طرح نبی اکرم صلی اللہ علیہ وسلم کے عہد مبارک میں جزیرہ نمائے عرب پر ہو گیا تھا۔

(۱) ﴿وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ كُلَّهُ لِلَّهِ﴾

مفکر و مصور پاکستان کی پیش بینی

اور یقیناً علامہ اقبال مرحوم نے بھی

”آب روان کبیر تیرے کنارے کوئی

دیکھ رہا ہے کسی اور زمانے کے خواب!“

کے مصداق باطن کی آنکھ سے اُسی ”آنے والے دور کی دھندلی سی اک تصویر“ دیکھ لی تھی، جب یہ فرمایا تھا کہ:

آسماں ہوگا سحر کے نور سے آئینہ پوش

اور ظلمت رات کی سیماب پا ہو جائے گی

پھر دلوں کو یاد آ جائے گا پیغام تجود

پھر جمیں خاکِ حرم سے آشنا ہو جائے گی

آنکھ جو کچھ دیکھتی ہے لب پہ آ سکتا نہیں

محو حیرت ہوں کہ دنیا کیا سے کیا ہو جائے گی

شب گریزاں ہو گی آخر جلوہ خورشید سے

یہ چمن معمور ہو گا نغمہ توحید سے

تاریخ کا رخ

علامہ اقبال نے ”ابلیس کی مجلس شوریٰ“ میں ابلیس کی زبانی ایک عظیم حقیقت کی

نشاندہی فرمائی ہے — یعنی

جاننا ہے جس پہ روشن باطن ایام ہے

مزدکیتِ فتنہ فردا نہیں، اسلام ہے!

اس لیے کہ ہر وہ شخص جو ”آفاق میں گم“ ہو جانے کی کیفیت میں مبتلا نہ ہو اور ذاتی

مسائل و معاملات سے قدرے بلند تر سطح پر تاریخ انسانی کے بہاؤ کے رخ کا مشاہدہ کر سکتا ہو

بادنی تامل دیکھ سکتا ہے کہ واقعہ تاریخ کا رخ اسلام کے عالمی غلبے ہی کی جانب ہے اور قافلہ

انسانی اسی سمت میں رواں دواں ہے اس لیے کہ ایک طرف طبیعیاتی علوم (Physical Sciences) ہیں، جو درجہ بدرجہ کثرت سے وحدت، گویا شرک سے توحید کی جانب پیش قدمی کر رہے ہیں، دوسری طرف عمرانیات (Social Sciences) ہیں جن کی تحقیق و جستجو چارونا چار اُسی رُخ پر آگے بڑھ رہی ہے کہ ابلیس کو اندیشہ لاحق ہو گیا ہے کہ:

عصر حاضر کے تقاضاؤں سے ہے لیکن یہ خوف
 ہو نہ جائے آشکارا شرع پیغمبر کہیں!

گویا قافلہٴ انسانیت کشاں کشاں ”بمصطفیٰ برسائے خویش را“ پر عمل پیرا ہے، اور اجتماعیات انسانیت کے ضمن میں واقعہ یہ ہے کہ:

ہر کجا بنی جہان رنگ و بو
 زان کہ از خاش بروید آرزو
 یا ز نور مصطفیٰ اور ابہا ست
 یا بنور اندر تلاش مصطفیٰ ست

تیسری طرف اُمت مسلمہ دوبار عروج اور دوبار زوال سے دوچار ہونے کے بعد اب ایک تیسرے عروج کی جانب پرواز کے لیے پرتول رہی ہے، جس کے اندیشے ابلیس تہذیب کے جملہ مراکز میں شدت کے ساتھ محسوس ہو رہے ہیں۔ چنانچہ ”اسلامی بنیاد پرستی“ (Islamic Fundamentalism) کو گولیاں دی جا رہی ہیں تو کہیں ”جارجیت پسندانہ اسلام کی پیش قدمی“ (Militant Islam on the March) کی دہائی دی جا رہی ہے۔ اور اس سلسلے میں ایک حدیث نبویؐ کی روشنی میں چند آیات قرآنیہ پر تدبر نہایت مفید ہوگا، جس سے ان شاء اللہ نہ صرف اس حقیقت پر یقین و اعتماد میں اضافہ ہوگا کہ

کتاب ملت بیضا کی پھر شیرازہ بندی ہے

یہ شاخِ ہاشمی کرنے کو ہے پھر برگ و بر پیدا!

بلکہ اضافی طور پر علم و حکمت قرآنی کا ایک اور گراں بہا موتی ہاتھ آئے گا اور غلبہٴ

اسلام اور اُمتِ مسلمہ کی نشاۃ ثانیہ کے لیے عملی اقدام کی جانب اہم رہنمائی ملے گی۔

تاریخ نبی اسرائیل کے چار ادوار

اس کتاب کے مقدمے میں اُس حدیث نبویؐ کا ذکر آچکا ہے جسے امام ترمذیؒ نے حضرت عبداللہ ابن عمرو بن العاص رضی اللہ تعالیٰ عنہ سے روایت کیا ہے اور جس کی رو سے آنحضور صلی اللہ علیہ وسلم نے ارشاد فرمایا ہے کہ: ”میری امت پر بھی وہ تمام احوال لازماً وارد ہو کر رہیں گے جو بنی اسرائیل پر ہوئے، بالکل ایسے جیسے ایک جوتی دوسری جوتی سے مشابہہ ہوتی ہے۔“ اس حدیث مبارکہ کی روشنی میں غور فرمائیے سورہ بنی اسرائیل کی آیات ۳۰ تا ۳۷ پر، جو درج ذیل ہیں:

﴿وَقَضَيْنَا إِلَىٰ بَنِي إِسْرَائِيلَ فِي الْكِتَابِ لَتُفْسِدُنَّ فِي الْأَرْضِ مَرَّتَيْنِ وَلَتَعْلُنَّ عُلُوًّا كَبِيرًا ۝ فَإِذَا جَاءَ وَعْدُ أُولَاهُمَا بَعَثْنَا عَلَيْكُمْ عِبَادًا لَنَا أُولَىٰ بَأْسٍ شَدِيدٍ فَجَاسُوا خِلَالَ الدِّيَارِ وَكَانَ وَعْدًا مَّفْعُولًا ۝ ثُمَّ رَدَدْنَا لَكُمُ الْكُرَّةَ عَلَيْهِمْ وَأَمَدَدْنَاكُمْ بِأَمْوَالٍ غَيْرِهَا وَجَعَلْنَاكُمْ أَكْثَرَ نَفِيرًا ۝ إِنْ أَحْسَنْتُمْ أَحْسَنْتُمْ لِأَنْفُسِكُمْ ۖ وَإِنْ أَسَأْتُمْ فَلَهَا ۚ وَإِذَا جَاءَ وَعْدُ الْآخِرَةِ لِيَسُوءُوا وُجُوهَهُمْ وَلِيَدْخُلُوا الْمَسْجِدَ كَمَا دَخَلُوهُ أَوَّلَ مَرَّةٍ وَلِيُتَبَرُوا ۚ مَا عَلَوْا تَتْبِيرًا ۝ عَسَىٰ رَبُّكُمْ أَنْ يَرْحَمَكُمْ ۚ وَإِنْ عُدتُمْ عُدنَا ۚ وَجَعَلْنَا جَهَنَّمَ لِلْكَافِرِينَ حَصِيرًا ۝ إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا ۝ ۴ وَأَنَّ الَّذِينَ لَا يُؤْمِنُونَ بِالْآخِرَةِ أَعْتَدْنَا لَهُمْ عَذَابًا أَلِيمًا ۝﴾

”اور ہم نے بنی اسرائیل کو (اپنی) کتاب میں (پہلے ہی) متنبہ کر دیا تھا کہ تم دو مرتبہ زمین میں فساد برپا کرو گے اور بڑی سرکشی کا مظاہرہ کرو گے! تو جب آن پہنچا ان دو مواقع میں سے پہلے کا وقت تو مسلط کر دیتے ہم نے تم پر اپنے نہایت جنگجو بندے جو گھس گئے ہر جانب تمہاری آبادیوں

میں، اس طرح وہ اٹل وعدہ پورا ہو کر رہا۔ پھر ہم نے لوٹائی تمہاری باری اُن پر اور مدد کی تمہاری اموال و اولاد سے اور کر دی تمہاری تعداد بہت کثیر، اگر تم نے بھلا کیا تو اپنے ہی لیے کیا اور اگر برا کیا تو بھی اپنے ہی لیے۔ پھر جب آن پہنچا دوسرے وعدہ کا وقت (تو ہم نے پھر کسی قوم کو تم پر مسلط کیا)، تاکہ وہ بگاڑ دیں تمہارے حلیے اور گھس جائیں مسجد (ہیکل سلیمانی) میں جیسے گھسے تھے پہلی بار، اور تہس نہس کر ڈالیں ہر اُس چیز کو جس پر اُن کو قابو حاصل ہو جائے۔ (اب بھی) بعید نہیں کہ تمہارا رب تم پر رحم فرمائے، لیکن اگر تم پھر وہی روش اختیار کرو گے تو ہم بھی دوبارہ پہلی سی سزا دیں گے، (رہی آخرت تو اُس میں تو) ہم نے جہنم کو کافروں کے لیے قید خانہ بنایا ہی ہوا ہے۔ یقیناً یہ قرآن رہنمائی فرماتا ہے سب سے سیدھی راہ کی جانب اور بشارت دیتا ہے اُن ایمان لانے والوں کو جو نیک اعمال (بھی) کریں کہ اُن کے لیے ہے بہت بڑا اجر و ثواب اور یقیناً جو لوگ آخرت پر ایمان نہیں رکھتے اُن کے لیے ہم نے دردناک عذاب مہیا کیا ہے۔“

ان آیات مبارکہ سے تاریخ بنی اسرائیل کے ضمن میں حسب ذیل حقائق واضح

ہوتے ہیں:

- (۱) قرآن حکیم کے نزول کے زمانے تک بنی اسرائیل پر چار دور گزر چکے تھے: دو دور عروج کے جن کے دوران اُن کا طرز عمل بھی دینی و اخلاقی اعتبار سے درست رہا اور انہیں دنیا میں عزت و سر بلندی بھی حاصل رہی اور وہ کثرت اموال و اولاد کی صورت میں اللہ تعالیٰ کے انعامات سے بھی بہرہ ور رہے — اور دو دور زوال کے جن کے دوران انہوں نے نفس پرستی اور بغاوت کی روش اختیار کی، نتیجتاً اُن پر اللہ کا عذاب نازل ہوا اور غیر اقوام کے ہاتھوں خوہ کو د بھی ذلیل و خوار اور مفتوح و مغلوب ہوئے اور اُن کے دینی و روحانی مرکز یعنی ہیکل سلیمانی کی حرمت بھی پامال ہوئی۔
- (۲) نبی اکرم صلی اللہ علیہ وسلم کی بعثت اور قرآن حکیم کے نزول کی صورت میں اللہ تعالیٰ

نے اُن کے لیے ایک تیسرے عروج کا موقع عنایت فرمایا کہ ان کا دامن تھام کر اللہ کی رحمت کے سائے میں آجائیں، ساتھ ہی یہ وعید بھی سنا دی گئی کہ اگر اس سے اعراض و انکار کی روش اختیار کریں گے تو عذاب الہی کا سلسلہ بھی جاری رہے گا۔
قرآن حکیم کے ان اشارات کی روشنی میں تاریخ بنی اسرائیل کا جائزہ لیا جائے تو حسب ذیل چار ادوار اُبھر کر نگاہوں کے سامنے آجاتے ہیں:

(۱) اُن کے پہلے دور عروج کا آغاز حضرت موسیٰ علیہ السلام کے خلیفہ اول حضرت یوشع بن نونؑ کی قیادت میں فلسطین کی فتح سے ہوا اور تقریباً تین سو سال تک نشیب و فراز کے مراحل طے کرتا ہوا یہ دور سعادت حضرت داؤد اور حضرت سلیمان علیہما السلام کے عہد حکومت میں اپنے نقطہ عروج کو پہنچا، جو تاریخ بنی اسرائیل کے عہد زریں کی حیثیت رکھتا ہے۔

(۲) حضرت سلیمانؑ کے انتقال کے ساتھ ہی اُن کے پہلے دور زوال کا آغاز ہو گیا، اس لیے کہ فوراً ہی اُن کی سلطنت دو حصوں میں منقسم ہو گئی۔ بہر حال تقریباً تین سو سال ہی میں یہ عہد زوال بھی اپنے نقطہ عروج (Climax) کو پہنچا۔ چنانچہ اس کے دوران اولاً شمال سے آشوریوں نے شمالی سلطنت ”اسرائیل“ کو تاخت و تاراج کیا اور بالآخر ۵۸۷ء قبل مسیحؑ میں مشرق (عراق) سے آنے والے بنو قد نضر کے حملے نے نہ صرف یہ کہ پوری جنوبی سلطنت ”یہودیہ“ کو تہس نہس کر کے رکھ دیا بلکہ یروشلم کی اینٹ سے اینٹ بجا دی، لاکھوں افراد کو قتل کیا، چھ لاکھ یہودی مردوں، عورتوں اور بچوں کو بھیڑوں اور بکریوں کے گلوں کی طرح ہانکتا ہوا بابل لے گیا۔ اور سب سے بڑھ کر یہ ہیکل سلیمانی کو کلیتہً مسمار کر دیا، حتیٰ کہ اُس کی بنیادیں تک کھود ڈالیں۔ بابل کی لگ بھگ سو سالہ اسیری (Captive) کا دور بنی اسرائیل کی ذلت و رسوائی کا شدید ترین زمانہ ہے۔

(۳) بنی اسرائیل کے دوسرے دور عروج کا آغاز بابل کی اسیری سے شہنشاہ فارس سائرس یا کجورس یا ذوالقرنین کے ہاتھوں نجات کے بعد حضرت مسیح علیہ السلام سے تقریباً ساڑھے چار سو سال قبل حضرت عزیر علیہ السلام کی تجدیدی و اصلاح مساعی سے ہوا

اور دوسری خوشحالی یا سر بلندی کا یہ دور بھی لگ بھگ تین سو سال جاری رہا اور اس کا منظر اعظم وہ مکابی سلطنت تھی، جو تقریباً ۷۰ ق م سے ۶۷ ق م تک نہایت دبدبہ اور شان و شوکت کے ساتھ قائم رہی اور جس نے ایک بار پھر حضرت داؤد علیہ السلام اور حضرت سلیمان علیہ السلام کے دور کی یاد تازہ کر دی۔

(۴) بنی اسرائیل کا دوسرا دور زوال ۶۳ ق م میں رومی فاتح پومپئی کے ہاتھوں یروشلم کی فتح سے شروع ہوا اور تاحال جاری ہے۔ اس کے دوران اولاً حضرت مسیح علیہ السلام کی دعوت سے اعراض و انکار اور اُن کی شدید دشمنی اور مخالفت کی سزا ۷۰ء میں رومی جرنیل ٹائیٹس کے ذریعے ملی، جس نے دوبارہ یروشلم شہر اور ہیکل سلیمانی کو مسمار کیا اور ایک دن میں ایک لاکھ ۳۳ ہزار یہودیوں کو تہ تیغ کیا اور ۶۷ ہزار کو غلام بنا لیا۔ اس کے بعد وقتاً فوقتاً اُن پر اللہ کے عذاب کے کوڑے برستے رہے جن میں تازہ ترین جرمنی میں ہٹلر کے ہاتھوں اُن کا قتل عام ہے، جس کی یاد وہ (Holocaust) نامی پیکر کے ذریعے وقتاً فوقتاً تازہ کرتے رہتے ہیں۔

(۵) حضرت مسیح علیہ السلام کے ساتھ یہود کے طرز عمل کی بناء پر جو مستقل ذلت و مسکنت اُن پر مسلط کر دی گئی تھی اُس سے رستگاری حاصل کرنے کا جو موقع انہیں اللہ تعالیٰ کی جانب سے ساتویں صدی عیسوی کے آغاز میں اِلَّا بِحَبْلِ مِنَ اللّٰهِ^(۱) کے مطابق جناب رحمۃ اللعالمین صلی اللہ علیہ وسلم کے دامانِ رحمت کے سائے میں آ جانے اور رحمان کی رحمانیت کے مظہر اتم اور جبل اللہ المتین کے مصداق کامل قرآن کو مضبوطی سے تھام لینے کی صورت میں ملا تھا اُسے تو انہوں نے اپنے تکبر و غرور کی بناء پر کھو دیا تھا۔ اب بیسویں صدی عیسوی کے وسط میں حَبْلِ مِنَ النَّاسِ کے مطابق

(۱) ﴿صُرِّبَتْ عَلَيْهِمُ الذَّلِيلَةُ اِنْ مَا تَتَّقُوا اِلَّا بِحَبْلِ مِنَ اللّٰهِ وَ حَبْلِ مِنَ النَّاسِ وَ بَاءٌ وَ بَعْضٌ مِنَ اللّٰهِ وَ صُرِّبَتْ عَلَيْهِمُ الْمَسْكَنَةُ﴾ (سورۃ آل عمران آیت: ۱۱۴)

”جمادی گئی اُن پر ذلت جہاں کہیں بھی پائے جاویں گے مگر ہاں! ایک تو ایسے ذریعے سے جو اللہ کی طرف سے ہے اور ایک ایسے ذریعے سے جو آدمیوں کی طرف سے ہے اور مستحق ہو گئے غضب الہی کے اور جمادی گئی اُن پر پستی۔“

مغربی سامراج کے سہارے اُن کی جو سلطنت قائم ہوئی ہے، قرآن حکیم کے اشارات اور نبی اکرم صلی اللہ علیہ وسلم کی واضح پیشینگوئیوں پر یقین رکھنے والا ہر شخص جانتا ہے کہ اُس کی اصل حیثیت گل ہونے والے شعلے کی آخری بھڑک اور قریب المرگ مریض کے آخری سنبھالے کے سوا کچھ نہیں۔ اور قدرتِ خداوندی نے موجودہ سلطنت اسرائیل کے ذریعے تمام یہودیوں کو رُوئے ارضی کے کونے کونے سے کھینچ کر ارضِ فلسطین میں جمع کرنے کا اہتمام کیا ہے تاکہ اُن کا آخری استیصال (Final Extermination اور اجتماعی تدفین (Mass Burial) ایک ہی مقام پر بسہولت ہو جائے۔



گذشتہ چودہ سو سال

اور امت مسلمہ کے بھی دو عروج اور دو زوال

متذکرہ بالا حدیث نبوی، آیات قرآنیہ اور تاریخ بنی اسرائیل کی روشنی میں جب ہم امت مسلمہ کی چودہ سو سالہ تاریخ کا جائزہ لیتے ہیں تو فرمان رسولؐ کی معجزانہ صداقت کا ایک عجیب نقش دل پر قائم ہوتا ہے کہ اس کے دوران میں بھی ہو بہو وہی دو بار عروج اور دو مرتبہ زوال کا نقشہ سامنے آتا ہے۔ چنانچہ:

(۱) امت مسلمہ کا پہلا دور عروج ”امین“ کی زیر سرکردگی لگ بھگ تین ہی صدیوں پر پھیلا ہوا تھا۔ اس لیے کہ اگرچہ ویسے تو دورِ خلافت راشدہ، دورِ بنی امیہ اور دورِ بنی عباس کی مجموعی مدت سواچھ سو سال بنتی ہے، لیکن اس میں سے اصل دبدبہ، مرکزیت اور خالص عربی شوکت و سطوت کا دور تین سو سال ہی کو محیط ہے۔

(۲) اُس کے بعد کے چار سو سال زوال کے دورِ اوّل پر مشتمل ہیں۔ عجیب حیرتناک مشابہت ہے کہ اس کے ”نقطہ عروج“ پر بھی بالکل وہی صورت نظر آتی ہے کہ اولاً شمال سے صلیبیوں کا سیلاب آیا، جس نے شام کے ساحلی علاقوں کو تاخت و تاراج کیا اور ۱۰۹۹ء میں یروشلم کو فتح کر کے مسجد اقصیٰ کی حرمت بھی پامال کی اور لاکھوں مسلمانوں کو بھی تہ تیغ کیا۔ اور پھر مشرق سے تاتاریوں کا سیلاب آیا جس کے دوران نہ صرف یہ کہ لاکھوں نہیں کروڑوں مسلمان قتل ہوئے، بلکہ ۱۲۵۸ء میں بغداد کی تباہی کے ساتھ خلافت عباسیہ کا چراغ بھی ہمیشہ کے لیے گل ہو گیا۔

(۳) اس کے بعد پھر ایک دورِ عروج آیا، لیکن ”امین“ یعنی عربوں کی زیر قیادت نہیں بلکہ ”آخرین“ یعنی غیر عرب اقوام میں سے ایک نہایت قوی اور توانا قوم کی زیر قیادت جسے، اللہ نے سورہ محمدؐ کی آخری آیت میں وارد شدہ الفاظ یعنی (ترجمہ) ”اگر تم پیڑھے دکھا دو گے تو اللہ تمہاری جگہ کسی اور قوم کو لے آئے گا۔“ کے مطابق پسند فرمایا۔ چنانچہ اللہ نے پہلے انہیں مسلمانوں کی پیڑھے پر عذاب کے کوڑے کے طور پر استعمال فرمایا اور

بعد ازاں اُنہی کو نہ صرف یہ کہ اسلام کی توفیق دے دی بلکہ عالم اسلام کی قیادت بھی اُنہی کے حوالے کر دی — بقول اقبال: ۱

ہے عیاں فتنہ تاتار کے افسانے سے
پاسباں مل گئے کعبے کو صنم خانے سے!

چنانچہ اولاً تُرکان سلجوقی میدان میں آئے، پھر تُرکان صفوی، تُرکان تیموری اور تُرکان عثمانی جن کے ہاتھوں عظیم سلطنتوں کی بنیاد پڑی — اور تُرکان عثمانی کی سعادت کا تو کہنا ہی کیا کہ نہ صرف یہ کہ پورے جنوبی ایشیا، شمالی افریقہ اور مشرقی یورپ پر اُن کی شوکت و سطوت کا سکہ جما، بلکہ خلافت اسلامی کا علم بھی کئی صدیوں تک اُن کے ہاتھوں میں رہا۔

(۴) ٹھیک اُسی طرح جس طرح بنی اسرائیل کا دوسرا دور زوال دو یورپی قوموں یونانیوں اور رومیوں کے ہاتھوں آیا تھا، اُمت مسلمہ کا دوسرا دور زوال بھی یورپی استعمار کے سیلاب کے نتیجے میں ظاہر ہوا۔ چنانچہ ہسپانیہ کی یونیورسٹیوں کے ذریعے علم و حکمت اور فلسفہ و سائنس کی قوتوں سے مسلح ہو کر یورپی اقوام جب بیدار ہوئیں تو ایک عربی محاورے سَمْنٌ كَلْبِكَ يَا كَلْبُكَ یعنی اپنے کتے کو کھلا پلا کر موٹا کرو گے تو ایک دن تم ہی کو کائے گا! کے مطابق انہوں نے اولاً دولت ہسپانیہ ہی کو ہٹا دیا اور پھر ۱۴۹۸ء میں راس اُمید کے راستے کی دریافت کے بعد مغربی استعمار کا سیلاب اِس طویل بحری راستے کے ذریعے عالم اسلام کے دائیں بازو پر حملہ آور ہوا — اور یہ عمل موجودہ صدی کے آغاز میں پہلی جنگ عظیم کے موقع پر تکمیل کو پہنچا، جب عظیم سلطنت عثمانیہ کا نام و نشان مٹ گیا اور صرف ایک چھوٹا سا ملک ترکی باقی رہ گیا، خلافت اسلامیہ کا چراغ گل ہو گیا — اور پورا عالم اسلام یورپی اقوام کی براہ راست یا بالواسطہ غلامی کی زنجیروں میں جکڑا گیا — عجیب حیرت انگیز مماثلت ہے کہ امت مسلمہ کے اِس دوسرے دور زوال کے تتے کے طور پر ۱۹۶۷ء میں مسلمانوں کے عہد تولیت کے دوران بھی دوسری بار مسجد اقصیٰ کی حرمت پامال ہوئی اور گزشتہ اٹھارہ برس سے مسلمانوں کا یہ قبلہ اول ایک مغضوب و ملعون قوم کے قبضہ و تسلط میں ہے۔

(۵) جس طرح ایک انسانی زندگی کے مختلف ادوار کا معاملہ ہے کہ جوانی کی قوت و شدت کی بنیادیں بچپن اور لڑکپن ہی میں پڑنی شروع ہو جاتی ہیں اور بڑھاپے کے ضعف اور ناتوانی کی جڑیں عین جوانی کے عروج کے وقت جسم انسانی میں جمنی شروع ہو جاتی ہیں۔ بالکل اسی طرح قوموں اور اُمتوں کا معاملہ ہے کہ اُن کے بھی عین عروج کے وقت زوال کے عمل کا آغاز ہو چکا ہوتا ہے اور زوال کی انتہا کے ساتھ ہی عروج کی جانب حرکت شروع ہو جاتی ہے۔ چنانچہ اب سے لگ بھگ پون صدی قبل جب ملت اسلامیہ ہندیہ کا ایک دردمند فرزند الطاف حسین حالی اُمت مسلمہ کی پستی کی انتہا پر نالہ کناں تھا:۔

پستی کا کوئی حد سے گذرنا دیکھے!
 اسلام کا گر کر نہ اُبھرنا دیکھے
 مانے نہ کبھی کہ مد ہے ہر جذر کے بعد
 دریا کا ہمارے جو اُترنا دیکھے

اور۔

اے خاصہ خاصانِ رسل وقت دعا ہے
 امت پہ تری آ کے عجب وقت پڑا ہے
 وہ دیں جو بڑی شان سے نکلا تھا وطن سے
 پردیس میں وہ آج غریب الغربا ہے!
 عین اُسی وقت ایک دوسرا مردِ قلندر ملت اسلامی اور اُمت مسلمہ کے عروج تازہ کے خواب دیکھ رہا تھا اور پورے یقین و اعتماد کے ساتھ پیش گوئی کر رہا تھا کہ:

سرشک چشمِ مسلم میں ہے نیساں کا اثر پیدا
 خلیل اللہ کے دریا میں ہوں گے پھر گہر پیدا
 کتابِ ملت بیضا کی پھر شیرازہ بندی ہے
 یہ شاخِ ہاشمی کرنے کو ہے پھر برگ و بر پیدا

اگر عثمانیوں پہ کوہِ غم ٹوٹا تو کیا غم ہے
 کہ خون صد ہزار انجم سے ہوتی ہے سحر پیدا
 سبق پھر پڑھ صداقت کا، عدالت کا، شجاعت کا
 لیا جائے گا تجھ سے کام دنیا کی امامت کا

چنانچہ واقعہ یہ ہے کہ اب سے لگ بھگ نصف صدی قبل تاریخ انسانی اُمت
 مسلمہ کے ایک تیسرے دورِ عروج کی جانب سفر کا آغاز کر چکی ہے، جس کے نتیجے میں اسلام
 کی نشاۃ ثانیہ کا وہ عمل جو الف ثانی کے تجدیدی کارنامے سے شروع ہوا تھا ان شاء اللہ اسلام
 کے غلبے پر منتج ہوگا۔ اور اس کے ضمن میں دو امور تو بالکل قطعی اور حتمی ہیں، یعنی ایک یہ کہ
 سورہ بنی اسرائیل کی آیت نمبر ۹ کی رُو سے اس کا فیصلہ کن ذریعہ قرآن حکیم کی جانب ازسرنو
 رجوع و التفات کے سوا اور کوئی نہیں، اور دوسرے یہ کہ گذشتہ چار صدیوں کے دوران جملہ
 تجدیدی مساعی کا اصل مرکز و معہد برصغیر پاک و ہند رہا ہے۔ البتہ یہ بات صرف گمان
 غالب کے درجے میں ہے کہ اب اس سلسلے کے تکمیلی اقدام کے لیے مشیت ایزدی نے
 ارض پاک کو چن لیا ہے، لیکن یہ بات چونکہ تفصیل طلب ہے لہذا اس پر ہمیں مفصل گفتگو کرنا
 ہوگی۔



الفِ ثانی کی تجدیدی مساعی

اور برصغیر پاک ہند

اُمّتِ مسلمہ اپنی چودہ سو سالہ تاریخ کے دوران جس طرح دوبار عروج سے ہمکنار ہو چکی ہے اور دو ہی بار زوال سے دوچار ہو چکی ہے، اُس کا ذکر خوشتر آں باشد کہ سر دلبران
گفتہ آید اور حدیث دیگر! ”

کے مصداق سابقہ اُمّت کی تاریخ کے حوالے سے نہایت وضاحت کے ساتھ ہو چکا ہے۔ اب اس سے قبل کہ ہم اُس تیسرے عروج کی جانب پیش قدمی کا جائزہ لیں، جس کا آغاز ہمارے مشاہدے کے مطابق تقریباً نصف صدی قبل ہو گیا تھا، آئیے کہ ایک طائرانہ نگاہ اسلام میں کار تجدید کی اہمیت و نوعیت اور خاص طور پر امتِ مسلمہ کی تاریخ کے دوسرے ہزار سالہ دور (الفِ ثانی) میں تجدید و احیاء کے اس عمل کے بالکل برصغیر پاک و ہند میں ارتکاز پر ڈال لیں۔ تاکہ اس تاریخی تناظر میں پاکستان کے کردار (Role) کی اہمیت پورے طور پر واضح ہو جائے۔

ختمِ نبوت سے پیدا شدہ خلا اور اُس کی تلافی کا اہتمام

نبی اکرم صلی اللہ علیہ وسلم کی ذاتِ اقدس پر نبوت و رسالت کے درجہ کمال کو پہنچ کر اختتام پذیر ہو جانے سے جو خلا پیدا ہوا اُسے حکمتِ خداوندی نے اس طرح پُر فرمایا کہ:

اولاً ————— ”الہدیٰ“ یعنی قرآن حکیم میں اللہ تعالیٰ نے اپنی ہدایت کو کامل فرما

دیا، یا یوں کہہ لیں کہ:

﴿وَاللَّهُ مِتْمٌ نُورُهُ﴾ (سورہ صف آیت نمبر: ۸)

”اللہ اپنے نور کا اتمام فرما کر رہے گا۔“

کے مصداق نور ہدایت کا اتمام فرما دیا اور پھر اُس کی حفاظت کا ذمہ بھی خود لے لیا۔ فقہائے الفاظ قرآنی:

﴿إِنَّا نَحْنُ نُزَّلْنَا الذِّكْرَ وَإِنَّا لَهُ لَحٰفِظُونَ﴾ (سورہ حجر، آیت: ۹)

”ہم نے ہی اس ذکر کو نازل فرمایا ہے اور ہم خود ہی اس کے محافظ ہیں۔“

_____ گویا اب کسی نئی وحی یا نئے نبی کی قطعاً کوئی ضرورت نہیں رہی، بلکہ صرف اُس ”نوع انسان را پیام آخریں!“ یعنی قرآن حکیم کی دعوت و اشاعت اور تبلیغ و تعلیم کا کام رہ گیا جس کی ذمہ داری تا قیام قیامت امت محمد صلی اللہ علیہ وسلم کے سپرد کر دی گئی۔ چنانچہ اس کے لیے آنحضور صلی اللہ علیہ وسلم کی ترغیب و تشویق کی انتہا کا مظہر تو آپ کا یہ قول مبارک ہے کہ:

﴿حَيْرٌ كُمْ مَن تَعَلَّمَ الْقُرْآنَ وَعَلَّمَهُ﴾

”تم میں سے بہترین لوگ وہ ہیں جو قرآن سیکھیں اور سکھائیں۔“ (۱)

_____ اور تاکید کی انتہا آپ کے اس فرمان سے ظاہر ہے کہ:

﴿يَلْعَبُوا عَيْبِيَّ وَلَوْ آيَةً﴾

”پہنچاؤ میری جانب سے خواہ ایک ہی آیت۔“ (۲)

ثانیاً _____ لگ بھگ ایک ایک صدی کے وقفہ سے ایسے عظیم مجددین کا سلسلہ جاری فرما دیا جو درمیانی و تفتے کے دوران پیدا شدہ من گھڑت خیالات و عقائد اور نئی ایجاد شدہ بدعات و رسومات کا قلع قمع کر کے دین حق کی اصل تعلیمات کو از سر نو نکھار کر لوگوں کی نگاہوں کے سامنے لاتے رہیں، تاکہ ہدایت ربانی کے روئے انور پر جمع ہو جانے والا گرد و غبار وقتاً فوقتاً صاف ہوتا رہے اور وہ خلق خدا کے سامنے اپنی اصل شان کے ساتھ جلوہ آراہوتا رہے اور اس طرح ہدایت کے طالب اور حق کے متلاشی لوگوں کو دین

(۱) رواہ البخاری عن عثمان بن عفان (۲) رواہ البخاری عن عبد اللہ بن عمر

کی حقیقی تعلیمات اور فلاح و سعادت دارین سے ہمکنار کرنے والے ”صراطِ مستقیم“ تک رسائی میں دقت نہ ہو! —

اسی کے ذیل میں ایک اضافی ضمانت اس امر کی بھی دے دی گئی کہ دنیا اہل حق سے کبھی بالکل خالی ہوگی اور اُمتِ محمدؐ میں ہمیشہ کم از کم ایک گروہ یا جماعت لازماً حق پر قائم رہے گی۔ (ان دونوں کے باہمی ربط سے یہ نتیجہ اخذ کرنا غلط نہ ہوگا کہ ہر دور کی تجدیدی و اصلاحی مساعی سے ایک جماعت اہل حق کی وجود میں آتی رہے گی جو لگ بھگ ایک صدی تک خلقِ خدا کی صحیح راستے کی جانب رہنمائی کرتی رہے گی۔ تا آنکہ اس عرصے میں وہ خود زوال سے دوچار ہو کر ایک ”فرقہ“ بن جائے اور پھر اللہ کسی اور صاحبِ دعوت و عزیمت کو اصلاح و تجدیدی کی توفیق عطا فرما کر کھڑا کر دے، واللہ اعلم۔

کار تجدید اور سلسلہ مجددین کے ضمن میں نبی اکرم صلی اللہ علیہ وسلم کے جو الفاظ مبارکہ سنن ابی داؤد میں حضرت ابو ہریرہؓ سے مروی ہیں وہ یہ ہیں:

﴿إِنَّ اللَّهَ عَزَّ وَجَلَّ يَبْعَثُ لِهَذِهِ الْأُمَّةِ عَلَى رَأْسِ كُلِّ مِائَةٍ عَامٍ
مَنْ يُجَدِّدُ لَهَا دِينَهَا﴾

”اللہ تعالیٰ اس اُمت میں ہر صدی کے سرے پر ایسے لوگوں کو اُٹھاتا رہے

گا جو اُس کے لیے اُس کے دین کو از سر نو تازہ کرتے رہیں گے۔“

اس حدیث کی شرح و تفسیر میں دو امور پر علمائے اُمت کا تقریباً اجماع ہے: ایک یہ کہ سو سال سے مراد لازماً یہی مدت نہیں ہے، بلکہ یہ الفاظ صرف وقتاً فوقتاً کے مفہوم کو ادا کرنے کے لیے بطور مجاورہ استعمال ہوئے ہیں۔ اور دوسرے یہ کہ یہ بھی ضروری نہیں ہے کہ ایک صدی میں کوئی ایک ہی مجدد ہو بلکہ ہو سکتا ہے کہ ایک ہی وقت میں متعدد اصحابِ ہمت و عزیمت اس کام کے کرنے والے موجود ہوں۔ — بایں ہمہ حدیثِ نبویؐ کے ظاہری الفاظ کی رعایت سے ہر صدی ہجری کے ضمن میں کسی ایسی اہم ترین اور عظیم ترین شخصیت کی تعیین کی کوششیں بھی عموماً ہوتی رہی ہیں جسے اُس صدی کا مجدد قرار دیا جاسکے۔

”الف ثانی“ کی تجدیدی مساعی

اس تحریر میں ہمیں نہ اُمت مسلمہ کی تاریخ کے پہلے ایک ہزار سال کے دوران کے مجددین و مصلحین کے بارے میں کچھ عرض کرنا ہے، نہ ”الف ثانی“ کے مجددین امت کی اصلاحی مساعی یا تجدیدی کارناموں کی تفصیل پیش کرنی ہے، بلکہ مقصود صرف اس حقیقت کی جانب توجہ مبذول کرانا ہے کہ گیارھویں صدی ہجری سے یہ کار تجدید و اصلاح بالکل برصغیر پاک و ہند میں مرتکز ہو گیا ہے۔ اس کی ایک ظاہری وجہ یہ ہو سکتی ہے کہ یہ صورت بھی صرف اس صنم خانہ ہند ہی میں پیش آتی تھی کہ

اک شہنشاہ نے دولت کا سہارا لے کر

ہم غریبوں کی محبت کا اڑایا ہے مذاق!

کے مصداق مغل اعظم شہنشاہ جلال الدین اکبر علیہ ما علیہ نے کچھ اپنی سیاسی اور حکومتی مصلحتوں کی بناء پر اور کچھ سرکاری علماء اور درباری دانشوروں کے سکھانے پڑھانے پر یہ دعویٰ کر دیا کہ محمد عربی صلی اللہ علیہ وسلم کا دین صرف ایک ہزار سال کے لیے تھا، لہذا اب اُس کی مدت ختم ہو چکی ہے اور ”الف ثانی“ یعنی دوسرے ہزار سال کے لیے ایک نیا دین درکار ہے۔ چنانچہ اُس نے ”دین الہی“ کے نام سے وہ نیا مذہب ایجاد بھی کر لیا اور اُسے حکومت کی قوت و اختیار کے بل پر پھیلانا اور رائج کرنا بھی شروع کر دیا۔ اس پر

”درد کا حد سے گزرنا ہے دوا ہو جانا!“

کے عام قاعدہ کلیہ کے تحت رحمت الہی جوش میں آئی اور

”خون اسرائیل آ جاتا ہے آخر جوش میں

توڑ دیتا ہے کوئی موسیٰ“ طلسم سامری!“

کے مصداق جلال فاروقی، شیخ احمد سرہندی کی صورت میں ظاہر ہوا (واضح رہے کہ حضرت مجدد حضرت عمرؓ کی اولاد سے تھے۔) جنہوں نے ”دین الہی“ کے فتنے کا قلع قمع کر دیا اور اصل دین محمدیؐ کی از سر نو تجدید کا کارنامہ سرانجام دیا۔ چنانچہ پورے عالم اسلام میں وہ

معروف ہی اپنے اصل نام سے زیادہ ”امام ربانی مجدد الف ثانی“ کے لقب سے ہو گئے۔ بالکل اُسی طرح جس طرح غزوہ بدر کے لیے ابو جہل کے پیشگی طور پر استعمال کیے ہوئے لفظ ”يَوْمَ الْفُرْقَانِ“ کو وحی ربانی نے اُسی کے منہ پر دے مارا تھا اور ”يَوْمَ التَّقِي الْجَمْعَانِ“ کو واقعہ یوم الفرقان ہی بنا دیا تھا۔ (سورہ انفال: آیت نمبر: ۴۱) چنانچہ اب قیامت تک یوم بدر یوم فرقان ہی کی نام سے موسوم رہے گا۔

گیارہویں صدی ہجری میں حضرت مجدد الف ثانیؒ کے ساتھ ایک دوسری اہم صاحب ہمت و عزیمت شخصیت شیخ عبدالحق محدث دہلویؒ کی ہے۔ اور اس صدی کے دوران پورے عالم اسلام میں ان دونوں کی ٹکری کوئی شخصیت نظر نہیں آتی۔

بارہویں صدی میں البتہ امام الہند حضرت شاہ ولی اللہ دہلویؒ کے ساتھ ساتھ شیخ محمد ابن عبدالوہاب نجدیؒ کی شخصیت بھی نظر آتی ہے اور انہیں اس بناء پر شہرت بھی زیادہ حاصل ہوئی کہ اُن کی تائید اور تعاون سے آل سعود نے نجد میں ایک مضبوط حکومت قائم کی جس کا حیظ اقتدار جزیرہ نمائے عرب میں وسیع سے وسیع تر ہوتا چلا گیا، تا آنکہ حجاز مقدس بھی اُن کے زیر تسلط آ گیا۔ تاہم واقعہ یہ ہے کہ کار تجدید کی وسعت اور گہرائی دونوں کے اعتبار سے شاہ ولی اللہ دہلویؒ کا پلڑا اُن کے مقابلے میں بہت بھاری ہے۔ اس لیے کہ اگرچہ شیخ محمد ابن عبدالوہابؒ نے مشرکانہ اوہام کا ازالہ اور بدعات و رُسومات کا قلع قمع تو خوب کیا اور دین کو اس کے ظاہری پہلوؤں کے اعتبار سے یقیناً جملہ آلائشوں سے پاک کر کے بالکل ”خالص“ کر دیا، لیکن چونکہ انہیں منطق اور فلسفے سے کوئی طبعی مناسبت نہ تھی لہذا دین حق کے حکمت و معرفت کے غامض اور عمیق پہلو خود اُن کی نگاہوں سے اوجھل رہ گئے۔ اُن کے مقابلے میں شاہ ولی اللہ دہلویؒ نہایت جامع شخصیت کے حامل تھے۔

چنانچہ تفسیر و حدیث اور اصول و فقہ کے ساتھ ساتھ تاریخ و ادب، منطق و فلسفہ اور تصوف و سلوک میں بھی درک کامل رکھتے تھے۔ اور راقم الحروف اپنے اس احساس کے بیان میں کوئی قباحت محسوس نہیں کرتا کہ قرون اولیٰ کے بعد کی پوری اسلامی تاریخ میں اُن کی سی جامعیت کبریٰ کی حامل کوئی اور شخصیت نظر نہیں آتی۔ ان سب پر مستزاد یہ کہ شاہ صاحب کو

جدید عمرانیات کا موجد اول قرار دیا جاسکتا ہے اور اس کے ضمن میں انہوں نے علامہ ابن خلدون کے برعکس جنہوں نے سیاست اور حکومت کے معاملات و مسائل کو زیادہ پیش نظر رکھا تھا، عہد حاضر کے تقاضوں کی مناسبت سے اصل توجہ ”فلسفہ ارتقاات“ کے عنوان کے تحت معاشیات و اقتصادیات پر مرکوز کی ہے! — بہر حال کم از کم ان سطور کے عاجز و ناچیز راقم کے نزدیک اس میں ہرگز کوئی شک نہیں ہے کہ بارہویں صدی ہجری کے مجدد اور دور جدید کے ”فاتح“ (افتتاح کرنے والے) حضرت شاہ ولی اللہ دہلوی ہیں۔ (اور عجب حسن اتفاق ہے کہ یہ ہندی نژاد بھی فاروقی النسب تھا!)۔

تیرہویں صدی ہجری میں صنم خانہ ہند سے پھر ایک ایسی عظیم شخصیت ابھری جس کی کوئی نظیر دورِ صحابہ رضی اللہ عنہم کے بعد نہیں ملتی۔ ہماری مراد ہے مجاہد کبیر اور شہید عظیم سید احمد بریلوی سے، جنہوں نے سرزمین ہند میں پہلی بار خالص نبویؐ نچ پر تحریک جہاد برپا کی اور ایک بار دیکھنے والی نگاہوں کے سامنے دورِ صحابہ رضی اللہ عنہم کا عکس پیش کر دیا۔ کارِ تجدید کے منطقی تسلسل کے مظہر کے طور پر انہیں تمام تر تعاون اور سرپرستی خانوادہ ولی اللہی ہی سے حاصل ہوئی۔ چنانچہ شاہ ولی اللہ دہلوی کے دو فرزند ان گرامی شاہ عبدالعزیز اور شاہ عبدالقادر نے ان کی ”حنابندی“ کی، اور شاہ صاحب کے پوتے شاہ اسماعیل شہید نے اپنی تمام تر خاندانی وجاہت اور مسلمہ علمی برتری کے باوجود ان کے رفیق کار اور دست راست بننے کی سعادت حاصل کی اور آخر دم تک ان کا ساتھ بلا تشبیہ اسی شان سے دیا جس شان سے صحابہ کرام رضوان اللہ علیہم اجمعین نے نبی اکرم صلی اللہ علیہ وسلم کا ساتھ دیا تھا۔

چودہویں صدی ہجری میں بھی واقعہ یہ ہے کہ جتنے عظیم ارباب ہمت و عزیمت اور شہسواران میدان تجدید و اصلاح برصغیر پاک و ہند میں پیدا ہوئے ان کی مثال پورا عالم اسلام نہ کمیت (Quantity) کے اعتبار سے دے سکتا ہے نہ کیفیت (Quality) کے اعتبار سے۔

اس صدی کے دوران چونکہ عالم اسلام میں مغربی سامراج کے باعث تعلیم و تربیت کے دو مستقل دھارے جدا جدا بہہ نکلے تھے لہذا ان دونوں نے اپنا اپنا حق علیحدہ

علیحدہ ادا کیا۔ چنانچہ دینی تعلیم و تربیت کے قدیم نظام سے فیضیاب ہونے والوں میں سے حضرت شیخ الہند مولانا محمود حسنؒ ایسی عظیم اور جامع شخصیت بھی یہیں پیدا ہوئی، اور کالجوں اور یونیورسٹیوں کے جدید نظام تعلیم سے مستفید ہونے والوں میں سے علامہ اقبال مرحوم جیسا نابالغہ وقت اور رومی ثانی بھی اسی خاک سے اُٹھا۔

اس پر متزاد یہ کہ علماء کے حلقے سے ایک عظیم حرکت ”تبلیغ“ کے عنوان سے اسی خاک ہند سے ایسی اُٹھی جس نے اس وقت پورے عالم اسلام ہی نہیں، الحمد للہ کہ بہت سے دیار کفر کو بھی اپنی پلیٹ میں لے لیا ہے، اور دوسری جانب زیادہ تر جدید تعلیم یافتہ نوجوانوں کے حلقے سے قوت پا کر اُبھری ایک دوسری عظیم تحریک — تحریک جماعت اسلامی — جس نے پورے عالم اسلام پر اثر ڈالا، یہاں تک کہ عالم عرب کی عظیم تحریک ”الاخوان المسلمون“ کو بھی فکری غذا فراہم کی اور اس وقت اس تحریک کے زیر اثر متحرک اور فعال لوگوں کی ایک کثیر تعداد پورے عالم ارضی میں پھیلی ہوئی ہے۔

”غور کا مقام ہے کہ کیا یہ سب کچھ محض اتفاقات کا کرشمہ ہے یا اس سے

فطرت کی کوئی مشیت اور قدرت کا کوئی ارادہ ظاہر ہو رہا ہے؟“

کیا ”الف ثانی“ کے مجددِ اوّل شیخ احمد سرہندیؒ کا سرزمین ہند سے متعلق ہونا ایک بالکل اتفاقی امر ہے، جن کے سلسلہ نقشبندیہ مجددیہ کا جال نہ صرف پورے برصغیر بلکہ افغانستان اور ترکی تک پھیلا ہوا ہے اور جس کے زیر اثر خود روس کے زیر تسلط مسلم علاقوں میں رع

”ہر قبہ ہونے کو ہے اُس کے جنوں سے تارتارا!“

کی کیفیت پیدا ہو رہی ہے؟ اسی طرح کیا جملہ علوم اسلامی کے مجددِ اعظم اور تمدن انسانی کے دورِ جدید کے فاتح شاہ ولی اللہ دہلویؒ کا ہندی نژاد ہونا بھی بالکل اتفاقی امر ہے؟ اور کیا اُن کی عظیم تصانیف کے ذریعے ہونے والی ”تجدیدِ علم اسلامی“ کے وہ وسیع اور ہمہ گیر اثرات جو پورے برصغیر کے طول و عرض میں مختلف سلاسل اور مسالک سے منسلک علماء کی صورت میں پھیلے ہوئے ہیں رائیگاں جانے والے ہیں؟ اسی طرح کیا تحریک شہیدینؒ سے وابستہ

سینکڑوں مجاہدوں کے مقدس خون کا ارضِ پاکستان میں جذب ہونا بالکل بے نتیجہ رہے گا؟ پھر کیا جماعت شیخ الہند کی سوسالہ خدمات کوئی عظیم اور پائیدار نتیجہ پیدا نہ کر سکیں گی؟ اسی طرح کیا اُس ”حکیم الامت“ ترجمان القرآن اور مصوٰرِ پاکستان کا سرزمین لاہور میں طویل قیام اور ابدی استراحت بالکل بے معنی ہے، جس نے ”کافر ہندی“ اور ”برہمن زادہ“ ہونے کے باوجود ”فلسفہ خودی“ کے عنوان سے ”روح ایمان“ کی بھی ازسرنو صحیح ترین تعبیر کی، اور معاشرت و معیشت اور سیاست و ریاست کے ضمن میں اسلام کی ہدایات اور تعلیمات کو وقت کے تقاضوں کے مطابق صحیح ترین انداز میں پیش کیا؟ پھر کیا اسی مردِ قلندر کا مولانا سید ابوالاعلیٰ مودودی مرحوم کو جنوبی ہند سے شمالی ہند کو ”ہجرت“ اور یہاں سے اپنی دعوت کے آغاز پر آمادہ کرنا کوئی لاابالیانہ معاملہ تھا؟

ہمارے نزدیک یہ تمام واقعات اور اُن کا حیرتناک تسلسل
ایک خاص سمت میں اشارہ کر رہا ہے اور وہ یہ کہ مشیتِ ایزدی
نے اسلام کے عالمی غلبے کے نقطہ آغاز کے طور پر سرزمین
پاکستان کو منتخب فرمایا ہے اور اگر ہمارا گمان صحیح ہے تو
”یہ نصیب اللہ اکبر لوٹنے کی جائے ہے!!“

دعوتِ رجوع الی القرآن

اس سے قبل سورۃ بنی اسرائیل کی آیت نمبر ۹ کے حوالے سے یہ بات سامنے آ چکی ہے کہ دین حق کی تجدید، اسلام کی نشاۃ ثانیہ اور اُمت مسلمہ کے عالمی غلبے کی عملی جدوجہد کا مرکز و محور قرآن حکیم ہے، اس لیے کہ نبی اکرم صلی اللہ علیہ وسلم کے ایک فرمان کے مطابق قرآن ہی ایک جانب ”ذکر حکیم“ ہے تو دوسری جانب ”صراطِ مستقیم“ ہے اور تیسری جانب ”حبل اللہ المتین“ (اللہ کی مضبوط رسی) ^(۱) ہے۔ اور آپ کے ایک دوسرے فرمان مبارک کی رُو سے ”یقیناً اللہ تعالیٰ اسی کتاب کی بدولت قوموں کو عروج عطا

(۱) ﴿هُوَ حَبْلُ اللَّهِ الْمَتِينِ وَهُوَ الذِّكْرُ الْحَكِيمُ وَهُوَ الصِّرَاطُ الْمُسْتَقِيمُ﴾۔ (رواہ الترمذی)

فرمائے گا اور اسی کے سبب سے ذلیل و خوار کر دے گا۔“^(۱) چنانچہ اسی کی ترجمانی کرتے ہوئے فرمایا ہے علامہ اقبال مرحوم نے کہ:۔

خوار	از	مُجھوری	قرآن	شدی
شکوہ	سُج	گردش	دوراں	شدی
اے	چوں	شبِ نم	برز میں	اُفتندہ
در	بغل	داری	کتاب	زندہ

اس پس منظر میں غور کیا جائے تو صاف نظر آتا ہے کہ ”رجوع الی القرآن“ کی تحریک بھی جس شدت و قوت اور جس گہرائی و گیرائی اور جس وسعت اور ہمہ گیری کے ساتھ گذشتہ دو سو سال سے برصغیر پاک و ہند میں چل رہی ہے اُس کی بھی کوئی نظیر پورے عالم اسلام میں نہیں ملتی۔

واضح رہے کہ یہ تحریک جو اٹھارویں صدی عیسویں کے آخر اور انیسویں صدی کے اوائل میں شاہ ولی اللہؒ کی ”الفوز الکبیر“ اور فارسی ترجمہ قرآن اور اُن کے صاحبزادوں شاہ عبدالقادر اور شاہ رفیع الدین کے اُردو تراجم سے شروع ہوئی تھی، اور انیسویں صدی کے اواخر میں سرسید احمد خان مرحوم اور آنجنمانی غلام احمد قادیانی کی غلط اور گمراہ کن تاویلات کے مخالفانہ رد عمل سے۔

”تندی باءِ مخالف سے نہ گھبرا اے عقاب
یہ تو چلتی ہے تجھے اُونچا اُڑانے کے لیے!“

کے مصداق مزید جذبہ اور اضافی قوت حاصل کر کے بیسیویں صدی کے آغاز میں مولانا ابوالکلام آزاد مرحوم کے ”الہلال“ اور ”البلاغ“ کے ذریعے ایک ”دھماکہ“ کی صورت میں ظاہر ہوئی۔ اور اس کے بعد اُس نے ایک جانب مولانا اشرف علی تھانویؒ کی ”بیان القرآن“ اور حضرت شیخ الہندؒ کے ترجمہ اور حواشی اور بعد ازاں دیوبندی، بریلوی اور اہلحدیث مکاتب فکر کے بیسیوں علماء کے تراجم و تفاسیر کی صورت میں پیش قدمی کی، تو

(۱) ﴿إِنَّ اللَّهَ يَرْفَعُ بِهَذَا الْكِتَابِ أَقْوَامًا وَيَضَعُ بِهِ الْآخَرِينَ﴾ (رواہ مسلم عن عمر بن الخطاب)

دوسری جانب یہ علامہ اقبال مرحوم ایسے ”رومی ثانی“ کے کلام میں نہایت پرشکوہ اور دلآویز انداز اور جدید تعبیرات کے لباس میں جلوہ گر ہوئی۔ اور ان دو انتہاؤں کے بین بین اس نے ایک جانب مولانا آزاد مرحوم کے معنوی جانشین مولانا مودودی مرحوم کی ”تفہیم القرآن“ کی صورت میں ظہور کیا، جس نے بے شمار اعلیٰ تعلیم یافتہ نوجوانوں کو غلبہ اسلام کی عملی جدوجہد کے لیے آمادہ عمل (Motivate) کیا، تو دوسری طرف امام حمید الدین فراہی کے جانشین مولانا امین احسن اصلاحی کی ”تدبر قرآن“ کی صورت میں بہت سے تشنگان علم قرآن کی آسودگی کا سامان فراہم کیا۔

واضح رہے کہ یہاں برصغیر پاک و ہند میں گذشتہ ایک سو سال کے دوران پیدا ہونے والے تفسیری لٹریچر کی تفصیل نہ مطلوب ہے نہ ممکن، بلکہ وضاحت صرف اس امر کی درکار ہے کہ اس عرصہ میں دعوت الی القرآن اور تفسیر قرآن کا کام جس وسعت اور شدت کے ساتھ یہاں ہوا ہے اور کہیں نہیں ہوا۔ چنانچہ کم از کم اس دور کی حد تک وہ بات جو عام طور پر صرف ایک دلچسپ مقولے کی حیثیت سے بیان ہوتی ہے غلط نہیں ہے کہ ”قرآن نازل حجاز میں ہوا لیکن اُس کی قرأت کا حق ادا کیا اہل مصر نے، اور اس کی کتابت میں کمال دکھایا ترکوں نے اور اسے سمجھنے کا حق ادا کیا ہندیوں نے“۔ علامہ اقبال مرحوم نے بھی کچھ اسی انداز میں فرمایا ہے کہ:

عطا مومن کو پھر درگاہِ حق سے ہونے والا ہے

شکوہِ ترکمانی، ذہنِ ہندی، نطقِ اعرابی!

بہر حال، برصغیر کے طول و عرض میں رجوع الی القرآن کی اس تحریک نے جو اثرات پیدا کیے، ہر شخص جانتا ہے کہ اب حالات نے اُن کو سمیٹ کر ارض پاکستان میں مرکوز کر دیا ہے۔ چنانچہ واقعہ یہ ہے کہ قرآن حکیم کے ساتھ ذوق و شوق اور شغل و شغف کے علاوہ ”دعوت رجوع الی القرآن، کا جو بہمہ اور غلغلہ اس وقت سرزمین پاکستان میں ہے وہ اور کہیں موجود نہیں ہے۔

یہاں ایک بار پھر یہ سوال سامنے آتا ہے کہ کیا یہ سب کچھ بھی

محض اتفاق کا کرشمہ ہے؟ یا کیا قرآن حکیم ایسی ہی غیر موثر
 شے ہے کہ رجوع الی القرآن کی یہ عظیم مساعی بے نتیجہ اور لا
 حاصل رہیں؟؟؟

ان سوالات کا جو جواب ہر صاحب ایمان کے قلب کی گہرائیوں سے بے اختیار
 نکلے گا وہ یہ کہ ہرگز نہیں! محمد ﷺ کا یہ عظیم ترین معجزہ تو عصائے موسیٰ سے کہیں اعلیٰ و ارفع اور
 زیادہ کارگر اور موثر ہے۔ چنانچہ جملہ باطل عقائد و خیالات اور گمراہ کن فلسفوں اور نظریوں کو یہ
 بالکل اسی طرح ختم کر سکتا ہے جیسے عصاء موسیٰ نے ساحرانِ مصر کے سانپوں اور اژدہوں کو
 ہڑپ کر لیا تھا، اور اُمتِ مسلمہ کے لیے یہ ہر دور اور ہر زمانے میں، مشکل ترین حالات اور
 ناموافق ترین کیفیات میں ویسے ہی راستہ بنا سکتا ہے جیسے عصاء موسیٰ نے سمندر کو پھاڑ کر بنی
 اسرائیل کے لیے بنایا تھا! چنانچہ یہ ایک اضافی شہادت ہے اس امر کی کہ ارضِ پاکستان کو اللہ
 تعالیٰ نے اپنے کسی بڑے منصوبے کی تکمیل کے لیے چن لیا ہے۔

تحریک آزادی میں مذہبی جذبے کی آمیزش

اُمتِ مسلمہ کی اپنے دوسرے دو روز وال سے نکل کر اُس تیسرے اور آخری عروج
 کی جانب پیش قدمی کا پہلا مرحلہ، جو ان شاء اللہ العزیز اسلام کے عالمی غلبے پر منتج ہوگی،
 آزادی کی اُن تحریکوں پر مشتمل ہے جو تقریباً تمام مسلمان ممالک میں بیسیویں صدی عیسوی
 کے ثلث اوّل کے بعد سے چلنی شروع ہوئیں اور صدی کے وسط کے لگ بھگ یکے بعد
 دیگرے کامیابی سے ہمکنار ہوتی چلی گئیں، تا آنکہ اب رُوئے ارضی پر مسلم اکثریت کے
 علاقوں میں سے صرف چند ہی ایسے رہ گئے ہیں جو اغیار کے براہِ راست عسکری تسلط میں
 ہوں (اگرچہ مغرب کی ذہنی و فکری و علمی و فنی، معاشی و اقتصادی اور تہذیبی ثقافتی غلامی تا حال
 برقرار ہے)۔

حصولِ آزادی کی ان تحریکوں کے بارے میں ایک بات تو یہ اظہر من الشمس ہے
 کہ اپنی بنیادی نوعیت کے اعتبار سے یہ نہ دینی و مذہبی تھیں نہ اصلاحی و تجدیدی، بلکہ خالص
 قومی اور سیاسی تھیں اور ان سب کا تعلق اصلاً ”تیسری دنیا“ کے ایک مشترک معاملے

Third World Pheno Menon) سے ہے جس کا مذہب سے کوئی براہ راست تعلق نہیں ہے — تاہم ان کے ذریعے احیاء اسلام کی تمنا اور غلبہ دین کی آرزو کو یقیناً تقویت حاصل ہوئی ہے اور ان کے ذریعے حاصل شدہ آزادی ان شاء اللہ العزیز اسلام کی نشاۃ ثانیہ کا پیش خیمہ اور اسلام کے عالمی غلبے کا مقدمہ ثابت ہوگی۔

دوسری اور موضوع زیر بحث کے اعتبار سے اہم تر بات یہ ہے کہ ان تحریکوں میں کہیں بھی نہ اسلام کا نعرہ لگانہ ہی مذہبی جذبے کو ابھارنے (یعنی Invoke) کرنے کی کوشش ہوئی، بلکہ اکثر و بیشتر یا تو صرف جذبہ حریت کو لاکارا گیا یا کسی نسلی یا لسانی عصیت کا سہارا لیا گیا، سوائے تحریک پاکستان کے کہ یہاں اصل نعرہ ہی یہ تھا کہ:

”پاکستان کا مطلب کیا؟ لا الہ الا اللہ!“

یہی وجہ ہے کہ علماء مشائخ کی ایک بڑی تعداد نے اس میں بھرپور حصہ لیا اور وقتی طور پر پورا مسلم انڈیا مذہبی جذبے سے سرشار ہو گیا۔ اور جیسا کہ ہم اس سے قبل تفصیل سے عرض کر چکے ہیں، یہ اسی کا نتیجہ تھا کہ قیام پاکستان کا ”معجزہ“ صادر ہو گیا۔

علامہ شبلی نعمانی مرحوم نے نبی اکرم صلی اللہ علیہ وسلم کے تاریخ ساز اور ولولہ انگیز انقلاب کے بارے میں کسی نظم میں یہ اشعار کہے ہیں:۔

یہ اسی کا تھا کرشمہ کہ عرب کے بچے
کھیلنے جاتے تھے ایواں گہ کسریٰ میں شکار

اور

یہ اسی کا تھا کرشمہ کہ عرب کے رہزن
فاش کرنے لگے جبریل امیں کے اسرار!

بالکل اسی طرح یہ بھی تحریک پاکستان میں اسی زوردار مذہبی جذبہ کی آمیزش کا کرشمہ تھا کہ بیسیویں صدی کے عین وسط میں جب کہ پورے کرہ ارضی پر الحاد اور مادہ پرستی کی گھٹا ٹوپ اندھیرے چھائے ہوئے تھے اور دین و مذہب کی بنیادیں تک منہدم ہو چکی تھیں، دس کروڑ سے زائد افراد کی ایک قوم نے دستوری اور قانونی سطح پر اپنی قومی و اجتماعی زبان یعنی دستور ساز اسمبلی کے ذریعہ کلمہ شہادت ادا کیا اور ”قرارداد مقصد“ کے ذریعے

حق حاکمیت کو بالکل یہ اللہ تعالیٰ کے حوالے کر کے اپنے جملہ اختیارات کو اُس ہی کی معین کردہ حدود کے اندر اندر استعمال کرنے کا عہد کیا۔ چنانچہ اس سے جہاں رع
 ”نعرہ زد عشق کی خونی جگرے پیدا شد!“
 کی کیفیت پیدا ہوئی وہاں (بادنی تصرف) رع

”کفر لرزید کہ صاحب نظرے پیدا شد!“

کا نقشہ بھی سامنے آیا۔ چنانچہ اسی اسمبلی کے کچھ اراکین نے
 ”رقیبوں نے ریٹ لکھوائی ہے جا جا کے تھانے میں
 کہ اکبر نام لیتا ہے خدا کا اس زمانے میں!“

کے مصداق بر ملا کہا کہ ”آج یہاں جو قرارداد پاس ہوئی ہے اس کی وجہ سے ہم شرم کے
 مارے دنیا کو منہ دکھانے کے قابل نہیں رہے۔“

اور یہ بھی اسی کا کرشمہ ہے کہ پاکستان میں آج تک جتنے دستوری مسودے مرتب
 ہوئے، اُن سب میں بلا استثناء وہ دفعہ موجود رہی ہے جو سورۂ حجرات کی پہلی آیت کی دستور
 ملکی کی سطح پر بہترین اور صحیح ترین ترجمانی کرتی ہے اور اسلامی ریاست میں قانون سازی کی
 گنجائش (Scope) کی بھرپور تعیین کرتی ہے، یعنی یہ کہ ”یہاں کتاب اللہ اور سنت رسولؐ کے
 منافی کوئی قانون سازی نہیں کی جاسکے گی۔“ یہ دوسری بات ہے کہ ہم آج تک اس دفعہ کو
 پوری طرح نافذ العمل نہیں کر سکے! (۱)

بہر حال! ایک تیسری مرتبہ پھر اپنے آپ سے سوال کیجئے کہ
 کیا دل مانتا ہے کہ یہ سب کچھ کار عبث اور دفتر بے معنی

(۱) سورۂ الحجرات کی پہلی آیت اور اس کا ترجمہ حسب ذیل ہے:

﴿يَا أَيُّهَا الَّذِينَ آمَنُوا لَا تَقَدِّمُوا بَيْنَ يَدَيْ اللَّهِ وَرَسُولِهِ وَاتَّقُوا
 اللَّهَ إِنَّ اللَّهَ سَمِيعٌ عَلِيمٌ﴾

”اے اہل ایمان! امت آگے بڑھو اللہ اور اس کے رسولؐ سے، اور اللہ کا تقویٰ
 اختیار کیے رکھو (اس لیے کہ) یقیناً اللہ سب کچھ سننے اور ہر چیز کا علم رکھنے والا ہے۔“

(Exercise in Futility) ہے؟ اور کیا ہمارا حال اور

مستقبل اتنے طویل ماضی سے بالکل منقطع ہو جائے گا؟

جہاں تک ان سطور کے عاجز و ناچیز راقم کا تعلق ہے، اُس کے نزدیک اس معاملے میں تاخیر اور تعویق تو ممکن ہے اور یہ بھی ممکن ہی نہیں عین متوقع ہے کہ اس راہ میں ہماری طویل کوتاہیوں اور موجودہ خامیوں کے باعث کچھ نقصانات (Setbacks) اور وقتی ناکامیوں (Failures) اور عارضی شکستوں (Temporary Reversals) کا سامنا ہو، لیکن پاکستان کا اسلام کی نشاۃ ثانیہ کا گہوارہ اور اسلام کے عالمی غلبے کا نقطہ آغاز بننا وہ تقدیر مبرم ہے جو کسی طرح ٹالی نہیں جاسکتی — اور یہی ہے ہمارے قومی و ملی وجود کی تصویر کا واحد روشن رُخ جو کبھی، جب توجہ اسی طور پر مرکوز ہو جاتی ہے تو میرے اُنق ذہن و قلب پر مہر درخشاں کے مانند چمکنے لگتا ہے اور کبھی، جب توجہ زیادہ تر پاکستان کے موجود الوقت دینی، اخلاقی اور سیاسی حالات پر مرکوز ہو جاتی ہے تو گھٹا ٹوپ اندھیرے میں روشنی کی صرف ایک مختصر اور لرزتی ہوئی کرن کا رُوپ دھار لیتا ہے — چنانچہ اسی اُمید و بیم کی کیفیت میں جو کچھ بن آتا ہے کیے جا رہا ہوں، اور غالباً ایک حدیث نبوی علی صاحبہ الصلوٰۃ والسلام میں وارد شدہ الفاظِ بَیِّنِ الْخَوْفِ وَالرَّجَاءِ کا تقاضا بھی یہی ہے۔ واللہ اعلم۔



خلاصہ مباحث

استحکام پاکستان کا واحد ذریعہ اسلامی انقلاب

وَأَعْتَصِمُوا
بِحَبْلِ اللَّهِ
جَمِيعًا
وَلَا تَفَرَّقُوا

اور سب مل کر

اللہ کی رسی کو

مضبوط پکڑو

اور پھوٹ نہ ڈالو!

ایک فیصلہ کن دورا ہا

ان سطور کی تحریر کے وقت قمری حساب سے پاکستان کی عمر کے چالیسیوں سال کے مکمل ہونے میں چار ماہ سے بھی کم عرصہ باقی رہ گیا ہے۔ اور واقعہ یہ ہے کہ داخلی اور خارجی، اور دینی اور دنیوی جملہ اعتبارات سے پاکستان اس وقت ایک نہایت اہم اور فیصلہ کن دورا ہے پر کھڑا ہے۔

دینی اعتبار سے اس دورا ہے کی اہمیت اور نزاکت قرآن حکیم کے دو مقامات کی روشنی میں سمجھ میں آسکتی ہے:

(۱) سورہ بنی اسرائیل کی آیت نمبر ۸ میں وارد شدہ حسب ذیل الفاظ کی روشنی میں کہ:

﴿عَسَىٰ رَبُّكُمْ أَنْ يَرْحَمَكُمُ وَإِنْ عُدْتُمْ عَدُنَا﴾

”قریب ہے کہ تمہارا رب تم پر رحمت نازل فرمائے، لیکن اگر تم نے پھر

وہی کچھ کیا (جو پہلے کرتے رہے ہو) تو پھر ہم بھی دوبارہ وہی کچھ کریں

گے۔ (جو پہلے کر چکے ہیں)“

اس ضمن میں ایک عام کہاوت کہ ”زبان خلق کو نقارہ خدا سمجھو“ کے مطابق اور اس اصول کے تحت جو ہم اس سے قبل تفصیل سے بیان کر چکے ہیں کہ کبھی کبھی مشیت ایزدی کفار اور ملحدین کے ذریعے بھی پوری ہوتی ہے۔ رُوسی قائدین کے اُس قول کا ذکر نامناسب نہ ہوگا جو انہوں نے اب سے لگ بھگ پندرہ سال قبل سقوط ڈھاکہ کے حادثہ فاجعہ کے بعد ہمارے اُس وقت کے سربراہ حکومت ذوالفقار علی بھٹو کے دورہ روس کے موقع پر ماسکو میں منعقدہ ایک سرکاری استقبالیہ میں، نہ صرف سفارتی آداب اور رکھ رکھاؤ بلکہ میزبانی کے عام دستور اور قواعد کی خلاف ورزی کرتے ہوئے کہی تھی کہ:

”ہم نے جو کچھ مشرقی پاکستان کے معاملے میں کیا، ہمیں

اُس پر ہرگز کوئی پشمانی یا ندامت نہیں ہے، بلکہ ہم واضح کر

دینا چاہتے ہیں کہ اگر برصغیر میں دوبارہ اسی قسم کے حالات پیدا ہوں تو ہم پھر وہی کچھ کریں گے جو ہم نے اس موقع پر کیا ہے۔“

سورہ محمد ﷺ کی آخری آیت کے الفاظ کی روشنی میں کہ:

﴿وَإِنْ تَسْتَوِلُوا يُسْتَبَدَّلْ قَوْمًا غَيْرَكُمْ﴾

”اگر تم پیٹھ موڑ لو گے تو اللہ تمہیں چھوڑ کر کسی اور قوم کو قبول فرمائے گا۔“

گویا مشیت ایزدی نے تو ملت اسلامیہ پاکستان کو اسلام کے عالمی غلبے کا نقطہ آغاز بننے کی سعادت حاصل کرنے کا بھرپور موقع عنایت فرما دیا ہے۔ اب یہ مسلمانانِ پاکستان کی سعادت یا شقاوت، اُن کے فکر و تخیل کی بلند پروازی یا پستی، اُن کی عالی حوصلگی یا کم ہمتی اور فی الجملہ اُن کی عزیمت یا سہل انگاری پر منحصر ہے کہ وہ ”وَلَوْ شِئْنَا لَرَفَعْنَاهُ بِهَا“ کی عملی تصویر بنتے ہیں یا ”وَلَكِنَّهُ أَخْلَدَ إِلَى الْأَرْضِ“ کی مجسم تصویر بن کر رہے۔

”تمہاری داستان تک بھی نہ ہوگی داستانوں میں!“

کا مصداق بن جاتے ہیں اور اسلام کے عالمی غلبے کیلئے اللہ تعالیٰ کسی اور قوم کو پسند فرما لیتا ہے۔^(۱)

عجیب اتفاق ہے کہ عین اُس وقت جب راقم کے قلم سے مندرجہ بالا مصرعہ تحریر میں آیا، روزنامہ جنگ لاہور کا ۱۷/فروری ۸۶ء کا شمارہ آن پہنچا، جس کی رُو سے برصغیر پاک و ہند کے ”باب الاسلام“ (یعنی سندھ) کے ایک اتنے معمر سیاستدان نے کہ اُنہیں بقول خود اُن کے سابق وزیر اعظم بھٹو مرحوم کے ختمہ کی تقریب میں شرکت کا دعوت نامہ ملا تھا، کہا ہے کہ:

”میں مطمئن ہوں کہ پاکستان صفحہ ہستی سے مٹ جائے گا کیونکہ یہ نفرت کا گہوارہ بن چکا ہے۔“

چنانچہ واقعہ یہی ہے کہ اس وقت ہم ایک نہایت فیصلہ کن دورا ہے کے عین سرے پر کھڑے ہیں۔ اور ہر صاحب بصیرت کو چشم سر نظر آ رہا ہے کہ:

(۱) قرآنی آیت کے حوالے کے لیے دیکھئے سورہ اعراف آیت ۱۷۶۔

ایک جانب ہمارے قومی و ملی وجود کا موجودہ دینی و مذہبی، دستوری و سیاسی اور اخلاقی و عملی ”منظر“ اور اُس کا چالیس سالہ ”پس منظر“ ہے جو بظاہر شیکسپیر کے الفاظ (To Be or Not to be is the Question) کے سوالیہ نشان کے ساتھ ایک عقدہ لاینحل کی صورت اختیار کر چکا ہے۔ نتیجتاً ملک و ملت بالکل اُس کیفیت میں نظر آ رہے ہیں، جس کا نقشہ سورہ آل عمران کی آیت نمبر ۱۰۳ میں ان الفاظ میں کھینچا گیا ہے کہ ﴿وَكُنْتُمْ عَلَىٰ شَفَا حُفْرَةٍ مِّنَ النَّارِ﴾ ”تم لوگ آگ کے ایک گڑھے کے بالکل کنارے پر تھے۔“ اور بظاہر محسوس ہو رہا ہے کہ، خاتم بدہن، مکمل تباہی ہمارا مقدر بن چکی ہے۔

دوسری جانب امت مسلمہ کی چودہ سو سالہ تاریخ کا طویل پس منظر اور اس کا بالخصوص گزشتہ چار سو سال کا معاملہ ہے، جس کے حوالے سے دل کی آنکھوں کے سامنے ایک نہایت روشن اور تابناک رُخ سامنے آتا ہے اور باطن کے کانوں سے نہ صرف ”اللہ کی رحمت نیکو کاروں کے بہت قریب ہے۔“^(۱) کا مژدہ سنائی دیتا ہے بلکہ ”اللہ کی جانب سے مدد اور فتح قریب ہی ہے۔“^(۲) کی نوید جانفزایا بھی سنائی دیتی ہے۔

تاہم یہ واضح رہنا چاہئے کہ جب کہ متذکرہ بالاتاریک رُخ کے منفی نتائج اپنی منطقی انتہا کو پہنچ چکے ہیں، جو ٹھوس واقعات کی صورت میں بالفعل موجود ہیں، روشن رُخ کی حیثیت صرف ایک ”موقع“ کی ہے جو اگر گنوا دیا گیا تو ”الْوَقْتُ سَيِّفٌ قَاطِعٌ“ (وقت ایک تیز دھار تلوار ہے) کے مطابق پھر کبھی ہاتھ نہ آسکے گا اور ملت اسلامیہ پاکستان ﴿وَالْعَصْرُ﴾ اِنَّ الْاِنْسَانَ لِفِيْ خُسْرٍ ﴿ یعنی ”تیزی سے گزرنے والا زمانہ گواہ ہے کہ انسان گھائے اور خسارے میں ہے!“ کی مجسم تفسیر بن کر رہ جائے گی۔ اعاذنا اللہ من ذلك!

اساسی عقدہ اور اُس کے منفی نتائج

جیسے کہ ہم اس سے قبل واضح کر چکے ہیں، ہمارے قومی اور ملی وجود کا اساسی عقدہ (Dilemma) تو یہ ہے کہ ہم نے پاکستان کی صورت میں ایک ایسا ملک قائم کیا ہے جس

(۱) ﴿اِنَّ رَحْمَةَ اللّٰهِ قَرِيْبٌ مِّنَ الْمُحْسِنِيْنَ﴾ (سورۃ الاعراف، آیت: ۵۶)

(۲) نَصْرٌ مِّنَ اللّٰهِ وَفَتْحٌ قَرِيْبٌ۔ (سورۃ الصف، آیت: ۱۳)

کی اساس واحد بلکہ واحد منطقی جواز صرف اور صرف ”اسلام“ ہے، چنانچہ ایک عوامی اسلامی جذبے کے سوا اس کے استحکام کی کوئی دوسری ٹھوس اساس موجود نہیں ہے، لیکن اسلام کے ساتھ بحیثیت مجموعی ہمارے واقعی اور عملی تعلق کا حال حد درجہ مایوس کن بلکہ مع ”ہر چند کہیں کہ ہے، نہیں ہے!“

کا مصداق کامل ہے! — تاہم اس ایک جملے (Statement) سے نہ صورت حال کی پوری نزاکت اور ”گھمبیرتا“ کا احساس ہوتا ہے، نہ اُن منفی اثرات کا پورا اندازہ ہوتا ہے جو اس اساسی عقدے کے منطقی نتائج کے طور پر ہمارے قومی دلی وجود پر دینی و مذہبی، اخلاقی و عملی، دستوری و ریاستی اور سیاسی و انتظامی ہر اعتبار سے مرتب ہوئے ہیں، ان میں سے بعض پر اس سلسلہ مضامین میں اس سے قبل تفصیلی گفتگو ہو چکی ہے، بعض کا ذکر اس لیے نہیں کیا گیا کہ وہ زیر بحث موضوع کے دائرے سے براہ راست متعلق نہ تھے۔ ذیل میں اُن سب کا ایک مختصر خاکہ دیا جا رہا ہے:

(۱) ریاست کی سطح پر ہمارا حال یہ ہے کہ تا حال کوئی متفق علیہ دستور موجود نہیں ہے۔ آج سے دو اڑھائی سال قبل تک ملک کے اکثر سیاسی حلقے ۳۷ء کے دستور پر اتفاق کا اظہار کر رہے تھے، لیکن اولاً مارشل لاء کی طوالت اور پھر ایک فرد واحد کے آمرانہ اقدامات نے، جن کی ابتداء ”ریفرنڈم“ نامی ڈھونگ سے ہوئی تھی، شدید رد عمل پیدا کر دیا ہے اور اب متعدد طاقتور اور موثر حلقے ایک نئی دستوریہ کے انتخاب اور نئے دستور کی تدوین کے مطالبے براہ راست کنفیڈریشن کے نعرے کے ساتھ میدان میں اتر چکے ہیں۔

(۲) سیاسی سطح پر فوج کی مسلسل ”سرپرستانہ نگرانی“ نے قوم کو بحیثیت مجموعی تا حال ”نابلغ“ بنایا ہوا ہے۔ چنانچہ عوامی سطح پر سیاسی شعور کا خوفناک حد تک فقدان ہے جس کے نتیجے میں ملک بھر میں کوئی ایک بھی ایسی قومی سیاسی جماعت موجود نہیں ہے جو ایک طرف خود منظم بھی ہو اور ملک گیر بھی، دوسری طرف قومی نقطہ نظر بھی رکھتی ہو اور واضح نظریاتی اساس بھی، تیسری طرف ایک مضبوط اور باصلاحیت قیادت بھی

رکھتی ہو اور مخلص اور بے نفس کارکنوں کی معتد بہ تعداد بھی، اور چوتھی جانب عوام میں قابل لحاظ حد تک پذیرائی بھی رکھتی ہو اور اثر و نفوذ بھی۔

(۳) معاشی سطح پر شدید افراطِ زر اور اس سے پیدا شدہ ہولناک گرانہی کا سامنا ہے۔ اور
 ”چہروں پہ جو سرخی نظر آتی ہے سرشام
 یا غازہ ہے یا ساغر و مینا کی کرامات!“

کے مصداق جو مصنوعی خوشحالی نظر آتی ہے وہ غیر ملکی قرضوں کے ہمالہ ایسے پہاڑ کی
 ”کرامت“ ہے جو سیاسی اور معاشی اعتبار سے انتہائی تباہ کن ہے یا ملک سے باہر کام
 کرنے والوں کی خون پسینے کی کمائی کی فوری اور عارضی ”برکت“ ہے، جو مآل کار
 کے اعتبار سے اخلاقی اور سماجی سطح پر سخت مضر اور نقصان دہ ہے۔ پھر وہ عارضی برکت
 بھی اب ختم ہو چاہتی ہے جس سے فوری معاشی بحران کا خطرہ محسوس کیا جا رہا ہے۔
 (۴) قومی سطح پر ہمارا شیرازہ سخت پراگندگی کے علام میں ہے اور مختلف النوع نسلی
 (Ethnic)، لسانی (Linguistic) اور علاقائی (Regional) عصبیتوں کے فروغ نے
 قومی یکجہتی کو شدید ضعف سے دوچار کر دیا ہے۔

(۵) نظریاتی سطح پر قوم کے ذہن عناصر اور تعلیم یافتہ طبقات میں مغربی افکار و نظریات سے
 پیدا شدہ مادہ پرستانہ اور ملحدانہ اندازِ فکر اور جدید تہذیب و ثقافت کا پروردہ اباحت
 پسندانہ نقطہ نظر تو پہلے ہی سے موجود تھا، اب اُس کی منطقی انتہا یعنی مارکسزم اور کمیونزم
 نے بھی ہماری نوجوان نسل کے ایک خاص بڑے حلقے میں قدم جما لیے ہیں۔

(۶) اخلاقی سطح پر قوم کا دیوالہ نکلا ہوا ہے اور اخلاقیات کی اسلامی اور ایمانی سطح تو درکنار،
 عام انسانی سطح پر بھی ہم اخلاق کے بہران (Moral Crisis) سے دوچار ہیں۔ اور
 جیسے کہ اس سے قبل تفصیل سے عرض کیا جا چکا ہے، دراصل ہم بحیثیت قوم اللہ تعالیٰ
 سے کیے ہوئے وعدہ کی خلاف ورزی کی سزا اور پاداش کے طور پر ”نفاقِ عملی“ میں مبتلا
 ہو چکے ہیں۔

(۷) دینی سطح پر اسلام کے ساتھ عملی تعلق کے اعتبار سے ہم جس ع
 ”ہر چند کہیں کہ ہے، نہیں ہے!“

کی کیفیت سے دوچار ہو چکے ہیں اُس کی تفصیل تو پہلے آچکی ہے، ایمان کے اعتبار سے بھی حالت انتہائی دگرگوں ہے۔ اس لیے کہ عوام کی سطح پر تو ”ایمان“ بالعموم ایک عقیدہ (Dogma) کی ایسی پوٹلی کے مشابہ ہے جو ذہن کے کسی ایک کونے میں رکھی ہوئی ہو اور جس سے انسان کے اخلاقی رویے اور عملی اقدار (Value Structure) کا کوئی تعلق نہ ہو۔ اور خواص میں سے جدید تعلیم یافتہ لوگوں کی اکثریت یا باضابطہ الحاد (Atheism) کی شکار ہے یا کم تشکک (Scepticism) اور لاادیت (Agnosticism) سے دوچار ہے، اور علماء دین کے حلقے میں ایک کثیر تعداد اُن علماء سوء کی موجود ہے جن کی عملی روش سے ہویدا حب دنیا، حب مال اور حب جاہ اُن کے ’ایمان‘ کی ناگفتہ بہ حالت کی غمازی کر رہی ہے، مزید برآں اُن کی پیدا کردہ فرقہ واریت کی ہولناکی روز بروز بڑھ رہی ہے اور قومی سطح پر تشننت و انتشار (Chaos) میں ایک مزید اور حد درجہ تشویشناک سمت (Dimension) کا اضافہ کر رہی ہے۔

(۸) داخلی احوال و کوائف کی ان تہہ بر تہہ تاریکیوں اللہ ﴿ظَلَمْتُ بَعْضَهَا فَوْقَ بَعْضٍ﴾ سورہ نور آیت ۴۰ پر مستزاد ہیں۔ بین الاقوامی سیاست، خارجی تعلقات اور خاص طور پر اردگرد کے حالات اور اس خطے کی علاقائی سیاست (Geo-Politics) کی شدید تشویشناک کیفیات جن کی بناء پر جو شدید خطرہ (Challenge) پاکستان کے وجود کو اس وقت لاحق ہے وہ اس سے قبل کبھی نہ ہوا تھا۔ اس لیے کہ اصلاً اپنی داخلی کمزوریوں کے باعث اور ثنائیاً بھارت کی پیدائشی دشمنی کی بناء پر ہم ایک سپر پاور کا سہارا لینے پر تو ہمیشہ ہی مجبور رہے ہیں۔ جس کے عین وقت پر دھوکہ دینے کا نہایت تلخ تجربہ ہمیں ۱۹۶۵ء تا ۱۹۷۱ء ہو چکا ہے، تاہم ۱۹۷۹ء میں افغانستان میں روسی فوجوں کے داخلے کے بعد اُس نے ایک بار پھر ہمیں ”محاذ پر سینہ سپر ریاست“ (Fron Line State) کی حیثیت سے اہمیت دینی شروع کر دی تھی، اور اس میں ہرگز کوئی شک نہیں کہ ایک مرتبہ پھر امریکہ کے سابق سیکرٹری آف سٹیٹ مسٹر ڈلس کے نام سے معنون دور (Dulles Era) کی یاد تازہ کر دی تھی۔ لیکن اب وہ صورت حال تبدیل ہو رہی ہے اور ایک جانب افغانستان کے مسئلے پر امریکہ اور روس کے

مابین مفاہمت کے اندیشے نے ہمارے پاؤں تلے کی زمین کو سرکانا اور کھسکانا شروع کر دیا ہے، تو دوسری جانب راجیو گاندھی کے برسراقتدار آنے کے بعد سے امریکہ نے بھارت کی خوشنودی حاصل کرنے کی جو سر توڑ کوشش شروع کی ہے اُس کی بناء پر ہمیں فی الواقع دن میں تارے نظر آنے لگے ہیں، اور بھارت کے سفارتی عہدیداروں اور سیکرٹریوں کے اندازِ مخاطب میں بھی ”ایاز قدرِ خود شناس!“ کا سا انداز پیدا ہو چکا ہے۔

الغرض! ”عین پیری میں ہلال آسا کمر خم کھا گئی!“ کے مصداق عین اُس وقت جب کہ خارجی حالات کے پیش نظر ہمیں کامل قومی یکجہتی و ہم آہنگی، بلند حوصلگی اور عالی ہمتی اور قوتِ عزیمت و مقاومت کی شدید ضرورت ہے، ملک و ملت کا داخلی منظر مع ”دشت کو دیکھ کے گھریا آیا!“

کافقشہ پیش کر رہا ہے اور شدید اندیشہ ہے کہ مارشل لاء کے ”خاتمے“ (یا ”نیم خاتمے“) پر جو سیاسی سرگرمی شروع ہوئی ہے وہ ایک دو ماہ تک گھمسان کے رن کی صورت اختیار کر لے گی اور اس کے نتیجے میں ملک یا باضابطہ خانہ جنگی اور سول وار سے دو چار ہو جائے گا یا چوتھا مارشل لاء نافذ ہو جائے گا، اور یہ دونوں ہی صورتیں ملک و قوم کے مستقبل کے اعتبار سے سخت خوفناک اور حد درجہ تباہ کن ہوں گی۔ اعاذنا اللہ من ذالک!

پاکستان کے بقا و استحکام کے لوازم

اس پس منظر میں ہر صاحبِ فہم و شعور انسان لامحالہ اسی نتیجے تک پہنچے گا کہ ملک و ملت کے استحکام ہی نہیں بقا تک کے لیے حسب ذیل چیزیں ناگزیر اور لازمی ہیں:

(۱) ایک ایسا طاقتور انسانی جذبہ جو جملہ حیوانی جبلتوں پر غالب آجائے اور قوم کے افراد میں کسی مقصد کے لیے تن من لگا دینے حتیٰ کہ جان تک قربان کر دینے کا مضبوط ارادہ اور قوی داعیہ پیدا کر دے۔

(۲) ایک ایسا ہمہ گیر نظریہ جو افرادِ قوم کو ایک ایسے مضبوط ذہنی و فکری رشتے میں منسلک کر کے بنیادِ مخصوص بنادے جو رنگ، نسل، زبان اور زمین کے تمام رشتوں پر حاوی ہو

- جائے اور اس طرح قومی یک جہتی اور ہم آہنگی کا ضامن بن جائے۔
- (۳) عام انسانی سطح پر اخلاق کی تعمیر نو، جو صداقت، امانت، دیانت اور ایفاء عہد کی اساسات کو از سر نو مضبوط کر دے اور قومی و ملی زندگی کو رشوت، خیانت، ملاوٹ، جھوٹ، فریب، نا انصافی، جانبداری، ناجائز اقربا پروری اور وعدہ خلافی ایسی تباہ کن برائیوں سے پاک کر دے۔
- (۴) ایک ایسا نظام عدل اجتماعی (System of Social Justice) جو مرد اور عورت، فرو اور ریاست اور سرمایہ اور محنت کے مابین عدل و اعتدال اور قسط و انصاف، اور فی الجملہ حقوق و فرائض کا صحیح و حسین توازن پیدا کر دے۔
- (۵) ایک ایسی مخلص قیادت جس کے اپنے قول و فعل میں تضاد نہ آئے اور جس کے خلوص و اخلاص پر عوام اعتماد کر سکیں۔

تحریر پاکستان کے تاریخی اور واقعاتی پس منظر، اور پاکستان میں بسنے والوں کی عظیم اکثریت کی فکری و جذباتی ساخت، دونوں کے اعتبار سے یہ بات بلا خوف تردید کہی جا سکتی ہے کہ اس ملک میں یہ تمام تقاضے صرف اور صرف دین و مذہب کے ذریعے اور اسلام کے حوالے اور ناتے سے پورے کیے جاسکتے ہیں، کیونکہ، جیسے کہ ہم ناقابل تردید دلائل اور شواہد سے ثابت کر چکے ہیں علامہ اقبال مرحوم کے حسب ذیل اشعار خواہ اس وقت دنیا کی کسی دوسری مسلمان قوم پر پوری طور پر صادر نہ آتے ہوں، ملت اسلامیہ پاکستان کے ضمن میں صدنی صد درست اور کمال صداقت و حقانیت کے مظہر ہیں کہ

اپنی ملت پر قیاس اقوامِ مغرب سے نہ کر
خاص ہے ترکیب میں قوم رسولِ ہاشمی!
اُن کی جمعیت کا ہے ملک و نسب پر انحصار
قوتِ مذہب سے مستحکم ہے جمعیت تری
دامن دیں ہاتھ سے چھوٹا تو جمعیت کہاں؟
اور جمعیت ہوئی رخصت تو ملت بھی گئی!

پاکستان کی سالمیت کے خواہشمند لوگوں کو دعوتِ فکر

دعوتِ فکر

مرزا غالب کے اس شعر کے مصداق کہے

”تجھ سے تو کچھ کلام نہیں لیکن اے ندیم

میرا سلام کہو اگر نامہ بر ملے!“

ہمیں اس مرحلے پر اُن لوگوں سے تو کچھ نہیں کہنا جو یا کسی حقیقی و واقعی یا مزعومہ و موہومہ ظلم اور زیادتی کے ردِ عمل کے طور پر پاکستان کو توڑنے کے درپے ہو گئے ہوں، یا کسی سبب سے اس نتیجے پر پہنچ چکے ہوں کہ سچ

”مری تعمیر میں مضرتھی ایک صورت خرابی کی!“

کے مصداق پاکستان کا معرض وجود میں آنا ہی غلط تھا، لہذا اسے بالفعل یا بالقوہ معدوم کر دینا ہی مناسب ہے۔ ایسے لوگوں سے گفتگو کا صغریٰ کبریٰ ظاہر ہے کہ مختلف ہوگا۔ سردست اُن سے صرف نظر کرتے ہوئے ہم اُن تمام لوگوں کو جو پاکستان کی بقا اور سالمیت کے دل سے خواہشمند ہوں، دعوت دیتے ہیں کہ پوری دیانت داری کے ساتھ امکانی حد تک غور کریں کہ آیا متذکرہ بالا پانچ اُمور پاکستان کی سالمیت اور استحکام کے لوازم ہیں یا نہیں؟ اور آیا اُن میں سے کوئی تقاضا بھی اسلام کے سوا کسی اور نظریے یا نظام کے حوالے سے پورا ہونے کا کوئی امکان ہے؟؟

اس ضمن میں حسب ذیل حقائق روز روشن کی طرح عیاں ہیں:

(۱) تحریک پاکستان سے قطع نظر کہ اُس کا تو نعرہ ہی یہ تھا کہ ”پاکستان کا مطلب کیا؟“ ”لا الہ الا اللہ!“ پاکستان کی لگ بھگ چالیس سالہ تاریخ کے دوران میں بھی واقعہ یہ ہے کہ جو بھی عوامی تحریک اُٹھی اور صرف دین و مذہب کے حوالے سے اُٹھی۔ ۱۹۵۳ء

اور ۱۹۷۴ء کی ختم نبوت کی تحریکیں تو اس کی ”خالص“ مثالیں ہیں ہی، ۱۹۷۶ء کی بھٹو صاحب کی عوامی تحریک کو بھی فی الواقع ”عوامی“ بننے کے لیے سوشلزم کو ”مشرق بہ اسلام“ کرنا پڑا تھا اور خالص مساوات کی بجائے ”مساوات محمدی“ کی اصطلاح استعمال کرنی پڑی تھی، جس کا شکوہ اب اُن کے بعض رفقاء کار کر رہے ہیں۔ پھر ۱۹۷۷ء کی ”پاکستان قومی اتحاد“ (P.N.A) کی تحریک بھی جو ابتداءً خالص سیاسی اور جمہوری تھی ”عوامی“ تب ہی بنی تھی جب اُس نے ”تحریک نظام مصطفیٰ“ کا عنوان اختیار کر لیا تھا۔

اس ضمن میں اگرچہ اس میں کوئی شک نہیں ہے کہ گزشتہ (یا حالیہ؟) مارشل لاء نے اپنے ساڑھے آٹھ سالہ دور میں اس جذبے کو مضحل کرنے اور اس تلوار کو ”کند“ کرنے یا عوامی زبان میں اس غبارے کی ہوائی ٹکالنے میں خاطر خواہ کامیابی حاصل کی ہے لیکن اب بھی یہ حقیقت اپنی جگہ قائم ہے کہ پاکستان میں کوئی منفی اور یخوون بیوتھم بایڈیہم^(۱) کے مصداق تخریبی تحریک تو کسی دوسری اساس پر اُٹھ سکتی ہے لیکن پاکستان کی سالمیت کو بطور اصول موضوعہ تسلیم کرنے والی مثبت تعمیری تحریک سوائے مذہبی جذبے کے اور کسی بنیاد پر نہیں اُٹھ سکتی۔

(۲) یہی معاملہ ”نظریہ جامعہ“ کا ہے کہ پاکستان میں بسنے والوں کی عظیم اکثریت کو ایک بنیاد مرصوص بنانے کی صلاحیت رکھنے والا ”نظریہ“ صرف اور صرف ”ایمان“ ہے، اس لیے کہ ایک رشتہ اخوت ایمانی ہی ہے جو رنگ، نسل، زبان اور زمین کے تمام رشتوں سے بالاتر ہو کہ پاکستان کے مسلمانوں کو ایک ”قوم“ ہی نہیں، ایک امت بلکہ ایک ”حزب“ (پارٹی) بنا سکتا ہے اور پاکستان میں قومی یک جہتی اور ہم آہنگی کا ضامن بن سکتا ہے۔ یہ بات اس سلسلہ مضامین میں تفصیل کے ساتھ عرض کی جا چکی ہے کہ یہاں کوئی نسلی یا لسانی عصبیت ایسی موجود ہی نہیں ہے جو کل پاکستان سطح پر بروئے کار آسکے۔

یہاں یہ وضاحت بھی نامناسب نہ ہوگی کہ الحمد للہ کہ پاکستانی قوم عمل کے اعتبار سے خواہ کتنی ہی تہی دامن اور کوتاہ دست کیوں نہ ہو، اسی طرح فقہ کی جزئیات میں اُن کے مابین خواہ کتنا ہی اختلاف کیوں نہ ہو، جہاں تک اساسی نظریے یعنی ایمان کا تعلق ہے اُس

(۱) سورہ حشر آیت نمبر ۲۔ ترجمہ: ”اپنے گھروں کو اپنے ہاتھوں سے ڈھاتے ہوئے۔“

کے ضمن میں اختلاف بھی نہ ہونے کے برابر ہے، اور خصوصاً اُس کے منبع و سرچشمہ یعنی قرآن حکیم کے متن کے ضمن میں تو سرے سے کوئی اختلاف ہے ہی نہیں۔ یہی وجہ ہے کہ سورہ آل عمران کی آیت نمبر ۱۰۳ جس کا حوالہ اسی باب میں پہلے بھی آچکا ہے، مسلمانوں کو جس ”جبل اللہ“ یعنی اللہ کی رسی کو تھامنے کی تاکید کرتی ہے،^(۱) اس کے بارے میں نبی اکرم صلی اللہ علیہ وسلم نے متعدد احادیث مبارکہ میں صراحت فرمادی ہے کہ وہ قرآن حکیم ہے۔

چنانچہ اسی حقیقت کو علامہ اقبال مرحوم نے ان الفاظ میں بیان فرمایا ہے کہ

”ازیک آئینی مسلمان زندہ است

پیکر ملت قرآن زندہ است!

ماہمہ خاک و دل آگاہ اوست

اعتصامش کن کہ جبل اللہ اوست“^(۲)

(۳) اسی طرح مسلمانوں کے بارے میں یہ حقیقت بالکل قطعی اور حتمی ہے کہ اخلاقیات کے ضمن میں اُن کے یہاں علم و وظائف الاعضاء (Physiology) کا ”سب کچھ یا کچھ نہیں والا قانون“ (All or None Alaw) کارفرما ہے، یعنی یہاں کسی قوم پرستانہ (Nationalistic)، یا مصلحت پرستانہ (Utilitarian)، یا مسرت پسندانہ (Hedonistic) اساس پر بنیادی انسانی اخلاقیات کی تعمیر بھی بالفعل ممکن نہیں ہے اس لیے کہ یہاں اخلاق کی واحد ممکن اساس ”ایمان“ ہے۔ وہ اگر بالفعل موجود ہوگا تو عام انسانی ہی نہیں اسلامی اور ایمانی اخلاق عالیہ بھی وجود میں آجائیں گے بلکہ روحانیت کی بلند ترین منزلیں بھی تعمیر ہو

(۱) ﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾

”سب مل جل کر اللہ کی رسی کو مضبوطی سے تھام لو اور تفرقہ میں مبتلا ہو۔“

(۲) یعنی مسلمانوں کی حیات ملی کا راز یہی ہے کہ وہ ایک آئین پر متفق ہیں، گویا پیکر ملت کے لیے روح حیات قرآن حکیم ہے۔ ہم تمام مسلمان تو دراصل پیکر خاکی کی حیثیت رکھتے ہیں جس میں دھڑکنے والے دل کی حیثیت قرآن کی ہے۔ لہذا اے مسلمان! اُسے مضبوطی سے تھام لے، اس لیے کہ ”جبل اللہ“ یعنی اللہ کی مضبوط رسی وہی ہے۔ (اس ضمن میں قائد اعظم مرحوم کے یہ الفاظ بھی یاد رکھنے کے قابل ہیں کہ ”ہمارا ”آئین“ چودہ سو سال قبل طے ہو گیا تھا۔“)

جائیں گی، اور اگر وہ موجود نہیں ہوگا یا نہایت کمزور اور ضعیف ہوگا تو کسی دوسری اساس پر بنیادی انسانی اخلاق بھی وجود میں نہ آسکیں گے۔

(۴) یہ بات البتہ تفصیل طلب ہے کہ وہ واحد نظام زندگی جو ایک جانب افراد کی سیرت و کردار کی تعمیر کے لیے مناسب فضا فراہم کر سکتا ہو اور دوسری طرف فرد بمقابلہ معاشرہ و ریاست، مرد بمقابلہ عورت، اور سرمایہ بمقابلہ محنت ہر سطح پر اور جہت سے عدل و قسط پر مبنی ہو اور سب کے مابین حقوق و فرائض کے عادلانہ توازن کا ضامن بن سکتا ہو، اللہ کے عطا کردہ ”دین حق“ کے سوا اور کوئی نہیں ہے اور اگرچہ اس دعویٰ کی حقانیت کے تفصیلی دلائل و شواہد اس تحریر کے دائرہ بحث سے خارج ہیں، تاہم موضوع زیر بحث کے اعتبار سے یہ حقیقت اہمیت کی حامل ہے کہ پاکستان کی مسلمان قوم کے طبقہ متوسط میں، جو کسی قوم کی اصل ریڑھ کی ہڈی کی حیثیت رکھتا ہے، ایسے لوگوں کی تعداد بحمد اللہ بہت کثیر ہے، جو دل و دماغ کے متفقہ فیصلے کے ساتھ اس کے شدت کے ساتھ قائل ہیں اور یہ چیز کسی اسلامی انقلابی جدوجہد کے آغاز کے لیے یقیناً ابتدائی سرمایہ (Initial Capital) کی حیثیت رکھتی ہے۔

(۵) گویا

”کافر نتوانی شدن اچار مسلمان شوا!“

کے مصداق ہمارے قومی و ملی وجود کے جملہ عوارض و امراض کے ازالے اور معالجے، اور پاکستان کے بقا و استحکام کے لیے جو امور لازمی اور ناگزیر ہیں وہ سب کے سب ایک ہی سمت میں اشارہ کر رہے ہیں اور وہ ہے ”اسلامی انقلاب“ کی سمت۔ البتہ ایک قیادت کا مسئلہ ایسا ہے جو بظاہر ”ٹیرھی کھیر“ بھی نظر آتا ہے اور ملی کی گردن میں گھنٹی باندھنے کے مترادف بھی محسوس ہوتا ہے۔ اس لیے کہ اسلامی انقلاب کے لیے لامحالہ ایک ایسی قیادت کی ضرورت ہے جو ایک جانب مختلف مکاتب فکر سے تعلق رکھنے والے علماء حق کا اعتماد حاصل کر سکے۔ دوسری جانب جدید تعلیم یافتہ لوگوں کو بھی مطمئن کر سکے اور تیسری جانب عوام میں بھی مقبولیت حاصل کر سکے، اور فی الوقت بظاہر احوال جو کچھ نظر آ رہا ہے، وہ یہ ہے

کہ

”نشانِ راہ دکھاتے تھے جو ستاروں کو
 ترس گئے ہیں کسی مرد راہ داں کے لیے!“
 کے مصداق شاید امت مسلمہ کی کوکھ ایسے سپوتوں کے اعتبار سے بانجھ ہوگئی ہے تاہم نوید
 قرآنی:

﴿اعْلَمُوا أَنَّ اللَّهَ يُحْيِي الْأَرْضَ بَعْدَ مَوْتِهَا﴾

”جان لو کہ اللہ زمین کو مردہ ہو جانے کے بعد زندہ کر دیتا ہے۔“

(سورہ حدید، آیت: ۱۷)

کی رو سے اُمید رکھنی چاہے کہ امت کی سوکھی کوکھ بھی از سر نو ہری ہو سکتی ہے۔ بہر حال اس
 ضمن میں یہ بات واضح رہنی چاہئے کہ ایسی قیادت نہ آسمان سے نازل ہوگی نہ ہی کہیں سے
 ”درآمد“ کی جاسکتی ہے، بلکہ اُس کے وجود میں آنے کی واحد صورت یہی ہے کہ اللہ کے
 بھروسے پر ایک اسلامی انقلابی جدوجہد کا آغاز کر دیا جائے، اگر اللہ کو منظور ہوا تو اسی
 جدوجہد کے دوران وہ قیادت بھی اُبھر کر سامنے آجائے گی اور اُسے عوام و خواص سب کا
 اعتماد بھی حاصل ہو جائے گا۔

کامیابی کی اصل ضمانت

اس جدوجہد کی کامیابی کی اصل ضمانت وہ حقیقت ہے جو ہم ”تصویر کاروشن رُخ“
 اور بالخصوص ”اسلام کی نشاۃ ثانیہ اور پاکستان“ کے عنوان کے تحت عرض کر چکے ہیں، یعنی یہ کہ
 پاکستان میں اسلامی انقلاب کی جدوجہد ارادہ خداوندی کے ساتھ ہم آہنگی، تدبیر الہی کے
 ساتھ سازگاری اور بقول علامہ اقبال مرحوم ”فطرت کے مقاصد کی نگہبانی“ کے مترادف ہو
 گی۔ اس صورت میں مندرجہ ذیل حدیث قدسی کے مطابق اُس جدوجہد کو اللہ تعالیٰ کی نصرت
 و تائید لازماً حاصل ہوگی اور وہ کیفیت پیدا ہو کر رہے گی کہ ع

”ہاتھ ہے اللہ کا بندہ مومن کا ہاتھ!“

”میرا بندہ مجھ سے نوافل کے ذریعے قرب حاصل کرتا رہتا

ہے یہاں تک کہ میں اُس سے محبت کرنے لگتا ہوں اور جب میں اُس سے محبت کرنے لگتا ہوں تو میں اُس کا کان بن جاتا ہوں جس سے وہ سنتا ہے، اور اُس کی آنکھ بن جاتا ہوں جس سے وہ دیکھتا ہے، اور اُس کا ہاتھ بن جاتا ہوں جس سے وہ چلتا پکڑتا ہے، اور اُس کا پاؤں بن جاتا ہوں جس سے وہ چلتا ہے۔“ (بخاری، عن ابی ہریرہؓ)

تاہم اس جدوجہد میں اپنے آپ کو کھپانے کا عزم رکھنے والوں کو کامیابی کی اصل ضمانت صرف اپنے خلوص و اخلاص اور اس جدوجہد میں اپنی استقامت کو سمجھنا چاہئے، اس لیے کہ اسلامی انقلابی جدوجہد وہ واحد جدوجہد ہے جس میں شریک افراد کے لیے ناکامی کا کوئی سوال ہی پیدا نہیں ہوتا، کیونکہ بالفرض اجتماعی سطح پر اُس تحریک کی کامیابی سر دست اللہ کی حکمت میں نہ ہوتی بھی۔

”شہادت ہے مطلوب و مقصود مومن
نہ مال غنیمت، نہ کشور کشائی!“

کے مصداق اُن کا اصل مقصود تو شہادت علی الناس کے فریضے کی ادائیگی اور شہادت کی موت کے سوا اور کچھ نہیں ہوتا۔ اَللّٰهُمَّ رَبَّنَا اجْعَلْنَا مِنْهُمْ!

اگلا سوال

ہماری اب تک کی کل گزارشات کا لب لباب اور حاصل کلام صرف یہ ایک جملہ ہے کہ:

”پاکستان کے استحکام کا واحد ذریعہ اسلامی انقلاب ہے!“

اور اسی پر ہم اس کتاب کو ختم کر رہے ہیں۔

اس مرحلے پر ایک نہایت اہم اور بنیادی سوال یہ سامنے آتا ہے کہ وہ اسلامی انقلاب کیسے آئے گا؟ اُس کے اساسی لوازم کیا ہیں؟ بنیادی طریق کار کیا ہے؟ ابتدائی

مراحل کیا ہیں؟ اور تکمیلی اقدامات کیا ہوں گے؟
 بلکہ اس کے ساتھ ساتھ ان امور کی بھی تفصیلی وضاحت کی ضرورت ہے کہ
 اسلامی انقلاب سے مراد کیا ہے؟ اور اس کے نتیجے میں جو سماجی، معاشی اور سیاسی نظام وجود
 میں آئے گا اُس کے اہم خدو خال کیا ہوں گے؟
 چنانچہ پاکستان میں اسلامی انقلاب: کیا اور کیسے؟ کے موضوع پر راقم
 الحروف ان شاء اللہ جلد ہی اپنی دوسری تالیف کا آغاز کر دے گا۔ وما توفیقی الا باللہ
 العلی العظیم!!

خاکسار اسرار احمد عفی عنہ
 لاہور: ۷ فروری ۸۶ء